



# اصلائی خطبات

جلد ۱۱

- \* مشورہ کرنے کی اہمیت      \* عمل کے بعد مدد آئے گی۔
- \* شادی کرو، لیکن اللہ سے ڈرو      \* دوسروں کی چیزوں کا استغفال
- \* طنز اور طعنہ سے بچئے      \* خاندانی اختلافات کے اسباب  
اور ان کا حل

حضرت مولانا مفتی محمد تقی عثمانی مذہبی

میر امبل پبلیشنز

# اصلائی خطبات

۱۱

جسٹر مولانا محمد تقی عثمانی مدظلہم العالی



مشطب و ترتیب  
محمد عبد الشفیع

میمن اسلامک پبلیشورز

۱۸۸/۱۔ بیانات آنوار کراچی

# چیلڈرنس کنٹ ناشر حفظیں

خطبات	←	حضرت مولانا محمد تقی عثمانی صاحب مدظلہم
ضبط و ترتیب	←	محمد عبد اللہ میکن صاحب
مقام	←	جامع مسجد بیت المکرم و جامع مسجد دارالعلوم کراچی
اشاعت اول	←	جولائی ۲۰۰۸ء
تعداد	←	دو ہزار
ناشر	←	میمن اسلامک پبلشرز، فون: ۰۳۳۶۹۱۶۰۳۳
باہتمام	←	دی اللہ میکن
قیمت	←	روپے /

## ملنے کے پتے

- ♦ میمن اسلامک پبلشرز، ۱/۱۸۸- لیاقت آباد، کراچی ۱۹
- ♦ دارالاشاعت، ارووبازار، کراچی
- ♦ ادارہ اسلامیات، ۱۹۰- انارکلی، لاہور ۲
- ♦ مکتبہ دارالعلوم کراچی ۱۳
- ♦ ادارہ المعارف، دارالعلوم کراچی ۱۲
- ♦ کتب خانہ مظہری، گلشنِ اقبال، کراچی
- ♦ مولانا اقبال نعمانی صاحب، آفسِ کالونی گارڈن، کراچی

پرچسہ کمپوزر

# بیش لفظ

## حضرت مولانا مجھ تقدی عثمانی صاحب مدظلہم العالی

بِسْمِ اللّٰهِ الرَّحْمٰنِ الرَّحِيْمِ

الحمد لله وكفى وسلام على عباده الذين اصطفى - اما بعدا

اپنے بعض بزرگوں کے ارشاد کی قیل میں احترکنی سال سے جمعہ کے روز عصر کے بعد جامع مسجد بیت المکرم گلشن اقبال کراچی میں اپنے اور سننے والوں کے فائدے کے لئے کچھ دین کی باتیں کیا کرتا ہے۔ اس مجلس میں ہر طبقہ خیال کے حضرات اور خواتین شریک ہوتے ہیں، الحمد للہ احترکنہ ذاتی طور پر بھی اس کا فائدہ ہوتا ہے اور بفضلہ تعالیٰ سامعین بھی فائدہ محسوس کرتے ہیں۔ اللہ تعالیٰ اس سلسلے کو ہم سب کی اصلاح کا ذریعہ بنائیں۔ آمين۔

احترکنہ معلوم خصوصی مولانا عبداللہ میمن صاحب سلسلے نے کچھ عرصے سے احترکنہ ان بیانات کو شیپ ریکارڈ کے ذریعے محفوظ کر کے ان کے کیسٹ تیار کرنے اور ان کی تشویشاً شاعت کا اعتماد کیا جس کے ہمارے دوستوں سے معلوم ہوا کہ بفضلہ تعالیٰ ان سے بھی مسلمانوں کو فائدہ پہنچ رہا ہے۔

ان کیسٹوں کی تعداد اب پچار سو کے قریب ہو گئی ہے اُنہیں میں سے کچھ کیسٹوں کی تقاریر مولانا عبداللہ میمن صاحب سلسلہ نے تلبید بھی فرمائیں اور ان کو چھوٹے چھوٹے کتابچوں کی شکل میں شائع کیا۔ اب وہ ان تقاریر کا مجموعہ "اصلاحی خطبات" کے ہم سے شائع کر رہے ہیں۔

ان میں سے بعض تقاریر پر احترکنہ نظر ہانی بھی کی ہے، اور موصوف نے ان پر

ایک مفید کام بھی کیا ہے کہ تقاریب میں جو احادیث آتی ہیں ان کی تخریج کر کے ان کے حوالے بھی درج کر دیجئے ہیں اور اس طرح ان کی افادت بڑھ گئی ہے۔

اس کتاب کے مطالعے کے وقت یہ بات ذہن میں رہنی چاہئے کہ یہ کوئی باقاعدہ تصنیف نہیں ہے بلکہ تقریروں کی تلخیص ہے جو کیسوں کی مدد سے تیار کی گئی ہے، لہذا اس کا اسلوب تحریری نہیں بلکہ خطابی ہے۔ اگر کسی مسلمان کو ان باتوں سے فائدہ پہنچنے تو یہ محض اللہ تعالیٰ کا کرم ہے جس پر اللہ تعالیٰ کا شکر ادا کرنا چاہئے، اور اگر کوئی بات غیر محتاط یا غیر مفید ہے تو وہ یقیناً احقر کی کسی غلطی کا کوئی ہدف کی وجہ سے ہے، لیکن الحمد للہ! ان بیانات کا مقصد تقریر برائے تقریر نہیں، بلکہ سب سے پہلے اپنے آپ کو اور پھر سامعین کو اپنی اصلاح کی طرف متوجہ کرنا ہے۔

نہ بہ حرفا ساختہ سرخشم نہ بہ نقش بستہ مشوشم

لنسے بیاد توی زنم، چہ عبارت وچہ معالشم

اللہ تعالیٰ اپنے فضل و کرم سے ان خطبات کو خود احقر کی اور تمام قارئین کی اصلاح کا ذریعہ بنائیں، اور یہ ہم سب کے لئے ذخیرہ آخرت ثابت ہوں۔ اللہ تعالیٰ سے مزید دعا ہے کہ وہ ان خطبات کے مرتب اور ناشر کو بھی اس خدمت کا بہترین صلہ عطا فرمائیں۔ آمین

## محمد تقی عثمانی

۱۲ ربیع الاول ۱۴۱۳ھ

بِسْمِ اللَّهِ الرَّحْمَنِ الرَّحِيمِ

# حضرت ناصر

الحمد لله "اصلاحی خطبات" کی گیارہویں جلد آپ تک پہنچانے کی ہم سعادت حاصل کر رہے ہیں، دسویں جلد کی مقبولیت اور افادت کے بعد مختلف حضرات کی طرف سے گیارہویں جلد کو جلد از جلد شائع کرنے کا شدید تقاضہ ہوا، اور اب الحمد لله، دن رات کی محنت اور کوشش کے نتیجے میں صرف چھ ماں کے اندر یہ جلد تیار ہو کر سامنے آگئی۔ اس جلد کی تیاری میں برادر مکرم جناب مولانا عبداللہ میمن صاحب نے اپنی مصروفیات کے ساتھ ساتھ اس کام کے لئے اپنا قیمتی وقت نکلا، اور دن رات کی انٹکل محنت اور کوشش کر کے گیارہویں جلد کے لئے مواد تیار کیا، اللہ تعالیٰ ان کی صحت اور عمر میں برکت عطا فرمائے، اور مزید آگے کام جاری رکھنے کی ہمت اور توفیق عطا فرمائے۔ آمین۔

ہم جامعہ دارالعلوم کراچی کے استاد حدیث جناب مولانا محمود اشرف عہلی صاحب مدظلہم اور مولانا عزیز الرحمن صاحب مدظلہم کے بھی شکرگزار ہیں جنہوں نے اپنا قیمتی وقت نکال کر اس پر نظر ثانی فرمائی، اور مفید مشورے دیئے، اللہ تعالیٰ دنیا و آخرت میں ان حضرات کو اجر جزیل عطا فرمائے۔ آمین

تمام قارئین سے دعاء کی درخواست ہے کہ اللہ تعالیٰ اس سلسلے کو مزید آگے جاری رکھنے کی ہمت اور توفیق عطا فرمائے، اور اس کے لئے وسائل اور اسباب میں آسانی پیدا فرمائے۔ اس کام کو اخلاص کے ساتھ جاری رکھنے کی توفیق عطا فرمائے۔

ولی اللہ میمن

# اجمالی فہرست خطبات

صفحہ	خطبات
۲۶	مشورہ کرنے کی اہمیت
۵۱	شادی کرو، لیکن اللہ سے ڈرو
۸۳	طنز اور طعن سے بچئے
۱۱۹	عمل کے بعد مدد آئیجی
۱۷۴	دوسروں کی چیزوں کا استعمال
۱۹۹	خاندانی اختلافات کے اسباب اور ان کا حل
۱۴۱	پہلا سبب
۲۵	دوسرا سبب
۳۳۹	تیسرا سبب
۳۶۵	چوتھا سبب
۲۶۹	پانچواں سبب
۳۰۱	چھٹا سبب



## فہرست مضمایں

# مشورہ کرنے کی اہمیت

عنوان	صفوہ
تمہید	۳۰
مشورہ کی شخص سے کیا جائے؟	"
"جمهوریت" کی ناکامی کی وجہ	۳۱
نااہلوں کا انتخاب	۳۲
"جمهوریت" اور "شورایت" کا فرق	"
فن کے ماہر سے مشورہ کرو	۳۴
دین کے معاملات میں علماء سے مشورہ کریں	"
مشورہ کے لئے اہلیت کی ضرورت	۳۷
کن معاملات میں مشورہ کیا جائے؟	"
"مشیر" کا پہلا فرض: اہلیت ہونا	۳۵
دوسرा فرض امامت داری	۳۶
مشورہ دینے میں ضرورت غیبت جائز ہے	"
"مشیر" کا تیسرا فرض: رازداری	۳۸
راز فاش کرنا گناہ ہے	"
چوتھا فرض: صحیح مشورہ دینا	"

صفحہ	عنوان
۳۹	"مشیر" کا عمر بڑا ہونا ضروری نہیں بڑے آپ، عمر میری زیادہ
"	ہم عمر دل اور چھوٹوں سے مشورہ صلح حدیبیہ کا واقعہ
۴۰	حضرت ام سلمہ رضی اللہ عنہا سے آپ کا مشورہ کرنا اس مشورے کا نتیجہ
"	جنبدات کی تسلیم کا نام دین نہیں لیڈر اور قائد کیسا ہو؟
۴۲	قائد ہوتا ایسا مشورہ پر عمل ضروری نہیں
۴۵	حضرت بریردہ رضی اللہ عنہا کا واقعہ حضرت میثت رضی اللہ عنہ کی حالتِ زار
"	آپ کا حکم ہے یا مشورہ ہے؟
۴۷	صحابیات کی فرات حکم اور مشورے میں فرق
۴۸	خلاصہ
۴۹	
۵۰	
۵۱	شادی کرو، لیکن اللہ سے ڈرو تہییہ
۵۳	حضور کے نہانے میں نکاح کے وقت نصیحت
۵۴	

## عنوان

## صفحہ

۵۳	نکاح کے وقت خطبہ
۵۵	نکاح ایک عبادت
"	خطبہ نکاح میں تین آیات
۵۶	پہلی آیت
۵۷	دوسرا آیت
"	تیسرا آیت
۵۸	تینوں آیتوں میں تقویٰ کا ذکر
۵۹	نکاح، فطری خواہش پوری کرنے کا راستہ
۶۰	نکاح کے لئے خطبہ شرط نہیں
۶۱	برکت والا نکاح
"	ہم نے نکاح کو مشکل بنادیا
۶۲	садگی سے نکاح کرنے کا ایک واقعہ
۶۳	یہ سادگی آپ بھی اختیار کریں
"	حضرت جابر کو نواز نے کا ایک واقعہ
۶۵	садگی سے نکاح کا دوسرا واقعہ
۶۶	دوسروں کو بلانے کا اہتمام
"	آج ہم نے حلال کو مشکل بنادیا
۶۸	تین چیزوں میں تاخیر مت کرد
۶۹	ان فضول رسکوں کو چھوڑو
۷۰	علی الاعلان نکاح کرو

## عنوان

## صفحہ

۷۰	نکاح کے بعد سجدہ میں شور و شفہ
۷۱	عبادت میں گناہ کی آمیزش
۷۲	نکاح کی مخلل گناہوں سے پاک ہو
۷۳	خوشگوار ازدواجی زندگی کے لئے تقویٰ کی ضرورت
۷۴	"اللہ کا خوف" حقوق کی ادائیگی کا سکتا ہے
"	یہ قو در نہ مے کا وصف ہے
۷۵	آج تک ہبھ بدل کر بات نہیں
۷۶	بیوی کا ہاتھ کون روک سکتا ہے؟
"	ہر کام کی دستیگی تقویٰ میں ہے
۷۸	نکاح کرنا سوت ہے
۷۹	نکاح خاندانوں کو جوڑنے کا ذریعہ
۸۰	دینا کی بہترین چیز "نیک خاقون"
"	دنیا کی جتنت
۸۲	تین چیزوں کا حصول نیک بختی کی علامت
"	برکت والا نکاح

## طنز اور طمعہ سے بچئے

۸۳	حقیقی آفت اور مصیبت
"	دنیا غم اور خوشی سے مرکب ہے
۸۴	ہمارے دین پر مصیبت واقع نہ ہو

## عنوان

## صفہ

- ۸۷ ہماری سوچ اور علم کا محور دنیا کو نہ بنا
- ۸۸ تمام گناہ آفات ہیں
- ۸۹ ایک مومن یہ چار کام نہیں کرتا  
طعنہ کیا چیز ہے؟
- ۹۰ زبان سے دل زخمی ہو جاتے ہیں
- ۹۱ مومن کے جان و مال اور عزت کی حرمت
- ۹۲ ایسا شخص کعبہ کو ڈھانے والا ہے  
مومن کا دل جگی گاہ ہے
- ۹۳ مسلمان کا دل رکھنا موجب ثواب ہے
- ۹۴ ایک سوال اور اس کا جواب
- ۹۵ ایک مومن دوسرے مومن کے لئے آئینہ ہے  
آئینہ سے تشبیہ دینے کی وجہ
- ۹۶ غلطی بتائے، ذلیل نہ کرے
- ۹۷ ”طنتر“ ایک فن بن گیا ہے  
انبیاء طنتر اور طعنہ نہیں دیتے تھے
- ۹۸ میرا ایک واقعہ  
یہ کتاب کس مقصد سے لکھی ہے؟
- ۹۹ یہ انبیاء کا طریقہ نہیں ہے

## عنوان

## صفہ

- حضرت موسیٰ علیہ السلام کو اللہ تعالیٰ کی ہدایت  
حق بات کوئی لٹھ نہیں ہے
- حضرات انبیاء کے انداز جواب
- حضرت شاہ اسماعیل شہید کا واقعہ
- ترکی پر ترکی جواب مت دو
- انتقام کے بجائے معاف کر دو
- بزرگوں کی مختلف شانیں
- میں اپنا وقت بدلتے ہیں میں کیوں ضائع کروں
- پہلے بزرگ کی مثال
- دوسرے بزرگ کا انداز
- بدل لیتا بھی خیر خواہی ہے
- اللہ تعالیٰ کیوں بدلتے لیتے ہیں؟
- پہلے بزرگ کا طریقہ ست تھا
- معاف کرنا باعث اجر و ثواب ہے
- طعنے سے بچیں
- حضرت صدیق اکبر رضی اللہ تعالیٰ عنہ کا واقعہ
- بد دعا کے الفاظ
- یہ لعنت جائز ہے

صفہ	عنوان
۱۱۳	فُلش گوئی کرنا
"	بد گوئی کرنا
"	یہودیوں کی مکاری
۱۱۶	نرمی زینت بخشتی ہے
۱۱۷	حضور ﷺ کی اخلاق میں بھی اجاع کریں
"	لعت کا وباں
۱۱۹	<h2>عمل کے بعد مدد آئیگی</h2>
۱۲۲	نیکی اور بدی کی جزا
۱۲۳	ہر نیکی کا ثواب دس گنا
"	رمضان اور شوال کے چھے روزوں کا ثواب
۱۲۴	برائی کا بدلہ ایک گنا
۱۲۵	کراما کا تین میں ایک امیر دوسرا مامور
۱۲۶	اللہ تعالیٰ عذاب دینا نہیں چاہتے
"	بندوں کو معاف کرنے کا قاعدہ
۱۲۸	گناہوں سے توبہ و استغفار کریں
"	اللہ تعالیٰ کی رحمت
۱۲۹	قرب خداوندی کی مثال

صفحہ	عنوان
۱۳۰	نوازنے کا ایک بہانہ
"	یہ بہت بڑا دھوکہ ہے
۱۳۱	عمل خود کرنا پڑے گا
۱۳۲	اپنی طلب اور کوشش شرط ہے
۱۳۳	ہر مجزہ میں نبی کے عمل کا دخل
۱۳۴	مجزہ کے طور پر کھانے میں برکت
۱۳۵	کھانا تم پکاؤ، برکت ہم ڈالیں گے
"	پانی میں برکت کا واقعہ
۱۳۶	ید بیضاء کا مجزہ
۱۳۷	جب چلو گے توراستہ کھلتا چلا جائے گا
۱۳۸	گناہ چھوڑنے کی کوشش کرو
"	صبح سے شام تک کے کاموں کا جائزہ لو
۱۳۹	قدم بڑھاؤ اور پھر دعا کرو
۱۴۰	حضرت یوسف علیہ السلام کا دروازے کا طرف بھاگنا
۱۴۱	پھر اللہ تعالیٰ نے اپنے ہنسے کا کام کر لیا
۱۴۲	رات کو سوتے وقت یہ کرلو
"	صبح اٹھ کر یہ عہد کرلو
۱۴۳	صبح یہ دعا کر لیا کرو

صفر	عنوان
۱۴۳	آج کو گزشتہ کل سے اچھا بناؤ
۱۴۴	دوسروں کی چیزوں کا استعمال
۱۵۰	دوسروں کو تکلیف دیکر اپنا مفاد حاصل کرنا
۱۵۱	دوسروں کو تکلیف دیکر لباس یا شہرت حاصل کرنا
۱۵۲	دوسرے کی چیز لینا
۱۵۳	”مولویت“ بیچنے کی چیز نہیں
۱۵۴	امام ابوحنیفہ کی وصیت
"	حضور صلی اللہ علیہ وسلم کی احتیاط کا ایک واقعہ
۱۵۵	امت کے لئے سبق
۱۵۶	سلام کے جواب کے لئے حتم کرنا
"	علماء کا احادیث سے مسائل کا کالانا
۱۵۷	بنیل والی حدیث سے ۱۰۰ مسائل کا اتناباط
۱۵۸	سلام کے جواب کے لئے حتم کرنا جائز ہے
۱۵۹	ذکر کے لئے حتم کرنا جائز ہے
"	دوسرے کی دیوار سے حتم کرنا
۱۶۰	کسی قوم کی کوڑی کو استعمال کرنا
"	میزبان کے گھر کی چیز استعمال کرنا
۱۶۱	بیٹے کے کمرے میں داخل ہونے کے لئے اجازت

صفحہ	عنوان
۱۶۲	اطلاع کے بغیر دوسرے کے گھر جانا
۱۶۳	خوش دلی کے بغیر چندہ لینا
۱۶۴	عام مجمع میں چندہ کرنا
۱۶۵	غزوہ تبوک کے واقعہ سے اشکال اور جواب
۱۶۶	چندہ کرنے کا صحیح طریقہ
"	عاریت کی چیز جلدی واپس نہ کرنا
۱۶۷	کتاب لیکر واپس نہ کرنا
۱۶۸	خاندانی اختلافات کے اسباب اور ان کا حل (بیہلاب)
۱۶۹	امت محمد یہ کے حکیم
۱۷۰	سوال کے ذریعہ طلب پیدا کرنا
۱۷۱	دین کی طلب پیدا کریں
۱۷۲	”طلب“ بے چینی پیدا کرتی ہے
۱۷۳	صحابہؓ اور دین کی طلب
۱۷۴	حضرت حنظہؓ کو فکر آخرت
۱۷۵	حضرت فاروق اعظم رضی اللہ عنہ اور فکر آخرت
۱۷۶	طلب کے بعد مدد آتی ہے
۱۷۷	نماز کے ذریعہ قرب خداوندی
۱۷۸	روزے کی فضیلت

## عنوان

صفحہ	
۱۸۹	صدقة کی فضیلت
"	سب سے افضل عمل جگہے ختم کرانا
۱۰۰	صلح کرانا نفل نماز روزے سے افضل ہے
۱۸۱	آپس کے اختلافات دین کو موئذنے والے ہیں
۱۸۲	جھگڑوں کی نخوست
"	مصالحت کیلئے آپ ﷺ کا جماعت چھوڑ دینا
۱۸۳	جت کے بیچ میں مکان دلانے کی ضمانت
۱۸۴	یہ ضمانت دوسرے اعمال پر نہیں
۱۸۵	قاتل اور مقتول دونوں جہنم میں
۱۸۶	صشمی غلام حاکم کی اتباع کرو
"	آج زندگی جہنم بنی ہوئی ہے
۱۸۸	لوگوں کے درمیان اختلاف ڈالنے والے کام کرنا
۱۸۹	ایسا شخص جھوٹا نہیں
۱۹۰	یہ ہر مسلمان کیلئے دعا ہے ابليس کا صحیح جانشین کون؟
۱۹۲	نفر تین ڈالنے والا بڑا مجرم ہے
"	جھگڑوں سے کیسے بچیں؟
۱۹۳	جگہے ختم کرنے کی ایک شرط

صفحہ	عنوان
۱۹۳	حاجی امداد اللہ صاحب رحمۃ اللہ علیہ
۱۹۷	اتحاد کیلئے دوسرے طیں، تواضع اور ایثار
۱۹۵	اتحاد میں رکاوٹ "تکبر"
۱۹۶	راحت والی زندگی کیلئے بہترین نسخہ
"	اچھے توقعات و ابستہ نہ کرو
۱۹۸	دشمن سے شکایت نہیں ہوتی
"	صرف ایک ذات سے توقع رکھو
۱۹۹	اتحاد کی پہلی بنیاد "تواضع"
"	اتحاد کی دوسری بنیاد "ایثار"
۲۰۰	صحابہ کرام ہفتم اور ایثار
۲۰۱	ایک صحابیؓ کا ایثار
"	ایثار کا مطلب
۲۰۲	ایک شخص کی مغفرت کا واقعہ
۲۰۳	خود غرضی ختم کر دو
۲۰۴	پسندیدگی کا معیار ایک ہو
۲۰۵	دوسرے پیانے ختم کر دو
۲۰۹	خاندانی اختلافات کا دوسرا سبب
	اسلام میں رہبانیت نہیں

## عنوان

## صفہ

- ۲۱۰ ساتھ رہنے سے تکلیف پہنچے گی
- ۲۱۱ اللہ تعالیٰ کی قدرت کاملہ انسان کے چہرے میں
- ۲۱۲ رنگوں کے اختلاف میں قدرت کا نظارہ
- " انگلیوں کے پوروں میں اللہ کی قدرت
- ۲۱۳ انگوٹھے کی لکیروں کے ماہرین کا دعویٰ
- " ہم انگوٹھے کے پورے کو دوبارہ بنانے پر قادر ہیں
- ۲۱۴ یہ آیت سن کر مسلمان ہونا
- ۲۱۵ اللہ تعالیٰ کی قدرت کاملہ
- " دو انسانوں کے مزاج میں اختلاف
- ۲۱۶ صحابہ کرام رضی اللہ تعالیٰ عنہم کے ۷۰ ج مختلف تھے
- ۲۱۷ ازواج مطہرات اور حضور ﷺ کے درمیان ناقلتی
- " حضرت عائشہؓ کی حضور ﷺ سے ناراضی
- ۲۱۸ میاں بیوی کے تعلق کی حیثیت نے ناراضی
- ۲۱۹ حضرت ابو بکرؓ اور حضرت عمرؓ کے مزاجوں میں اختلاف
- ۲۲۰ حضرت ابو بکرؓ اور عمرؓ کے درمیان اختلاف کا ایک واقعہ
- ۲۲۱ مزاجوں کا اختلاف حق ہے
- ۲۲۲ صبر نہیں کرو گے تو لڑائیاں ہو گی
- ۲۲۳ تکالیف سے نپنے کا طریقہ

صفہ	عنوان
۲۲۵	صرف اچھائیوں کی طرف دیکھو
۲۲۶	ایک دلچسپ واقعہ
"	بیوی کے کاموں کو سوچو
۲۲۸	براہیوں کی طرف دھیان کرنے کا نتیجہ
"	ہو سکتا ہے کہ تم غلطی پر ہو
۲۲۹	دونوں اپنی جگہ پر درست ہوں
"	سیدھا کرنا چاہو گے تو تو زد و گے
۲۳۰	عورت کا حسن میز ہے پن میں ہے
"	میز ہا ہونا ایک اضافی چیز ہے
۲۳۱	عورت کا میز ہا پن فطری ہے
۲۳۲	بڑھیا اور عقاب کا واقعہ
۲۳۳	کبھی سکون نصیب نہیں ہو گا
"	دوسروں کی تکالیف پر صبر
۲۳۴	تمہیں کیا فائدہ حاصل ہو گا؟
"	صبر کرنے کا اجر
۲۳۵	بدلہ لینے سے کیا فائدہ؟
۲۳۶	برا برا کا بدلہ لو
"	خلاصہ

صفحہ	عنوان
۲۳۹	خاندانی اختلافات کا تسلیم راسبب
۲۴۲	دوسروں سے پہنچنے والی تکلیفوں پر صبر
۲۴۳	سب سے زیادہ صبر کرنے والی ذات
۲۴۴	اللہ تعالیٰ کی بردباری دیکھئے
۲۴۵	جمہوریت کا فلسفہ مانتے کا نتیجہ
"	کافروں کے ساتھ حسن سلوک
۲۴۶	اللہ تعالیٰ کے اخلاق اپنے اندر پیدا کرو
۲۴۷	دنیا میں بدلہ نہ لو
"	معاف کرنا بہتر ہے
۲۴۸	حضرت میاں جی نور محمد کا ایک واقعہ
۲۵۰	کسی کی طرف سے "بغض" نہ رکھو
"	بدلہ اللہ پر چیزوڑو
۲۵۱	ہر انسان اپنے فرائض کو ادا کرے
"	دوسروں کو تکلیف مت دو
۲۵۲	چیف جسٹس کاروزان دوسرا کوت افضل پڑھنا
۲۵۳	یہ نا انصافی مجھ سے ہوئی

## عنوان

## صفہ

۲۵۳	حقیقی مسلمان کون؟
۲۵۵	حضور اقدس ﷺ کی تربیت کا انداز نے مسلمانوں کے درمیان مال غنیمت کی تقسیم
۲۵۶	منافقین کا کام لڑائی کرنا
۲۵۸	آپ ﷺ کا حکیمانہ خطاب حضور ﷺ کے خاص الخاص کون تھے؟
۲۵۹	انصار صحابہؓ کو صبر کرنے کی وصیت
۲۶۰	انصار صحابہؓ کا اس وصیت پر عمل انصار کے حقوق کا خیال رکھنا
۲۶۱	ہر شخص اپنے حقوق بجالائے آج ہر شخص اپنے حقوق کا مطالبہ کر رہا ہے
۲۶۲	ہر انسان اپنا جائزہ لے
۲۶۳	خلاصہ
۲۶۵	خائدانی اختلافات کا پچھوچھا سبب اختلافات کا ایک اور سبب
۲۶۸	ملکیت ممتاز ہونی چاہئے

## خائدانی اختلافات کا پچھوچھا سبب

## عنوان

صفحہ

- ۲۶۹ باب بیٹے کا مشترکہ کاروبار  
بعد میں جنگلے کھڑے ہو گئے
- ۲۷۰ معاملات صاف ہوں  
میراث فوراً تقسیم کر دو
- ۲۷۱ میراث جلد تقسیم نہ کرنے کا نتیجہ  
گھر کے سامان میں ملکیتوں کا امتیاز
- ۲۷۲ حضرت مفتی صاحبؒ کی احتیاط  
بھائیوں کے درمیان بھی حساب صاف ہو
- ۲۷۳ مکان کی تغیری اور حساب کی صفائی  
دوسرے کو مکان دینے کا صحیح طریقہ
- ۲۷۴ تمام مسائل کا حل، شریعت پر مبنی  
خلاصہ
- ۲۷۵ خاندانی اختلافات کا پانچواں سبب

- ۲۷۶ ناقلتی کا ایک اور سبب  
اپنے بھائی سے جنگلہ انہ کرو
- ۲۷۷ ضرورتہ عدالت سے رجوع کرنا  
بیٹھ و مباحثہ نہ کرو
- ۲۷۸ جنگلے سے علم کا نور چلا جاتا ہے

صفہ	عنوان
۲۸۵	تمہاری ذمہ داری بات پہنچا دینا ہے
۲۸۶	شکوہ و شکایت نہ کریں
۲۸۷	اس کے عمل کی تاویل کرو
۲۸۸	حضرت مفتی عزیز الرحمن صاحب کا طرز عمل
"	اپنا دل صاف کرنو
۲۸۹	یہ دنیا چند روزہ ہے
۲۹۰	کل کیا تھے؟ آج کیا ہو گئے
۲۹۱	کو نامداق جائز ہے؟
"	مذاق اڑانا اور دل لگلی کرنا جائز نہیں
۲۹۲	انسان کی عزت "بیت اللہ" سے زیادہ
۲۹۳	ایسا مذاق دل میں نفرت پیدا کرتا ہے
۲۹۴	وعدہ کو پورا کرو
"	منافق کی تین علامتیں
۲۹۵	بچوں سے کیا ہوا وعدہ پورا کرو
۲۹۶	اصول اور ضوابط کی پابندی نہ کرنا وعدہ خلافی ہے
"	جو قوانین شریعت کے خلاف نہ ہوں ان کی پابندی لازم ہے
۲۹۷	قوانین کی خلاف ورزی وعدہ خلافی ہے
۲۹۸	ثریف کے قوانین کی پابندی کریں

۲۹۸ بے روزگاری اداوں وصول کرنا  
۲۹۹ خلاصہ

۳۰۱

## خاندانی اختلافات کا پھٹا سبب

۳۰۳

یہ بڑی خیانت ہے

۳۰۵

وہ نمائت دار ہے

۳۰۶

جھونا میدیکل سرٹیفیکیٹ

۳۰۷

مدارس کی تصدیق کرنا

۳۰۸

جھونا کیرکٹر سرٹیفیکیٹ

۳۰۹

آج سرٹیفیکیٹ کی کوئی قیمت نہیں

"

یہ بھی اختلافات کا سبب ہے

۳۱۰

گزشتہ کی تباہی کیسے کریں؟

۳۱۱

حضور ﷺ کا معافی مانگنا

۳۱۲

حضور ﷺ کا اعلیٰ مقام

۳۱۳

ایک صحابی کا بدال میلنے آتا

۳۱۴

سب سے معافی تباہی کرو

"

حضرت تھانویؒ کا معافی مانگنا

## عنوان

## صفہ

۳۱۵	حضرت مفتی اعظم کا معانی مانگنا
۳۱۶	اپنا کہا سُنا معاف کرالو
۳۱۷	جن کا پتہ نہیں ان سے معانی کا طریقہ ان کیلئے یہ دعا فرمادیں
۳۱۸	زندہ کو ایصال ثواب
۳۱۹	عمومی دعا کر لیں
"	ایک غلط خیال کی تردید
۳۲۱	خلاصہ

# مشورہ کرنے کی اہمیت

جشن مولانا محمد تقی عثمانی مدظلہم العالی



ہبھتو ترتیب  
متعبد اشیعین

میمن اسلامک پبلشرز

۱/۱۸۸ - یافت آباد، کراچی

مقام خطاب — جامع مسجد بيت المكرم گلشن اقبال کراچی

وقت خطاب — بعد غماز عصر تا مغرب

تعداد صفحات — ۲۲

جلد غیر — ۱۱

بِسْمِ اللَّهِ الرَّحْمَنِ الرَّحِيمِ

## مشورہ کرنے کی اہمیت

الحمد لله نحمدہ و نستعينہ و نستغفرہ و نؤمن بہ و نتوکل علیہ،  
واعوذ بالله من شرور انفسنا و من سینات اعمالنا، من یهدہ الله فلا  
ضل له ومن یضلله فلا هادی له، ونشهد ان لا اله الا الله وحدہ لا  
شريك له ونشهد ان سیدنا ونبینا و مولانا محمدا عبدہ و رسوله  
صلی الله تعالیٰ علیہ وعلی آله واصحابہ وبارک وسلم تسليماً کثیراً  
اما بعد:

فأعوذ بالله من الشيطان الرجيم بسم الله الرحمن الرحيم  
 ﴿فَاقْعُفْ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزِمتْ  
 فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾

(آل عمران: ۱۵۹)

آمنت بالله صدق الله مولانا العظيم وصدق رسوله النبي الكريم  
ونحن على ذلك من الشاهدين والشاكرين والحمد لله رب العلمين

تمہید

بزرگان محترم و برادران عزیز! ہر انسان کو اپنی زندگی میں ایسے مرطے پیش آتے ہیں جن میں اس کو یہ کشمکش ہوتی ہے کہ یہ کام کروں یا نہ کروں؟ یا اس کے سامنے کتنی راستے ہوتے ہیں، اب اس کو یہ کشمکش ہوتی ہے کہ کون سار است اختیار کروں؟ حضور اقدس نبی کریم صلی اللہ علیہ وسلم نے ایسے موقع کے لئے دو کاموں کی ہدایت دی ہے: ایک استخارہ کرنا، دوسرا مشورہ کرنا۔ استخارہ کا بیان پچھلے جمعہ کو بعد از ضرورت الحمد للہ ہے، گری تھا (یہ بیان اصلاحی خطبات کی جلد اس میں شائع ہو چکا ہے) دوسری چیز جس کا اس حدیث میں بیان ہے۔ وہ ہے ”مشورہ“ یہ مشورہ بھی دین کا ایک نظم باب ہے۔ اللہ تعالیٰ نے مسلمانوں کی خصوصیت بیان کرتے ہوئے فرمایا:

”وَأَمْرُهُمْ شُورَىٰ بَيْنَهُمْ“ (آل عمران: ۲۸)

یعنی ان کے معاملات آپس میں مشورہ۔ کفر یعنی طے کئے جاتے ہیں۔ جو آیت میں نے تلاوت کی ہے اس میں خواہ حضور اقدس صلی اللہ علیہ وسلم کو اللہ تعالیٰ نے یہ حکم دیتے ہوئے فرمایا:

”وَشَافِرُهُمْ فِي الْأَمْرِ“ (آل عمران: ۱۵۹)

یعنی آپ صحابہ کرام سے اپنے معاملات میں مشورہ لیا کریں۔ لہذا جب نبی کریم صلی اللہ علیہ وسلم کو مشورہ کرنے کا حکم دیا یا پہاڑ ہائے تو ہم جیسے اوگ تو بطریق اولیٰ مشورہ کے محتاج ہیں۔

## مشورہ کیسے شخص سے کیا جائے؟

لیکن اس مشورے کے سلسلے میں چند باتیں سمجھ لینی ضروری ہیں:  
(۱) پہلی بات یہ ہے کہ مشورہ ہمیشہ ایسے شخص سے کرنا چاہئے جس کو اس

متعلقہ معاملے میں پوری بصیرت حاصل ہو، جب ایسے شخص کے پاس جا کر مشورہ کریں گے تو اللہ تعالیٰ اس میں برکت عطا فرمائیں گے، لیکن اگر ہم نے ایسے شخص سے مشورہ کیا جس کو اس معاملے میں کوئی علم اور کوئی بصیرت حاصل نہیں ہے، اولاً تو وہ شخص مشورہ ہی کیا دے گا، اور اگر مشورہ دے گا تو اس مشورے سے فائدہ کیا ہو گا۔ لہذا جس شخص سے ہم مشورہ لینے چاہیے ہیں، اس کے بارے میں پہلے اچھی طرح معلوم کر لیں کہ وہ مشورہ کا اہل بھی ہے یا نہیں؟ اگر وہ اہل ہو تو اس سے مشورہ لیں، اگر اہل نہ ہو تو اس سے مشورہ لینے سے کچھ حاصل نہیں۔

### ”جمهوریت“ کی ناکامی کی وجہ

اسلام کے نظام حکومت کی ”شورائیت“ میں اور موجودہ دور کی ”جمهوریت“ میں بھی بڑا فرق ہے۔ جمهوریت کا جو نظام اس وقت پوری دنیا میں چھاگیا ہے، اس نظام جمهوریت میں یہ نہیں دیکھا جاتا کہ جس سے مشورہ لیا جا رہا ہے وہ واقعہ مشورہ دینے کا اہل بھی ہے یا نہیں؟ اس کو اس معاملے میں بصیرت بھی حاصل ہے یا نہیں؟ دنیا بھر کے اہم معاملات میں مشورہ کرنے کے لئے بالغ رائے دہی کی بنیاد پر ایک جماعت کا انتخاب کر لیا، اس انتخاب کے نتیجے میں ایک سے ایک دنیا پرست، منکار، عیار شخص ووٹ حاصل کرنے کے لئے کھڑا ہو گیا، اور پھر بالغ رائے دہی کی بنیاد پر انتخابات شروع ہوئے، اب ہر ایک سے یہ پوچھا جا رہا ہے کہ تمہارے نزدیک یہ آدمی تھیک ہے یا نہیں؟ پھر انتخابات بھی سیاسی جماعتوں کی بنیادوں پر ہونے والے جس میں پارٹی کے منشوروں کی بنیاد پر ووٹ دیے جاتے ہیں۔ جس کا مطلب یہ ہے کہ جو شخص دیہات کا رہنے والا کاشت کار ہے اور کسان ہے، جو بیچارہ غیر تعلیم یافتہ ہے، وہ ووٹ دینے سے پہلے تمام پارٹیوں کے منشوروں کا مطالعہ کرے، اور پھر یہ فیصلہ کرے کہ کونسی پارٹی ملک کے حق میں مفید ہے، اور پھر اس پارٹی کے نامزد شخص کو ووٹ دے۔ پھر عام

طور پر شریف آدمی جس میں ان کاموں کو انجام دینے کی الیت ہو، اس کو تو اس میدان میں اترتے ہوئے بھی حسن آتی ہے کہ اُنہوں نے تالاب میں آہاں اترے ہوں۔

### تالبوں کا انتخاب

بہر حال، انتخابات کے نتیجے میں جو اُب اسیبلی میں پہنچ دوتا اہل ہونے کے باوجود یورپی قوم کے معاملات میں مشورے دیتے ہیں اور پورپر قوم ان سے مشوروں پر عمل کرنے کی پابند ہے۔ لہذا مودودہ جمہوریت کے نظام میں الیت کو کوئی معیار نہیں، نہ ووٹ دینے والے میں الیت کا کوئی معیار ہے اور نہ منتخب ہونے والے میں الیت کا کوئی معیار ہے، بس اتنا معیار ہے کہ اس کی عمر ۱۸ سال یا ۲۱ سال ہو اور اس کا نام و وزارت کے اندر درج ہو، بس یہ الیت ہے۔ اب یہ دیکھنا کہ وہ تعلیم یافتہ ہے یا نہیں؟ قوم کے معاملات کو سمجھنے کی بصیرت رکھتا ہے یا نہیں؟ اس کا کوئی معیار نہیں۔ اس کا نتیجہ یہ ہے کہ انگوٹھا چھاپ اوگ منتخب ہو کر اسیبلی میں پہنچ جاتے ہیں۔

### ”جمهوریت“ اور ”شورائیت“ کا فرق

اسلام میں ”شورائیت“ ضرور ہے، لیکن مجلس شوریٰ کے لئے معیار الیت ہے، یعنی ایسے شخص سے مشورہ کرو جو اس کام کی الیت رکھتا ہے اور اس کی بصیرت رکھتا ہے۔ اسلام کی ”شورائیت“ اور موجودہ مغربی جمہوریت میں یہی بڑا فرق ہے، جمہوریت میں اکثریت کی بنیاد پر فیصلے ہوتے ہیں، جب کہ قرآن کریم کا ارشاد ہے:

﴿وَإِنْ تُطِعْ أَكْثَرَ مَنْ فِي الْأَرْضِ يُضْلُلُوكُ عَنْ سَبِيلِ اللَّهِ﴾

(آل عمران ۱۱۶)

اگر آپ زمین کے ربیں والوں میں سے اکثر کی اتباع کرو گے تو وہ اللہ کے

راتے سے تم کو گراہ کر دیں گے۔ لہذا جب کسی کے پاس مشورہ کے لئے جاؤ تو پہلے یہ دیکھو کہ اس شخص کو اس معاملے میں بصیرت حاصل ہے یا نہیں؟

### فُن کے ماہر سے مشورہ کرو

مثلاً بعض لوگ مجھ سے مشورہ کرتے ہیں کہ فلاں یا باری میں بتلا ہوں، آپ مشورہ دیجئے کہ کس طرح اس کا علاج کراؤ اور کس سے کراؤ؟ اب میں بیماری کو اور اس کے علاج کو کیا جاؤں، بھائی! کسی طبیب اور ڈاکٹر کے پاس جاؤ، اگر اس بارے میں مجھ سے مشورہ کرو گے تو اس سے کیا حاصل ہو گا؟ جو شخص وہ کام حانتانہ ہو تو وہ اس کے بارے میں کیا مشورہ دے گا۔ یاد رکھو! مشورہ ہمیشہ اس شخص سے لو جو اس کام کا اللہ ہو۔ میرے پاس روزانہ بیشتر لوگوں کے خط اور فون آتے ہیں کہ ہم نے یہ خواب دیکھا ہے، آپ اس کی تعبیر بتا دیجئے، حالانکہ مجھے ساری عمر خواب کی تعبیر سے مناسب نہیں ہوئی۔

لوگ میرے پاس آتے ہیں کہ فلاں کام کے لئے تعویذ دیدیجئے اور مجھے تعویذ بنتا نہیں آتا۔ بھائی! جس آدمی کے پاس اس کام کی الہیت نہ ہو، اس کے پاس اس کام کے لئے کوئی جاتے ہو؟۔ ہر شخص سے وہ کام لو جس کام کی الہیت اللہ تعالیٰ نے اس کو دی ہے۔

### دین کے معاملات میں علماء سے مشورہ کریں

بہر حال، مشورہ کے لئے سب سے پہلا کام صحیح آدمی کی تلاش ہے، بعض اوقات دین کے معاملات میں لوگ ایسے لوگوں کے پاس مشورے کے لئے چلے جاتے ہیں جن کو دین کا علم نہیں، جس کا نتیجہ یہ ہوتا ہے کہ جس سے مشورہ لیا گیا اس نے غلط جواب دیدیا اور سوال کرنے والے نے اس پر عمل شروع کر دیا، خود بھی گراہ ہوئے اور دوسروں کو بھی گراہ کیا۔ مشورہ میں سب سے پہلا کام یہ ہے

کہ جس سے مشورہ لیا جا رہا ہے اس کے بارے میں معلومات حاصل کرو، اب بہت سے لوگ میرے پاس تجارت کے بارے میں مشورہ کرنے کے لئے آ جاتے ہیں کہ یہ تجارت کریں یا فلاں تجارت کریں۔ اب مجھے کیا معلوم کہ تجارت کیا ہوتی ہے اور کس کے لئے کون سی تجارت مفید ہے۔

### مشورہ کے لئے اہمیت کی ضرورت

لہذا مشورہ کرنے سے پہلے اس کے اندر اہمیت دیکھو کہ یہ شخص اس بارے میں مشورہ دینے کا اہل ہے یا نہیں؟ اگر انجینئرنگ کا کوئی کام ہو اور وہ مشورہ کرنے کے لئے ڈاکٹر کے پاس چلا جائے، اور جب گھر میں کوئی بیمار ہو جائے تو اس کے بارے میں مشورہ کرنے کے لئے انجینئر کے پاس چلا جائے، اب بتائیے وہ شخص احمد ہو گایا نہیں؟ اسی طرح جب دین کے معاملات میں کسی سے مشورہ لینے کے لئے جاؤ تو پہلے یہ دیکھو کہ جس سے مشورہ لے رہا ہوں وہ مستند عالم دین ہے یا نہیں؟۔ آج ہمارا پورا معاشرہ اس گمراہی کے اندر بنتا ہے کہ دین کے معاملات کے بارے میں معلومات حاصل کرنے اور مشورے کے لئے ایسے لوگوں کے پاس چلے جاتے ہیں جن کے پاس دین کا کماہنہ علم نہیں ہوتا، مثلاً کسی کے بارے میں یہ سُن لیا کہ وہ بڑی لمحے دار تقریر کرتے ہیں، یا کسی کو دیکھ لیا کہ ان کا حلیہ بڑا بزرگانہ اور دیندارانہ ہے، لیس ان سے دین کے بارے میں مشورے شروع کر دیے اور ان سے فتوے پوچھنے شروع کر دیے۔ یاد رکھئے! مشورے کے لئے غلط آدمی کا انتخاب انسان کو غلط راستے پر ڈال دیتا ہے۔

### کن معاملات میں مشورہ کیا جائے؟

مشورے کے بارے میں دوسری بات سمجھنے کی یہ ہے کہ مشورہ کس چیز کے بارے میں کیا جائے؟ جو کام شریعت نے فرض قرار دیدیے ہیں یا جو کام واجب

قرار دیدیے ہیں یا حرام کر دیے ہیں تو ایسے تمام کام مشورے کا محل نہیں ہیں، لہذا ان کے بارے میں مشورہ نہیں کیا جائے گا، اس لئے کہ جن کو اللہ تعالیٰ نے فرض واجب قرار دے کر کرنے کا حکم دیدیا، وہ تو کرنے ہی ہیں، اور جن کاموں کو حرام قرار دے کر ان سے روک دیا، ان سے تو ضرور رکنا ہی ہے، ان میں مشورے کا کیا سوال؟ مثلاً کوئی شخص یہ مشورہ کرے کہ نماز پڑھوں یا نہ پڑھوں، یا یہ مشورہ کر لے کہ شراب پیوں یا نہ پیوں؟ ظاہر ہے کہ ان کے بارے میں مشورہ کرنا حماقت ہے، کیونکہ یہ کام مشورے کے محل ہی نہیں ہیں۔

### ”مشیر“ کا پہلا فرض: الہمیت ہونا

تیری بات یہ ہے کہ جس شخص سے مشورہ لیا جا رہا ہے اس کے کچھ فرائض ہیں، حدیث شریف میں نبی کریم صلی اللہ علیہ وسلم نے ارشاد فرمایا:

”المستشار مؤتمن“

(ترمذی، کتاب الادب، باب ان المستشار ة تمدن)

جس شخص سے مشورہ لیا جائے وہ امانت دار ہوتا ہے۔ یہ مشورہ لیتا ایسا ہے جیسے دوسرے کے پاس امانت رکھوادی، ظاہر ہے کہ اگر کسی کے پاس امانت رکھوائی جائے تو اس کا فرض ہے کہ وہ اس کی حفاظت کرے اور خیانت نہ کرے، لہذا جس شخص سے مشورہ لیا جا رہا ہے اگر اس کو اس معاملے میں بصیرت حاصل نہیں ہے، تو اس کو صاف صاف کہہ دینا چاہئے کہ مجھے اس بارے میں بصیرت حاصل نہیں ہے، اس لئے میں اس سلسلے میں مشورہ دینے کا اہل نہیں ہوں۔ لیکن آج کل اگر کسی سے کسی معاملے میں مشورہ لیا جائے تو چاہے اس کو اس معاملے میں بصیرت ہو یا نہ ہو، لیکن کچھ نہ کچھ جواب اور مشورہ ضرور دیدیتے ہیں۔ سیدھی کی بات یہ ہے کہ وہ کہہ دے کہ مشورہ دینا امانت کی بات ہے، اور میں اس کا اہل نہیں، لہذا مشورہ لینے کیلئے ایسے آدمی کے پاس جاؤ جو مشورہ دینے کا اہل ہو۔

## دوسرے افرض: امانت داری

اور اگر آپ کے اندر الہیت ہے تو پھر مشورہ لینے والے کی پوری خیر خواہی مدنظر رکھتے ہوئے اس کے مناسب جو مشورہ ذہن میں آئے، دیانت داری کے ساتھ اس کے سامنے بیان کر دے، اس مشورہ دینے میں اس بات کی پرواہ نہ کرے کہ اگر میں اس کو یہ مشورہ دوں گا تو شاید اس کا دل ٹوٹ جائے گا یا مجھ سے ناراض اور رنجیدہ ہو جائے گا، کیونکہ جب اس نے مشورہ طلب کیا ہے تو اس کو وہ بات بتاؤ جو تمہارے نزدیک دیانتدارانہ طور پر اس کے حق میں خیر خواہی کی ہو، یہ نہ ہو کہ اس کو راضی اور خوش کرنے کے لئے اس کو غلط مشورہ دیدیا تاکہ وہ خوش ہو کر چلا جائے، چاہے وہ بعد میں گڑھے میں جاگرے اس کی پرواہ نہیں، یہ بات درست نہیں۔

مثلاً میرے پاس بعض لوگ کتاب لکھنے کے بارے میں مشورہ لینے کے لئے آتے ہیں، اب بظاہر اس کی دلداری کا تقاضہ یہ ہے کہ اس کی حوصلہ افزائی کی جائے اور کتاب لکھنے پر اس کو مبارکباد دی جائے، لیکن جب یہ دیکھا کہ یہ شخص کتاب لکھنے کا اہل نہیں ہے تو اس کو زرمی سے اور پیار سے سمجھا دیا کہ یہ کتاب لکھنا آپ کا کام نہیں، یہ آپ کا میدان نہیں ہے آپ کوئی اور کام کریں۔ لہذا اس کے مناسب مشورہ یہی تھا، اب چاہے اس مشورے سے ناراض ہو یا خوش ہو۔

## مشورہ دینے میں ضرور تائغیبت جائز ہے

یا مثلاً کسی شخص نے رشتہ مانگنے کا مشورہ لیا کہ فلاں جگہ رشتہ کروں یا نہ کروں۔ اس وقت آپ کے نزدیک اس کے حق میں جو خیر خواہی کی بات ہو وہ بتا دو، چاہے وہ راضی ہو چاہے ناراض ہو۔ اس کے بارے میں جتنی معلومات حاصل ہیں وہ بتا دو۔ یہ وہ چیز ہے کہ اس میں شریعت نے ”نیابت“ کو بھی معاف

کیا ہے، مثلاً رشتہ کے معاملے میں کوئی شخص آپ سے مشورہ کر رہا ہے اور آپ کے علم میں اس کی کوئی بات خرابی اور عیب کی ہے اور آپ نے اس مشورہ لینے والے کو بتادیا کہ اس کے اندر یہ خرابی ہے تو اس سے غیبت کا گناہ نہیں ہو گا، کیونکہ جو مشورہ لے رہا ہے اس کی خیر خواہی کا تقاضہ یہ ہے کہ اس کو صحیح بات بتادی جائے، یہ نہ سوچے کہ اگر میں اس کو بتادوں گا تو فلاں شخص ناراض ہو جائے گا، اس سے دشمنی کھڑی ہو جائے گی، اور اس وجہ سے خاموش رہے، یہ بات ٹھیک نہیں۔

بلکہ اس کو بتادے اور اس سے یہ بھی کہہ دے کہ میں آپ کی خیر خواہی کے تحت آپ کو بتا رہا ہوں، لیکن اگر اس کو علم ہو گیا کہ یہ بات میں نے بتائی ہے تو اس کو صدمہ ہو گا، لہذا آپ اس کو نہ بتائیں۔ حدیث کے الفاظ "المستشار مؤتمن" کے یہ علیٰ ہیں یعنی جس سے مشورہ لیا گیا ہے، وہ امانت دار ہے، اور امانت کا تقاضا یہ ہے کہ وہ صحیح مشورہ دے۔

### "مشیر" کا تیسرا فرض: رازداری

اور "المستشار مؤتمن" کا ایک مطلب اور بھی ہے، وہ یہ کہ جو شخص تمہارے پاس مشورہ لینے کے لئے آیا ہے اس نے تمہیں اپنا ہمراز بنایا ہے، اپنے دل کی بات اس نے تم سے کہہ دی ہے، اپنی مشکل تمہارے سامنے رکھدی ہے۔ اب یہ تمہارے اور اس کے درمیان رازداری کا معاملہ ہو گیا، تم اس کے امانت دار ہو، یہ نہ ہو کہ وہ تو آپ سے مشورہ لینے آیا اور اس نے اپنی کوئی ابھسن آپ کے سامنے پیش کی، اب آپ نے ساری دنیا میں اس کو لوگوں کے سامنے گانا شروع کر دیا کہ فلاں شخص تو یہ بات کہہ ریا تھا یا اس کے اندر تو یہ خرابی ہے۔ بھائی! جب اس نے تم سے مشورہ لیا ہے اور تمہیں اپنا ہمراز بنایا ہے تو اس کے راز کو راز رکھنا تمہارا فرض ہے، وہ تمہارے پاس امانت ہے، اب اس مشورے کی بات

کو دوسروں سے ذکر کرتا راز کا افشاء کرتا ہے، جو گناہ ہے اور ایک مسلمان کو زسوا کرتا ہے۔

مثلاً کوئی شخص اپنی کسی بیماری کے سلسلے میں آپ سے مشورہ کرنے آیا، آپ نے اس کو مشورہ دیدیا، تو اب اس بات کو اپنے سینے میں محفوظ رکھو، اپنے اور اس کے درمیان محدود رکھو، کسی اور سے اس کا ذکر نہ کرو، کیونکہ وہ مشورہ تمہارے پاس اس کی امانت ہے، اس امانت کے اندر اگر تم خیانت کرو گے تو بہت بڑی خیانت ہو گی اور بہت بڑا گناہ ہو گا۔

### راز فاش کرنا گناہ ہے

آج کل ہمارے معاشرے میں اس بارے میں کتنی خرابی پائی جاتی ہے اور مشورہ لینے دینے میں ان باتوں کا لحاظ نہیں رکھا جاتا، یچارہ ایک شخص آپ کو خیر خواہ سمجھ کر آپ سے مشورہ لینے کے لئے آیا تھا، تم نے اس کا راز افشاء کرنا شروع کر دیا، حالانکہ اسی کے نتیجے میں جھگڑے، فسادات اور دشمنیاں پھیلتی ہیں، اور پھر آپس میں ناقابل ہو جاتی ہیں۔ حضور اقدس صلی اللہ علیہ وسلم نے ”المستشار مؤتمن“ کہہ کر ان تمام چیزوں کا دروازہ بند کر دیا۔

### چوتھا فرض: صحیح مشورہ دینا

پھر جانتے ہو جتھے غلط مشورہ دینا یعنی آپ جانتے ہیں کہ جو مشورہ میں دے رہا ہوں وہ صحیح نہیں، لیکن اس کی بد خواہی کی وجہ سے یا کسی اور وجہ سے آپ نے اس کو غلط مشورہ دیدیا تو اس کے بارے میں حدیث شریف میں فرمایا کہ جس شخص سے دوسرے بھائی نے مشورہ کیا اور اس نے اس کو غلط مشورہ دیدیا تو فرمایا ”فقد خانہ“ یعنی اس نے اس کی امانت میں خیانت کی، یہ بالکل ایسا ہے جیسے کوئی شخص تمہارے پاس امانت کے طور پر میے رکھائے اور تم ہڑپ کر جاؤ، جیسے ان پیسوں کو

بڑپ کرنا حرام ہے اسی طرح یہ بھی حرام ہے۔

### ”مشیر“ کا عمر میں بڑا ہونا ضروری نہیں

مشورے کے بارے میں ایک اہم بات یہ ہے کہ مشورے کے اندر الہیت تو دیکھنی چاہئے، لیکن اس میں چھوٹے بڑے کالحاظ نہیں ہے لیعنی مشورہ کرنے والا یہ نہ سوچے کہ میں بڑا ہوں، چھوٹے سے کیا مشورہ کروں، بلکہ جو بھی الہیت رکھنے والا ہوا سے مشورہ کرو۔ میرے والد ماجد حضرت مولانا مفتی محمد شفیع صاحب رحمۃ اللہ علیہ فرمایا کرتے تھے کہ حضرت تھانوی رحمۃ اللہ علیہ نے مجھے وصیت کرتے ہوئے فرمایا کہ جب تک تمہارے ضابطے کے بڑے دنیا میں موجود ہوں اس وقت تک اپنے بڑوں سے مشورہ کرو، ضابطے کے بڑے اس لئے کہہ رہا ہوں کہ حقیقت میں کون بڑا ہے یہ تو اللہ تعالیٰ ہی جانتے ہیں۔

”بزرگی بعلم است نہ بسال“

بعض اوقات ایسا ہوتا ہے کہ ایک آدمی عمر میں بڑا ہے لیکن درجے میں چھوٹا ہے، اور ایک شخص عمر میں کم ہے لیکن درجے میں بڑا ہے۔

### بڑے آپ، عمر میری زیادہ

یاد آیا۔ ایک مرتبہ حضور اقدس صلی اللہ علیہ وسلم کے پاس آپ کے چچا حضرت عباس رضی اللہ تعالیٰ عنہ تشریف فرماتھے، حضرت عباس رضی اللہ تعالیٰ عنہ اگر چہ رشتے میں آپ کے چچا تھے لیکن عمر میں زیادہ فرق نہیں تھا۔ حضور اقدس صلی اللہ علیہ وسلم نے ان سے پوچھا چچا جان! میں بڑا ہوں یا آپ بڑے ہیں؟ مقصد یہ تھا کہ کس کی عمر زیادہ ہے؟ حضرت عباس رضی اللہ تعالیٰ عنہ نے کیا خوبصورت جواب دیا: فرمایا کہ بڑے تو آپ ہی ہیں، عمر میری زیادہ ہے۔

بہر حال، عمر میں بڑا ہونے سے یہ لازم نہیں آتا کہ انسان درجے میں بھی

بڑا ہو، چھوٹے کا علم زیادہ ہو سکتا ہے، چھوٹے کا تقویٰ زیادہ ہو سکتا ہے، اللہ تعالیٰ کے یہاں چھوٹے کی فضیلت زیادہ ہو سکتی ہے۔ اس نے حضرت تھانوی رحمۃ اللہ علیہ نے فرمایا کہ ”ضابطے کے بڑے“ اس نے کہہ رہا ہوں کہ حقیقت میں کون بڑا ہے، یہ تو اللہ ہی جانتا ہے، لیکن ضابطے میں اللہ تعالیٰ نے جس کو بڑا بنا دیا ہے جسے کے لئے باپ، شاگرد کے لئے استاد، مرید کے لئے شیخ، چھوٹے بھائی کے لئے بڑا بھائی، یہ ضابطے کے بڑے ہیں جب تک یہ زندہ ہوں ان سے مشورہ کرو۔

### ہم عمروں اور چھوٹوں سے مشورہ

پھر فرمایا:

جب ضابطے کے بڑے موجود نہ رہیں تو اپنے برابر کے لوگوں سے مشورہ کرو، اور جب اپنے برابر کے لوگ بھی موجود نہ رہیں تو اپنے چھوٹوں سے مشورہ کرو۔

اور یہ دیکھئے کہ حضور اقدس صلی اللہ علیہ وسلم کو حکم دیا جا رہا ہے کہ ”وَشَارِهُمْ فِي الْأَمْرِ“ اب ظاہر ہے کہ آپ سے درجے میں کوئی دوسرا شخص بڑا ہو سکتا ہے؟ لیکن آپ سے کہا جا رہا ہے کہ آپ صحابہ کرام سے مشورہ کریں۔ اس کے ذریعہ یہ تعلیم دی جا رہی ہے کہ بڑے کو بھی اپنے آپ کو مشورے سے بے نیاز نہیں سمجھنا چاہئے، چاہے چھوٹوں سے مشورہ کرتا پڑے، لیکن پھر بھی مشورہ کرے۔ مشورے میں اللہ تعالیٰ نے برکت رکھی ہے۔ لہذا کہ مشورہ یتے وقت یہ نہ دیکھو کہ جس سے میں مشورہ لے رہا ہوں یہ بڑا ہے یا چھوٹا ہے۔

### صلح حدیبیہ کا واقعہ

بعض اوقات ایسا ہوتا ہے کہ وہ چھوٹا بھی ایسا مشورہ دیدیتا ہے کہ بڑے کے

ذہن میں وہ بات نہیں آتی۔ دیکھئے! صلح حدیبیہ کے موقع پر جب حضور اقدس صلی اللہ علیہ وسلم صحابہ کرام کے ساتھ عمرہ کرنے کے لئے مکہ مکرمہ تحریف لے گئے، مقام ذوالحلیفہ سے احرام باندھا، اور جب مکہ مکرمہ کے قریب حدیبیہ کے مقام پر پہنچے تو مشرکین مکہ نے آپ کو اور صحابہ کرام کو روک دیا اور کہا کہ ہم آپ کو مکہ میں داخل نہیں ہونے دیں گے۔ اب صحابہ کرام عمرہ ادا کرنا چاہتے ہیں، اور احرام باندھ کر آئے ہوئے ہیں، جب کفار مکہ نے عمرہ کرنے سے روک دیا تو صحابہ کرام کو غصہ آگیا کہ یہ لوگ عمرہ کی عبادت ادا کرنے میں رکاوٹ بن رہے ہیں، بالآخر مذاکرات ہوئے اور مذاکرات کے نتیجے میں صلح ہو گئی، اور صلح اس بات پر ہوتی کہ اس مرتبہ تو حضور اقدس صلی اللہ علیہ وسلم اور صحابہ کرام واپس مدینہ منورہ چلے جائیں، اس مرتبہ عمرہ نہیں کریں گے اور آئندہ سال اس عمرے کی قضا کریں گے۔

اب بظاہر کفار قریش کا یہ مطالبہ بالکل غلط تھا، کیونکہ یہ حضرات حرم کے دروازے تک پہنچے ہوئے ہیں، پھر بھی ان سے یہ کہا جا رہا ہے کہ یہیں سے واپس چلے جائیں اور آئندہ سال عمرہ ادا کرنے کے لئے آئیں۔ اس کے علاوہ اور بھی بہت سی شرائط تھیں جو بظاہر مسلمانوں کے لئے دبی ہوئی شرائط تھیں، لیکن چونکہ حضور اقدس صلی اللہ علیہ وسلم کو اللہ تعالیٰ کی طرف سے یہی حکم تھا کہ اس وقت ان کی یہ شرائط مان لی جائیں اگرچہ مسلمانوں کے لئے وہ دبی ہوئی شرائط ہیں۔ چنانچہ مسلمانوں نے مان لیں، اس مان لینے میں بھی بہت سی حکمتیں تھیں۔

چونکہ حضور اقدس صلی اللہ علیہ وسلم اور صحابہ کرام حالت احرام میں تھے، اس لئے یہاں سے شریعت کا یہ مسئلہ سامنے آیا کہ جب کوئی احرام باندھ کر آئے اور پھر اس کے لئے عمرہ کرنا ممکن نہ رہے اور کوئی دشمن روک دے تو اس وقت اس کو کیا کرنا چاہئے اور کس طرح احرام کھولنا چاہئے؟ اس وقت قرآن کریم کے

ذریعہ یہ حکم نازل ہوا کہ اگر یہ صورت پیش آئے تو ایک جانور قربان کرنے کے لئے حرم بھیجن دو، جس وقت وہ جانور حرم میں ذبح ہو جائے اس وقت محروم اپنے سر کے بال منڈوا کر احرام کھول دے۔ چنانچہ حضور اقدس صلی اللہ علیہ وسلم نے صحابہ کرام سے فرمایا کہ سب اپنے اپنے جانور حرم بھیج دیں اور جانور ذبح ہو جائے کے بعد احرام کھول دیں۔ صحابہ کرام نے جانور بھیج دیئے اور ان کی قربانی ہو گئی۔ پھر حضور اقدس صلی اللہ علیہ وسلم نے صحابہ کرام سے فرمایا کہ اپنے سر منڈوا دو اور احرام کھول دو، تاکہ پھر مدینہ منورہ واپس چلیں۔ لیکن صحابہ کرام میں سے کوئی بھی اس کام کے لئے آگے نہیں بڑھا۔ شاید پوری سیرت طیبہ کے دور میں یہ ایک واقعہ آیا ہے کہ حضور اقدس صلی اللہ علیہ وسلم نے صحابہ کرام کو کسی کام کا حکم دیا اور صحابہ کرام اس کے لئے آگے نہیں بڑھے۔ وجہ اس کی یہ تھی کہ صحابہ کرام کی طبیعت میں یہ جوشیلے جذبات تھے کہ اگر ہم چاہیں تو قریش مکہ کو مزہ چلخا دیں اور ان پر حملہ کر کے زبردستی عمرہ کر لیں۔ اس قسم کے جذبات کی وجہ سے آپ کا حکم ماننے کے لئے اور احرام کھولنے اور سر منڈوانے کے لئے کوئی بھی آگے نہیں بڑھ رہا تھا۔ آنحضرت صلی اللہ علیہ وسلم نے دوبارہ صحابہ کرام کو حکم دیا کہ سر منڈوا کر احرام کھول دیں، لیکن پھر بھی کوئی اس کام کے لئے آگے نہیں بڑھا۔ یہ وہ صحابہ ہیں کہ صلح حدیبیہ کے موقع پر کفار کی طرف سے بات چیت کرنے کے لئے جو اپنی آیا تھا، اس نے واپس جا کر لوگوں کو بتایا کہ میں نے صحابہ کرام کا عجیب منظر دیکھا، وہ یہ کہ جب حضور اقدس صلی اللہ علیہ وسلم وضو فرماتے ہیں تو وضو کا پانی ابھی زمین پر نہیں گرتا کہ اس سے پہلے ہی صحابہ کرام اس کو لے کر اپنے جسموں پر مل لیتے ہیں، اور آپ کا تھوک زمین پر نہیں گرتا، بلکہ صحابہ کرام آگے بڑھ کر اس کو اپنے جسم پر مل لیتے ہیں، ایسے فدا کار صحابہ کرام ہیں۔ لیکن اس کے باوجود آپ ان سے احرام کھولنے کے لئے

فرما رہے ہیں لیکن احرام کھولنے کے لئے کوئی آگے نہیں بڑھ رہا ہے۔

### حضرت اُمّ سلمہؓ سے آپ کا مشورہ کرنا

اس کے بعد آپ صلی اللہ علیہ وسلم اپنے خیمے کے اندر تشریف لے گئے، آپ کی زوجہ مطہرہ اور ام المؤمنین حضرت اُمّ سلمہ رضی اللہ تعالیٰ عنہا اس سفر میں آپ کے ساتھ تھیں، آپ نے جا کر ان سے فرمایا کہ آج میں نے عجیب معاملہ دیکھا جو اس سے پہلے کبھی نہیں دیکھا، یہ وہ لوگ ہیں جو میرے ایک اشارے پر جان چھڑ کنے کے لئے تیار ہیں، لیکن آج میں نے دو مرتبہ احرام کھولنے کیلئے کہا لیکن کوئی بھی احرام کھولنے کے لئے تیار نہیں ہوا۔ گویا کہ آپ نے اس بارے میں حضرت اُمّ سلمہ رضی اللہ تعالیٰ عنہا سے مشورہ کیا کہ مجھے کیا کرنا چاہئے؟ حالانکہ وہ آپ سے چھوٹی ہیں، ان کو آپ سے کیا نسبت؟ لیکن چونکہ مشورہ کا حکم ہے اس لئے ان سے مشورہ کیا۔ بہر حال! حضرت اُمّ سلمہ رضی اللہ تعالیٰ عنہا نے مشورہ دیتے ہوئے فرمایا کہ یا رسول اللہ! یہ حضرات صحابہ جذبات اور جوش کے عالم میں مغلوب ہیں، اس لئے آپ ان کے اس طرز عمل کا خیال مت سیجھے، کیونکہ اتنے ذل ٹوٹے ہوئے ہیں، اور بار بار انکو کہنے کی ضرورت نہیں، البتہ آپ ایک کام کیجئے! وہ یہ کہ آپ باہر تشریف لیجائیں اور خود اپنا سر منڈو اکراپنا احرام کھول دیں، پھر دیکھئے کیا ہوتا ہے۔

### اس مشورے کا نتیجہ

آپ نے ان سے فرمایا کہ تم نے بہت اچھا مشورہ دیا۔ چنانچہ آپ خیمے سے باہر تشریف لے گئے، اور ایک صحابی کو بلا کر خود حلق کرنا شروع کر دیا، بس آپ کے حلق کرنے کی دیر تھی کہ صحابہ کرام نے ایک دوسرے کے سر حلق کرنے شروع کر دیے اور احرام کھولنا شروع کر دیا، اور یہ سوچا کہ جب نبی کریم صلی اللہ

علیہ وسلم نے احرام کھول دیا تو ہم آپ سے زیادہ غیرت کرنے والے کون ہیں۔ اب دیکھئے کہ یہ مشورہ حضرت ام سلمہ رضی اللہ تعالیٰ عنہا نے دیا۔ چنانچہ انہی حضرت ام سلمہ رضی اللہ تعالیٰ عنہا کے بارے میں کہا جاتا ہے کہ آپ عاقلات میں سے تھیں، یعنی ان خواتین میں سے تھیں جن کو اللہ تعالیٰ نے عقل اور فہم و فراست کا اعلیٰ مقام عطا فرمایا تھا، اور یہ مشورہ انکے اعلیٰ فہم کی دلیل ہے، اور اس بات کی دلیل ہے کہ وہ صحابہ کرام کی نفیات کو سمجھتی تھی کہ جب یہ حضرات حضور صلی اللہ علیہ وسلم کو کوئی کام کرتا ہوا دیکھیں گے تو پھر ان سے نہیں رہا جائیگا بلکہ فوراً آپ کی اتباع میں وہ کام کرتا شروع کر دیں گے۔ بہر حال! حضور اقدس صلی اللہ علیہ وسلم نے اپنے سے چھوٹے سے مشورہ کیا۔ اور حضرت ام سلمہ رضی اللہ تعالیٰ عنہا کے ذہن میں وہ بات آگئی جو ابتدأ حضور اقدس صلی اللہ علیہ وسلم کے ذہن میں نہیں آئی۔ بہر حال! اس واقعے سے ایک بات یہ معلوم ہوئی کہ چھوٹے سے مشورہ کرنا بھی شریعت کا تقاضہ ہے۔ اور بعض اوقات اللہ تعالیٰ چھوٹے کے دل میں وہ بات ڈال دیتے ہیں جو بڑوں کے دل میں بھی نہیں آتی۔ نہ جانے کتنے موقع پر حضور اقدس صلی اللہ علیہ وسلم نے صحابہ کرام سے مشورہ کیا۔ لہذا چھوٹے سے مشورہ کرتے ہوئے عار اور شرم محسوس نہیں کرنی چاہئے۔

### جدبات کی تسکین کا نام ”دین“ نہیں ”دین“ اتباع کا نام ہے

حدیبیہ کے اس واقعے سے ایک دوسرا بڑا عظیم اشان سبق بھی ملتا ہے، وہ یہ کہ اپنے جذبات کی تسکین کا نام ”دین“ نہیں ہے، اپنے جوش کو مختندا کرنے کا نام ”دین“ نہیں ہے، بلکہ دین درحقیقت اللہ اور اللہ کے رسول صلی اللہ علیہ وسلم کے حکم کی اتباع کا نام ہے، خواہ جذبات کچھ بھی ہوں، مگر اس وقت میں اللہ اور اللہ کے رسول صلی اللہ علیہ وسلم کے حکم کا جو مطالبہ ہے وہ کرو، یہی دین ہے۔

اب دیکھئے! صلح حدیبیہ کے موقع پر صحابہ کرام کے جذبات تو یہ تھے کہ کفار سے مقابلہ ہو جائے اور ہم بزدلی میں بتلا ہو کر ان کی دبی ہوئی شر انظ کو کیوں نامنیں؟ لیکن جب حضور اقدس نبی کریم صلی اللہ علیہ وسلم کا عمل دیکھا تو سارے جذبات شنڈے پڑ گئے۔

### لیڈر اور قائد کیسا ہو

میرے والد ماجد حضرت مولانا مفتی محمد شفیع صاحب قدس سرہ بڑی پیاری بات فرمایا کرتے تھے، وہ یہ کہ لیڈر اور قائد وہ ہوتا ہے جو عوام کو جس طرح جوش والا کر چڑھائے، اسی طرح انکا جوش اتار بھی سکے، یہ نہ ہو کہ بانس پر چڑھا تو دیا لیکن جب اتار نے کا وقت آیا تو خود بے قابو ہو گئے۔ عوام کے اندر جوش و خروش پیدا کر دیا، اور اس کے نتیجے میں لوگ قابو سے باہر ہو گئے، اس کا نتیجہ یہ ہوتا ہے کہ پھر قائد عوام کے پیچھے چلتا ہے، اور عوام جو کہتی ہے وہی وہ کرتا ہے، حالانکہ قائد کا کام تو رہنمائی کرتا ہے، اگر لوگ غلط راستے پر جا رہے ہیں تو ان کی رہنمائی کرے۔ لہذا قائد وہ ہے جو عوام کو جوش والا کر چڑھائے تو اتار بھی سکے۔

### قائد ہو تو ایسا

صحابہ کرام کے دلوں میں حضور اقدس صلی اللہ علیہ وسلم نے جذبہ جہاد پیدا فرمایا، لیکن جب جہاد کا موقع نہیں تھا جیسے صلح حدیبیہ کے موقع پر تو پھر ان کو اس طرح اتار دیا کہ ایک صحابی نے بھی اس موقع پر ایک تلوار نہیں لہرائی۔ اس سے پتہ چلا کہ دین در حقیقت اللہ اور اللہ کے رسول صلی اللہ علیہ وسلم کے حکم کی اتباع کا نام ہے، اس وقت مجھ سے اللہ کے رسول صلی اللہ علیہ وسلم کا کیا مطالبہ ہے؟ اس مطالبے کو پورا کرنے کا نام دین ہے، اپنے جذبات اور اپنا شوق پورا کرنے کا نام دین نہیں۔ جو اللہ تعالیٰ نے کہا وہ کرو۔ صحابہ کرام نے اس کا نمونہ بن

کر دکھادیا کہ جب غزوہ بدراور غزوہ احمد میں فدا کاری اور جاتیاری کا موقع آیا تو  
وہاں پیازوں کی مانند ڈست گئے، اور جہاں پیچھے ہٹنے کا موقع آیا جسے صلح حد بیبیہ پر تو  
وہاں پر حضور اقدس صلی اللہ علیہ وسلم کے علم کے عکم کے میں مطابق پیچھے ہٹ گئے۔  
اسی کا نام دین ہے۔ بہر حال ابادت یہ پل رہی تھی کہ مشورہ چھوٹوں سے بھی ہوتا  
ہے۔

### مشورہ پر عمل ضروری نہیں

مشورہ کے بارے میں ایک اور مسئلہ ہے! وہ یہ کہ مشورہ لینے کا مقصد کیا  
ہوتا ہے؟ مشورہ لینے کا مقصد یہ ہوتا ہے کہ ایک صاحب بصیرت شخص کی رائے  
سامنے آجائے، لیکن جس نے مشورہ لیا ہے وہ آپ کے مشورے پر عمل کرنے کا  
پابند نہیں ہے بلکہ اس کو اختیار ہے، اگر اس کے دل میں وہ مشورہ اتر جائے تو اس پر  
عمل کرے، اور اگر اس کے دل میں یہ خیال آرہا ہے کہ یہ مشورہ تو مناسب معلوم  
نہیں ہو رہا ہے تو اس مشورے پر عمل نہ کرے، شرعی اعتبار سے اس کو اختیار  
ہے۔ اب مثلاً فرض کریں کہ آپ نے کسی کو کسی بات پر مشورہ دیا اور اس نے اس  
مشورے پر عمل نہیں کیا تو اس میں تاریخ ہونے کی کوئی بات نہیں کہ اس نے  
ہماری بات نہیں رکھی اور ہماری بات نہیں مانی یا ہمارا مشورہ قبول نہیں کیا، اس  
لئے کہ مشورہ کا مقصد تو آپ کی رائے معلوم کرنی تھی، وہ معلوم ہو گئی، اب اس  
کو اختیار ہے چاہے اس مشورے پر عمل کرے اور چاہے عمل نہ کرے۔

### حضرت بریہ کا واقعہ

حضور اقدس صلی اللہ علیہ وسلم سے زیادہ کون اس دنیا میں صاحب الرائے  
ہو گا، لیکن ایک صحابیہ تھیں حضرت بریہ رضی اللہ تعالیٰ عنہما، یہ پہلے باندی

تحییں، بعد میں مسلمان ہو گئی تھیں، ان کے آقانے ان کا نکاح حضرت مغیث رضی اللہ تعالیٰ عنہ سے کر دیا تھا۔ شریعت کا اصول یہ ہے کہ جس کوئی عورت کسی کی باندی ہو تو آقا اس کا ولی اور سرپرست ہوتا ہے، اور آقا کو اختیار ہوتا ہے کہ اپنی باندی کا جس سے چاہے نکاح کر دے، وہ باندی منع نہیں کر سکتی۔ بہر حال! آقانے ان کا نکاح کر دیا، اور کچھ عرصہ کے بعد آقانے ان کو آزاد کر دیا۔ اور شریعت کا دوسرا حکم یہ ہے کہ اگر باندی آزاد کر دی جائے اور آقانے اس کا نکاح پہلے کسی سے کر رکھا ہو تو باندی کو آزادی کے بعد اختیار ملتا ہے کہ چاہے اس نکاح کو برقرار رکھے یا چاہے تو ختم کر دے۔ چنانچہ جب حضرت بریرہ رضی اللہ تعالیٰ عنہا آزاد ہوئیں تو حضور اقدس صلی اللہ علیہ وسلم نے شریعت کا یہ حکم حضرت بریرہ رضی اللہ تعالیٰ عنہا کو بتایا کہ اب تمہیں اختیار ہے کہ چاہو تو اپنے شوہر کے نکاح میں رہو اور چاہو تو علیحدگی اختیار کرو۔ حضرت بریرہ رضی اللہ تعالیٰ عنہا اپنے شوہر سے خوش نہیں تھیں، اس لئے انہوں نے علیحدگی اختیار کرنے کا ارادہ کر لیا، ان کے شوہر حضرت مغیث رضی اللہ تعالیٰ عنہ کو ان سے بہت محبت تھی، وہ یہ چاہتے تھے کہ حضرت بریرہ اس نکاح کو ختم نہ کریں بلکہ باقی رکھیں۔

### حضرت مغیثؑ کی حالت زار

حضرت عبد اللہ بن عباس رضی اللہ تعالیٰ عنہا فرماتے ہیں کہ وہ منظر بھی تک میری آنکھوں کے سامنے ہے کہ مدینہ منورہ کی گلیوں میں حضرت مغیث رضی اللہ تعالیٰ عنہ حضرت بریرہ رضی اللہ تعالیٰ عنہا کے پیچے جا رہے ہوتے تھے اور ان کی آنکھوں سے آنسو بہہ رہے ہوتے تھے، اور ان سے کہہ رہے ہوتے تھے

کے خدا کے لئے میرے ساتھ نکاح کو ختم نہ کریں۔ لیکن حضرت بریہ رضی اللہ تعالیٰ عنہا نہیں مان رہی تھیں۔

### آپ کا حکم ہے یا مشورہ ہے؟

بالآخر حضرت مغیث رضی اللہ تعالیٰ عنہ نے حضور اقدس صلی اللہ علیہ وسلم سے جا کر عرض کیا کہ یا رسول اللہ! میں یہ چاہتا ہوں کہ حضرت بریہ نکاح ختم نہ کریں، لیکن ان کا ارادہ نکاح ختم کرنے کا ہے، آپ کچھ سفارش فرمادیں کہ یہ میرے ساتھ نکاح کو برقرار رکھیں۔ حضور اقدس صلی اللہ علیہ وسلم نے حضرت بریہ رضی اللہ تعالیٰ عنہا کو بلا بیا اور ان سے فرمایا کہ تم ان کے ساتھ نکاح کیوں برقرار نہیں رکھتیں، اس نکاح کو برقرار رکھو۔ حضرت بریہ رضی اللہ تعالیٰ عنہا نے سوال کیا کہ حضور! آپ یہ جو فرمائے ہیں کہ اس نکاح کو برقرار رکھو، یہ آپ کا مشورہ ہے یا حکم ہے؟ اگر حکم ہے تو مجھے سرتاہی کرنے کی مجال نہیں، پھر تو یقیناً اس حکم کو مانوں گی اور اس نکاح کو برقرار رکھوں گی۔ حضور اقدس صلی اللہ علیہ وسلم نے فرمایا کہ یہ میرا حکم نہیں ہے بلکہ مشورہ ہے، حضرت بریہ رضی اللہ تعالیٰ عنہا نے عرض کیا: پھر تو میں آزاد ہوں کہ اس مشورے کو قبول کروں یا نہ کروں۔ بات یہ ہے کہ ان کے ساتھ میری زندگی گزرنی مشکل ہے، اس لئے میں ان سے علیحدگی اختیار کرتی ہوں۔ آپ نے فرمایا کہ ٹھیک ہے۔

### صحابیات کی فراست

اب آپ صحابیات کی فہم و فراست دیکھئے! ایک طرف نبی کریم صلی اللہ علیہ وسلم کی عظمت کا بھی حق ادا فرمایا اور آپ سے یہ پوچھ لیا کہ اگر آپ کا یہ حکم ہے تو پھر اپنی رائے، اپنی خواہش، اپنے جذبات، ہر چیز کو آپ کے حکم پر قربان کر دوں گی۔ لیکن اگر آپ کا مشورہ ہے تو مشورہ کے اندر شریعت نے اختیار دیا

ہے کہ چاہے مشورہ پر عمل کریں یا عمل نہ کریں، لہذا مشورہ کی صورت میں میں اپنی رائے کو اختیار کروں گی۔ چنانچہ خود حضور اقدس صلی اللہ علیہ وسلم نے بھی اس بات کا نہیں منایا اور یہ نہیں فرمایا کہ اے بریرہ! تم نے ہمارے مشورے کو بھی نہیں مانتا؟ ہمارے مشورے کو قبول نہیں کیا؟ کوئی برا نہیں منایا، بلکہ ایک اعتبار سے ان کے اس فعل کی تو شق فرمائی۔

### ”حکم“ اور ”مشورے“ میں فرق

اور شریعت کا یہ حکم بتادیا کہ جب کوئی بڑا کام کو کہے تو پہلے یہ اندازہ کرلو کہ آیا وہ حکم دے رہا ہے یا مشورہ دے رہا ہے، اگر حکم دے رہا ہے تو اسکی بات مانی چاہئے، مثلاً باپ یا استاد یا شیخ کسی بات کا حکم دے رہے ہیں تو ان کی بات مانی چاہئے، لیکن اگر مشورہ دے رہے ہیں تو مشورے کے اندر دونوں راستے کھلے ہیں۔ لہذا جب حضور اقدس صلی اللہ علیہ وسلم نے اپنا مشورہ نہ مانے پر برا نہیں منایا تو ہم اور آپ کیوں بُر امناتے ہیں کہ ہم نے فلاں کو یہ مشورہ دیا تھا لیکن ہمارا مشورہ نہیں مانتا گیا۔

خوب سمجھ لجھے کہ دوسرا کو مشورہ دیتے وقت یہ ذہن میں نہ رکھیں کہ وہ ہمارا مشورہ مانتا ہے یا نہیں مانتا، بس اپنی طرف سے آپ صرف اس بات کے مکلف ہیں کہ دیانتدار ان طور پر اس کی خیر خواہی کو مد نظر رکھتے ہوئے جو مشورہ دینا چاہیں وہ دیدیں، آگے اس کو اختیار ہے۔ اور آپ سے آخرت میں یہ سوال نہیں ہو گا کہ اس نے آپ کے مشورے پر کیوں عمل نہیں کیا، اللہ تعالیٰ نے آپ کو دار و نعم نہیں بنایا ہے، آپ کا فرض ادا ہو گیا، اب اس کا کام ہے کہ وہ اس پر عمل کرے یا نہ کرے، چاہے وہ چھوٹا ہو یا بڑا ہو۔

## خلاصہ

یہ مشورے کے آداب ہیں جو ہمیں قرآن کریم نے سکھائے ہیں، اور نبی کریم صلی اللہ علیہ وسلم کی سنت نے ہمیں سکھائے ہیں۔ ان کو مد نظر رکھتے ہوئے مشورہ لیا جائے اور مشورہ دیا جائے تو اللہ تعالیٰ اس میں برکت عطا فرماتے ہیں، پھر اس مشورے سے کوئی فتنہ پیدا نہیں ہوتا، اس سے کوئی ناجاہقی، عداوت اور اختلافات پیدا نہیں ہوتے، لیکن جب ان احکام کو نظر انداز کر دیا جاتا ہے تو پھر لوگوں کے درمیان اس کی وجہ سے ناجاہقیاں اور عداوتوں پیدا ہو جاتی ہیں۔ اللہ تعالیٰ ان احکام پر عمل کرنے کی توفیق عطا فرمائے۔ آمين۔

وآخر دعوانا ان الحمد لله رب العالمين

شادی کرو، لیکن اللہ سے ڈرو

جسٹر مولانا محمد تقی عثمانی رضی ظلہم العالمی



مطبوع و ترتیب  
میر عبدالشیخ

میمن اسلامک پیاسشرن

۱۸۸ / ۱ - بیانات ناپاک، کراچی

مقام خطاب — جامع مسجد بيت المعلم گلشن اقبال کراچی

وقت خطاب — بعد عصر نماغرب

نقد و صفات — ۲۹

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## شادی کرو، لیکن اللہ سے ڈرو

الحمد لله نحمنه و نستعينه و نستغفره و نزمن به و نتوكل عليه، و نعوذ بالله من شرور انفسنا ومن ميئات اعمالنا، من يهدى الله فلا مضل له ومن يضلله فلا هادي له، ونشهد أن لا إله إلا الله وحده لا شريك له، ونشهد أن سيدنا ونبياً ومولانا محمداً عبده ورسوله، صلى الله تعالى عليه وعلى آله واصحابه وبارك وسلم تسليماً كثيراً.

أما بعد فأعوذ بالله من الشيطان الرجيم، بسم الله الرحمن الرحيم، يا أليها الناس اتقو ربيكم الذي خلقكم من نفس واحدة وخلق منها زوجها . وبئث منها رجالاً كثيراً ونساءً واتقوا الله الذي تسألون به والآرحام، إن الله كان عليكم رقيباً النساء: ١) آمنت بالله صدق الله مولانا العظيم، وصدق رسوله النبي الكريم، ونحن على ذلك من الشاهدين والشاكرين والحمد

للّه رب العالمين  
تمهید

الحمد لله أبھی ایک عزیزو ت (جتاب حنیف کمال صاحب) کے نکاح

کی تقریب میں ہم سب کو شمولیت کی سعادت حاصل ہوئی۔ اللہ تعالیٰ اس نکاح کو مبارک فرمائے، آمین۔ اس نکاح کا خطبہ پڑھتے وقت خیال یہ ہوا کہ آج اس موقع کی مناسبت سے بھی اور معاشرے کی ضرورت کے لحاظ سے بھی آج کچھ باتیں نکاح کے خطبہ سے متعلق بیان ہو جائیں۔ کیونکہ یہ خطبہ جو ہر نکاح کے وقت پڑھا جاتا ہے، اس کا بڑا عظیم مقصد ہے، اور ہم عام طور پر اس مقصد کو بھلائے ہوئے ہیں، بلکہ خطبہ نکاح کا پڑھنا ایک رسم بن کر رہ گیا ہے، جس میں نکاح کے وقت ایک نکاح خواں کو بلا یا جاتا ہے۔ وہ خطبہ کے الفاظ پڑھ لیتا ہے۔ لوگ سن لیتے ہیں۔ لیکن حقیقت یہ ہے کہ اکر، سارے خطبہ کا اور جو آیات کریمہ اس خطبہ میں تلاوت کی جاتی ہیں، ان کا ایک عظیم مقصد ہے جس میں ہم سب کیلئے نکاح سے متعلق بھی اور عام زندگی کے بارے بہت بڑا سبق اور بہت بڑا پیغام دیا گیا ہے۔

### حضور کے زمانے میں نکاح کے وقت نصیحت

حضور اقدس صلی اللہ علیہ وسلم کے زمانے میں طریقہ یہ تھا کہ جب آپ صلی اللہ علیہ وسلم خطبہ نکاح دیتے تو اس وقت آپ کچھ نصیحت کی باتیں بھی ارشاد فرمایا کرتے تھے، اب نصیحت کا وہ طریقہ متروک ہو گیا ہے، اور صرف خطبہ کی مستون آیات تلاوت کرنے پر اکتفا کر لیا جاتا ہے، لہذا اس خطبہ نکاح کی روح کو سمجھنے کی ضرورت ہے۔

### نکاح کے وقت خطبہ

نکاح دو افراد کے درمیان ایک سماجی معاہدہ ہے، جس میں طرفین سے

ایجاد و قبول ہوتا ہے، مثلاً نکاح خواں جو بیوی کا وکیل اور نمائندہ ہوتا ہے، وہ شوہر سے کہتا ہے کہ میں نے فلاں خاتون کا نکاح تم سے کیا، شوہر کہتا ہے کہ میں نے قبول کیا۔ لہذا جیسے خرید و فروخت کے معاهدات میں ایجاد و قبول ہوتا ہے۔ اسی طرح نکاح کے اندر بھی ایجاد و قبول ہوتا ہے۔ لیکن خرید و فروخت میں ایجاد و قبول کرتے وقت خطبہ پڑھنے کی اور قاضی کی ضرورت نہیں، لیکن نکاح کے وقت ایجاد و قبول سے پہلے حضور اقدس صلی اللہ علیہ وسلم نے خطبہ پڑھنے کو مسنون قرار دیا۔ اگرچہ اس خطبہ کے بغیر بھی نکاح ہو جاتا ہے، لیکن خطبہ پڑھناست ہے۔

### نکاح ایک عبادت

اس لئے کہ نکاح کے معاهدے میں اللہ تعالیٰ نے دو شان میں رکھی ہیں:-  
ایک شان تو سماجی معاهدے کی ہے، اور دوسری شان ”عبادت“ کی ہے، کیونکہ نکاح بذات خود ایک عبادت ہے، بلکہ امام ابوحنیفہ رحمۃ اللہ علیہ فرماتے ہیں کہ نکاح میں معااملے کی شان مغلوب ہے، اور عبادت کی شان غالب ہے۔ بہرحال، اللہ تعالیٰ نے اس نکاح کو ایک عبادت قرار دیا، اور اس کے عبادت ہونے کی وجہ سے اس میں خطبہ پڑھنے کو حضور اقدس صلی اللہ علیہ وسلم نے مسنون قرار دیا۔

### خطبہ نکاح میں تین آیات

خطبہ نکاح میں تین آیات پڑھنا مسنون ہے، لیکن اگر غور کیا جائے تو

یہ نظر آئے گا کہ ان آیات میں براہ راست نکاح کا کوئی ذکر موجود نہیں، حالانکہ قرآن کریم کی بہت سی آیات ایسی ہیں، جن میں نکاح کا ذکر بھی ہے، اور نکاح کے الفاظ بھی ہیں۔ میرے والد ماجد حضرت مولانا مفتی محمد شفیع صاحب رحمۃ اللہ علیہ فرمایا کرتے تھے کہ سوچنے کی بات یہ ہے کہ حضور اقدس صلی اللہ علیہ وسلم نے دوسری آیات کو چھوڑ کر ان تین آیات کا خاص طور پر کیوں انتخاب فرمایا؟ اس کو سمجھنے کیلئے پہلے ان آیات کا ترجمہ دیکھنا مناسب ہے۔

### پہلی آیت

پہلی آیت جو تلاوت کی جاتی ہے وہ سورۃ ”نساء“ کی پہلی آیت ہے:

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ  
وَاحِدَةٍ وَخَلَقَ مِنْهَا زَوْجَهَا وَبَئَثَ مِنْهُمَا رِجَالًا كَثِيرًا  
وَنِسَاءً، وَاتَّقُوا اللَّهَ الَّذِي تَسَاءَلُونَ بِهِ وَالْأَرْضَمَ، إِنَّ اللَّهَ  
كَانَ عَلَيْكُمْ رَقِيبًا﴾۔ (سورۃ نساء: ۱)

اے لوگو: تم اپنے اس پروردگار سے ڈرو جس نے تم کو ایک جان سے پیدا کیا، ایک جان سے مراد حضرت آدم علیہ السلام ہیں، اور اسی ایک جان سے اس کی بیوی یعنی حضرت حوا علیہا السلام کو پیدا کیا، اور ان دونوں کے باہمی تعلق سے بہت سے مرد اور عورتیں دنیا میں پھیلائے۔ پھر دوبارہ فرمایا۔ اور اس اللہ سے ڈرو جس کا واسطہ دیکھ کر تم ایک دوسرے سے حقوق کا مطالبه کرتے ہو۔ اگر کسی کو دوسرے سے اپنا حق مانگنا ہوتا ہے، تو وہ یہ کہتا ہے کہ

اللہ کے واسطے مجھے میرا حق دیدو۔ اس لئے فرمایا کہ جس اللہ کا واسطہ دیکر تم اپنا حق مانگتے ہو، اس سے ڈرو کہ کہیں ان حقوق کی ادائیگی میں اس کے حکم کی کوئی خلاف ورزی نہ ہو جائے۔ اور پھر فرمایا کہ: رشتہ دار یوں کے باہمی حقوق سے ڈرو۔ تاکہ رشتہ دار یوں کے حقوق پامال نہ ہوں۔ بلاشبہ اللہ تعالیٰ تمہارے اوپر نگہبان ہے، اور تمہاری ہر قل و حرکت کو دیکھ رہا ہے۔

### دوسری آیت

دوسری آیت سورۃ آل عمران کی آیت ہے:-

(يَا أَيُّهَا الَّذِينَ آمَنُوا إِنَّمَا تَقْوَى اللَّهُ حَقُّ تَقْوَاهُ وَلَا تَمُوتُنَّ

إِلَّا وَآتَتُم مُسْلِمُونَ) (سورۃ آل عمران: ۱۰۲)

اے ایمان والو! اللہ سے ڈرو، جیسے اللہ سے ڈرنے کا حق ہے۔ اور تمہیں موت نہ آئے مگر اس حالت میں کہ تم مسلمان ہو۔ اللہ کے فرمانبردار اور اطاعت گزار ہو۔ یعنی ساری زندگی اطاعت گزاری میں صرف کرو۔ تاکہ جب موت آئے تو اس وقت تم اللہ تعالیٰ کے مطیع اور فرمانبردار ہو۔

### تیسرا آیت

تیسرا آیت سورہ احزاب کی ہے۔

(يَا أَيُّهَا الَّذِينَ آمَنُوا إِنَّمَا تَقْوَى اللَّهُ وَقُولُوا فَوْلَادَ سَدِيدِنَا

يُضْلِلُ لَكُمْ أَغْمَالَكُمْ وَيَغْفِرُ لَكُمْ ذُنُوبَكُمْ وَمَنْ يُعِظُّ اللَّهَ

وَرَسُولَهُ فَقَدْ فَازَ فَوْزًا عَظِيمًا) (سورہ احزاب: ۷۰۔ ۷۱)

اے ایمان والو! اللہ سے ڈرو، تقوی اختیار کرو، اور سیدھی بات کرو،  
اگر ایسا کرو گے تو اللہ تعالیٰ تمہارے لئے تمہارے اعمال میں اصلاح کر دیں  
گے۔ اور تمہارے سب کام بنادیں گے، اور تمہارے گناہ معاف فرمادیں  
گے، اور جو شخص اللہ کی اور اللہ کے رسول کی اطاعت کرے اس نے بہت  
بڑی کامیابی حاصل کی۔

حضور اقدس صلی اللہ علیہ وسلم خطبہ نکاح میں ان تین آیتوں کو پڑھنے  
کی تلقین فرمایا کرتے تھے۔ اب سوچنے کی بات یہ ہے کہ آپ نے خاص  
نکاح کے موقع پر ان تین آیات کا کیوں اختیاب فرمایا، جبکہ نکاح سے متعلق  
اور بہت سی آیات قرآن کریم میں موجود ہیں، اور ان تین آیات میں نکاح  
کا کہیں ذکر بھی نہیں ہے۔

### تینوں آیتوں میں ”تقوی“ کا ذکر

لیکن ان تین آیات میں غور کیا جائے تو یہ نظر آئے گا کہ ان تین  
آیتوں میں جو چیز قدرے مشترک ہے۔ جس کا تینوں آیتوں میں ذکر ہے۔  
وہ ”تقوی“ ہے، اور تینوں آیتیں ”تقوی“ کے بیان سے شروع ہو رہی  
ہیں، نکاح کے موقع پر خاص طور پر ”تقوی“ کی تاکید اس لئے کی جا رہی ہے  
کہ لوگ عموماً نکاح کے معاملے کو دین سے خارج سمجھتے ہیں۔ اور اس بارے  
میں شریعت کے احکام کو پس پشت ڈال دیتے ہیں۔ نکاح سے پہلے بھی اور  
نکاح کے وقت اور نکاح کے بعد بھی ان احکام کی طرف دھیان نہیں کرتے۔  
اس وجہ سے نکاح کے موقع پر خاص طور پر اس بات کی تاکید جا رہی ہے کہ

تقویٰ اختیار کرو۔ کیونکہ اگر غور کیا جائے تو یہ بات سامنے آئے گی کہ درحقیقت یہ نکاح کا رشتہ کبھی صحیح معنی میں خوشنگوار نہیں ہو سکتا جب تک دونوں میں تقویٰ نہ ہو تقوے کے بغیر ایک دوسرے کے حقوق صحیح معنی میں اداہی نہیں کئے جاسکتے۔

ازدواجی زندگی کے تین موقع، یعنی ایک نکاح سے پہلے، ایک نکاح کے وقت، ایک نکاح کے بعد۔ ان تینوں موقع پر ہم نے دین کو پس پشت ڈالا ہوا ہے، بس اتنا ضرور کر لیتے ہیں کہ نکاح کے وقت کسی مولوی صاحب کو بلا کران سے آئیں پڑھوالیں، خطبہ پڑھو اکر نکاح کر لیا۔ لیکن اس نکاح سے پہلے کیا کام کیا، اور عین اس نکاح کے وقت کیا عمل کر رہے ہیں؟ اور نکاح کے بعد کیا کریں گے؟ ان تمام اعمال سے نہ خدا کا کوئی تعلق، اور نہ خدا کے رسول کا کوئی تعلق۔ حالانکہ یہ نکاح ایک عبادت ہے، اور ایک ثواب کا کام ہے۔

### نکاح، فطری خواہش پوری کرنے کا آسان راستہ

پھر اللہ تعالیٰ نے شریعت اسلامیہ میں نکاح کو اتنا آسان بنادیا کہ اس سے زیادہ آسان کوئی دوسرا معاملہ نہیں ہو سکتا۔ اس لئے کہ جو دین اللہ تعالیٰ نے ہمیں عطا فرمایا ہے اس میں ہمارے نفیات کی پوری رعایت ہے۔ یہ بات بالکل واضح ہے کہ اللہ تعالیٰ نے مرد کے دل میں عورت کی طرف اور عورت کے دل میں مرد کی طرف ایک کشش رکھی ہے، اس کشش کا نتیجہ یہ ہے کہ انسان کی فطرت یہ تقاضا کرتی ہے کہ زندگی مرد اور عورت دونوں کے

بہمی اشتراک سے بسرا ہو۔ بعض مذاہب وہ ہیں جنہوں نے یہ کہہ دیا کہ یہ کشش شیطانی خواہش ہے، لہذا جب تک اس شیطانی خواہش کو نہیں مٹاؤ گے، اس وقت تک اللہ کا قرب حاصل نہیں ہو گا، چنانچہ ان مذاہب نے ”رہبانیت“ کی بنیاد ڈالی۔ اور یہ کہہ دیا کہ نکاح اور شادی نہ کرو، مجرد زندگی گزارو۔ لیکن اسلام جو دین فطرت ہے، وہ جانتا تھا کہ یہ کشش انسان کی فطرت میں داخل ہے۔ اگر فطرت سے بغاوت کی جائے گی تو یہ فطرت غلط اور ناجائز اور حرام راستے تلاش کر گی۔ چنانچہ قرآن کریم کا ارشاد ہے:-

﴿وَلَقَدْ أَرَزَّنَا رُسُلًا مِّنْ قَبْلِكَ وَجَعَلْنَا لَهُمْ أَزْواجًا وَ ذُرَيْثَةً﴾

(سورۃ الرعد: ۳۸)

اے نبی صلی اللہ علیہ وسلم، ہم نے آپ سے پہلے بھی انبیاء بھیجے، اور ہم نے ان کو بیویاں بھی عطا کیں، اور اولاد بھی عطا کی۔ لہذا بیوی بچوں سے الگ زندگی نہیں کزارنی، بلکہ بیوی بچوں کے ساتھ زندگی گزارنی ہے اسلئے کہ یہ فطرت کا ایک تقاضہ ہے۔ اسی وجہ سے اللہ تعالیٰ نے اس فطری تقاضے کو پورے کرنے کا جائز راستہ اتنا آسان کر دیا کہ اس میں کسی قسم کی کوئی پابندی نہیں لگائی۔

### نکاح کیلئے خطبہ شرط نہیں

چنانچہ نکاح کے وقت خطبہ پڑھنا بھی کوئی لازمی شرط نہیں، واجب اور فرض نہیں، البتہ سنت ضرور ہے۔ اگر دو مرد و عورت بیٹھ کر ایجاد و قبول

کر لیں، اور دو گواہ اس مجلس میں موجود ہوں، یا تو دو مرد گواہ ہوں، یا ایک مرد اور دو عورتیں بطور گواہ موجود ہوں۔ تو بس نکاح ہو گیا، اور وہ دونوں ایک دوسرے کیلئے حلال ہو گئے۔ اللہ تعالیٰ نے اس نکاح کو اتنا آسان کر دیا، تاکہ انسان کی جوفطری خواہش ہے، اس کو پورا کرنے کا جائز راستہ اتنا آسان ہو جائے کہ اس میں کوئی دشواری نہ ہو۔ نکاح کیلئے نہ ممکنی شرط ہے نہ مہندی شرط ہے، نہ تقریب شرط ہے، نہ اجتماع شرط ہے، نہ کسی کو بلا ناشرط ہے۔

### برکت والا نکاح

ایک حدیث میں حضور اقدس صلی اللہ علیہ وسلم نے ارشاد فرمایا کہ

”أَغْظَمُ النِّكَاحِ بَرَكَةً أَيْسَرُهُ مُؤْنَةً“ (مسند احمد: ۸۲-۶)

یعنی سب سے زیادہ برکت والا نکاح وہ ہے جس میں مشقت کم سے کم ہو، زیادہ مشقت نہ اٹھائی گئی ہو، بلکہ سادگی کے ساتھ، بغیر کسی تکلیف کے نکاح کر لیا گیا ہو۔ ایسے نکاح میں اللہ تعالیٰ زیادہ برکت عطا فرماتے ہیں۔

### ہم نے نکاح کو مشکل بنادیا

لیکن شریعت نے اس نکاح کو جتنا آسان بنایا تھا، ہم نے اس کو اتنا ہی مشکل بنادیا، آج نکاح کرنا ایک عذاب ہے سالوں اور مہینوں پہلے سے جب تک اس کی تیاری نہ کی جائے، اور اس پر لاکھوں روپیہ خرچ نہ کیا جائے، اس وقت تک نکاح نہیں ہو سکتا۔ دیکھئے کہ حضور اقدس صلی اللہ علیہ

وسلم کے عہد مبارک میں کس طرح نکاح ہوتے تھے:-

### سادگی سے نکاح کرنے کا ایک واقعہ

حضرت عبد الرحمن بن عوف رضی اللہ عنہ مشہور صحابی ہیں۔ اور عشرہ مبشرہ میں سے ہیں، یعنی ان دس خوش نصیب صحابہ میں سے ہیں، جن کے بارے میں حضور اقدس صلی اللہ علیہ وسلم نے صراحت کے ساتھ خوشخبری دیدی کہ یہ جنت میں جانے والے ہیں۔ یوں تو تمام صحابہ کرام کا حضور اقدس صلی اللہ علیہ وسلم سے بہت زیادہ تعلق تھا، لیکن عشرہ مبشرہ تو وہ دس صحابہ ہیں جو اخصل الخواص ہیں، ان میں سے ایک حضرت عبد الرحمن بن عوف رضی اللہ عنہ ہیں۔

حدیث شریف میں ہے کہ ایک مرتبہ یہ حضور اقدس صلی اللہ علیہ وسلم کی مجلس میں حاضر ہوئے، آپ نے دیکھا کہ ان کی قیص پر ایک زرد نشان لگا ہوا ہے، حضور اقدس صلی اللہ علیہ وسلم نے ان سے پوچھا کہ تمہاری قیص پر یہ پیلانشان کیسے لگ گیا؟ جواب میں حضرت عبد الرحمن بن عوف رضی اللہ عنہ نے فرمایا کہ یا رسول اللہ! میں نے نکاح کیا ہے، نکاح کی وجہ سے میں نے خوشبو لگائی تھی، یہ اس خوشبو کا نشان ہے، آپ نے ان کو دعا دیتے ہوئے فرمایا: بارک اللہ لک و علیک، اللہ تعالیٰ تمہیں برکت عطا فرمائے۔ پھر فرمایا ”اولم ولو بشارة“، ولیمہ کر لینا۔ چاہے ایک بکری کے ذریعہ ہو۔

(صحیح بخاری، کتاب البيوع، باب فاذ القصیع الصلوة)

## یہ سادگی آپ بھی اختیار کریں

اب آپ ملاحظہ فرمائیں کہ حضرت عبد الرحمن بن عوف مہاجر صحابہ کرام میں سے ہیں، اور حضور اقدس صلی اللہ علیہ وسلم سے آپ کا دور کا رشتہ بھی ہے، عشرہ بشرہ میں ہیں۔ لیکن اپنے نکاح میں حضور اقدس صلی اللہ علیہ وسلم کو بھی نہیں بلا�ا، بلکہ نکاح کے بعد آپ کے پوچھنے پر بتایا کہ میں نے نکاح کر لیا ہے۔ اور پھر خود حضور اقدس صلی اللہ علیہ وسلم نے بھی شکایتا یہ نہیں کہا کہ تم نے اکیلے اکیلے نکاح کر لیا ہمیں بلا�ا بھی نہیں، بلکہ برکت کی دعا دی کہ ”بادرک اللہ لک و علیک“ البتہ یہ فرمایا کہ دلیمہ کر لینا، چاہے اس کے لئے ایک بکری ہی ذبح کرنی پڑے، اب دیکھئے کہ نکاح کی مجلس میں حضور اقدس صلی اللہ علیہ وسلم تک کو بھی دعوت دینے کی ضرورت نہیں تھی۔ اتنی سادگی کے ساتھ نکاح فرمالیا۔

آج اگر کوئی شخص اس طرح نکاح کر لے کہ اپنے خاص لوگوں بھی نہ بلائے۔ تو پھر دیکھئے گا کہ اس سے لوگوں کو کتنی شکایتیں ہوں گی، کتنے شکوے اور گلے ہونگے کہ یہ صاحب تو اکیلے اکیلے نکاح کر کے بیٹھے گئے، ہمیں پوچھاتک نہیں، لیکن حضور اقدس صلی اللہ علیہ وسلم نے کوئی شکایت نہیں کی۔

## حضرت جابر کنوواز نے کا واقعہ

حضرت جابر بن عبد اللہ رضی اللہ عنہ انصاری صحابی ہیں، اور حضور اقدس صلی اللہ علیہ وسلم کے محبوب صحابی ہیں۔ حضور اقدس صلی اللہ علیہ وسلم کا

ان کے ساتھ محبت کا بڑا خصوصی تعلق تھا۔ ان کا واقعہ روایت میں آتا ہے کہ ایک مرتبہ غزوہ بنی مصطفیٰ سے جہاد کر کے واپس آ رہے تھے، ان کا اونٹ بہت ستر فتار تھا۔ اور اڑیل تھا۔ یہ اس کو تیز چلانے کی کوشش کرتے تھے۔ مگر وہ نہیں چلتا تھا۔ پورا قافلہ آگے نکل جاتا۔ اور یہ پیچھے رہ جاتے تھے، جب حضور اقدس صلی اللہ علیہ وسلم نے ان کو دیکھا کہ یہ بار بار پیچھے رہ جاتے ہیں تو آپ ان کے پاس گئے اور ان سے پوچھا کہ تم قافلہ کے ساتھ ساتھ کیوں نہیں چلتے، انہوں نے فرمایا کہ یا رسول اللہ، یہ اونٹ چل کر نہیں دیتا، میں اس کو تیز چلانے کی کوشش کرتا ہوں مگر یہ پھر پیچھے رہ جاتا ہے۔ آپ نے قریب کی جہاڑی سے ایک لکڑی توڑی۔ اور ہلکے سے وہ لکڑی چاک کے طور پر اس اونٹ کو لگائی جیسے ہی آپ نے وہ لکڑی لگائی، بس وہ اونٹ تو ہوا ہو گیا، اور بہت تیزی سے دوڑنے لگا، یہاں تک کہ تمام قافلے سے آگے نکل گیا، آنحضرت صلی اللہ علیہ وسلم پھر ان کے قریب پہنچے، اور آپ نے ان سے فرمایا کہ اب تو تمہارا یہ اونٹ بہت تیز دوڑ رہا ہے۔ حضرت جابر رضی اللہ عنہ نے فرمایا کہ یا رسول اللہ یہ آپ کی برکت سے اتنا تیز ہو گیا کہ سب سے آگے ہو رہا ہے۔

آپ نے ان سے فرمایا کہ یہ تو بہت شاندار اونٹ ہے، کیا تم یہ اونٹ مجھے پہنچو گے؟ حضرت جابر رضی اللہ عنہ نے فرمایا کہ یا رسول اللہ، پہنچنے کی کیا بات ہے، اگر آپ کو پسند ہے تو آپ میری طرف سے ہدیہ قبول فرمائیں، آپ نے فرمایا کہ ہدیہ نہیں۔ بلکہ میں تو قیمتاں لوں گا، اگر پہنچنا چاہتے ہو تو پنج دو۔ حضرت جابر رضی اللہ عنہ نے فرمایا کہ اگر آپ خریدنا چاہتے ہیں تو آپ

جس قیمت پر چاہیں خرید لیں۔ آپ نے فرمایا کہ نہیں تم بتاؤ کہ کس قیمت پر بیچتے ہو؟ حضرت جابر رضی اللہ عنہ نے فرمایا۔ یا رسول اللہ! میں اس کو ایک او قیہ چاندی کے عوض فروخت کرتا ہوں، (او قیہ چاندی کا ایک وزن ہوتا تھا، جو تقریباً چالیس درہم کے برابر ہوتا تھا) آپ نے فرمایا کہ تم نے تو بہت زیادہ قیمت لگادی۔ اس قیمت میں تو بڑے بڑے اونٹ آ جاتے ہیں انہوں نے فرمایا کہ یا رسول اللہ۔ آپ جتنی قیمت لگانا چاہیں لگادیں، آپ نے فرمایا کہ چلو میں ایک او قیہ میں خریدتا ہوں۔ اور میں اس کے پیسے مدینہ منورہ پہنچ کر دوں گا۔

اس کے بعد حضرت جابر رضی اللہ عنہ اونٹ سے اتر کر کھڑے ہو گئے، حضور اقدس صلی اللہ علیہ وسلم نے ان سے پوچھا کہ اونٹ سے کیوں اتر گئے؟ انہوں نے کہا کہ یا رسول اللہ! یہ اونٹ تو آپ نے خرید لیا، اب یہ آپ کا ہو گیا۔ آپ نے فرمایا کہ تم مدینہ منورہ تک پیدل جاؤ گے، ایسا کرو کہ تم اسی پرسواری کر کے مدینہ منورہ تک پہنچ جاؤ، وہاں جا کر تم سے یہ اونٹ لیں گے، اور پیسے ادا کر دیں گے۔

جب مدینہ منورہ پہنچ تو انہوں نے وہ اونٹ حضور اقدس صلی اللہ علیہ وسلم کے پاس بھیج دیا۔ لیکن آنحضرت صلی اللہ علیہ وسلم نے وہ اونٹ بھی ان کو واپس کر دیا، اور ایک او قیہ چاندی بھی ان کو دیدی۔ یہ درحقیقت ان کو نواز نے کا ایک بہانہ تھا۔

**سادگی سے نکاح کا دوسرا واقعہ**

حدیث شریف میں ہے جس وقت وہ اونٹ تیز چل رہا تھا، اور حضور

اقدس صلی اللہ علیہ وسلم بھی ان کے ساتھ چل رہے تھے۔ اس وقت آپ نے ان سے پوچھا کہ بھائی تم نے شادی بھی کی یا نہیں؟ حضرت جابر رضی اللہ عنہ نے جواب دیا کہ یار رسول اللہ میں نے غزوہ میں آنے سے پہلے نکاح کر لیا ہے۔ آپ نے پھر سوال کیا کہ تم نے کسی کنواری سے نکاح کیا ہے یا شیبہ (بیوہ) عورت سے نکاح کیا ہے؟ انہوں نے جواب دیا کہ یار رسول اللہ، میں نے ایک شیبہ عورت سے نکاح کیا ہے، جو پہلے ایک شخص کے نکاح میں تھیں، جب ان کے شوہر کا انتقال ہو گیا تو میں نے ان سے نکاح کر لیا۔ آپ نے پھر سوال کیا کہ تم نے کنواری سے کیوں نکاح نہیں کیا؟ انہوں نے جواب دیا کہ دراصل میرے والد صاحب کا انتقال ہو گیا، اور میری چھوٹی چھوٹی بہنیں ہیں، اس لئے مجھے ایک ایسی عورت کی تلاش تھی جو ان کی بھی دیکھ بھال کر سکے، اس لئے اگر میں نو عمر لڑکی سے نکاح کرتا تو وہ ان کی صحیح دیکھ بھال نہ کر سکتی، اس لئے میں نے شیبہ عورت سے نکاح کیا۔ چنانچہ یہ سن کر حضور اقدس صلی اللہ علیہ وسلم نے ان کو دعا دی۔ اور فرمایا کہ ”بارک اللہ لک وعلیک وجمع بینکما بخیر“، اللہ تعالیٰ نہیں برکت دے اور الفت اور محبت کے ساتھ تم دونوں کو جمع کرے۔ (صحیح بنماری، کتاب النکاح، باب تزدنع العیات)

اب آپ اندازہ لگائیں کہ حضرت جابر رضی اللہ عنہ نے غزوہ میں جانے سے پہلے مدینہ منورہ میں نکاح کیا، اور حضور اقدس صلی اللہ علیہ وسلم مدینہ منورہ میں ہی تشریف فرمائیں، اور اس کے بعد غزوہ میں حضور اقدس صلی اللہ علیہ وسلم کے ساتھ رہے، پھر جب اس غزوہ سے واپس ہوئے تو اپ کے پوچھنے پر انہوں نے بتایا کہ میں نے ایک عورت سے نکاح کیا ہے۔ اور

انہوں نے اس کی ضرورت نہیں سمجھی کہ حضور اقدس صلی اللہ علیہ وسلم کو مجلس نکاح میں بلا کیس نہ عی حضور اقدس صلی اللہ علیہ وسلم نے یہ شکایت کی کہ تم نے چکے چکے نکاح کر لیا، مجھے کیوں نہیں بلا یا۔

### دوسروں کو بلا نے کا اہتمام

حضور اقدس صلی اللہ علیہ وسلم کی پوری سیرت طیبہ میں نکاح کی سادگی کا یہ انداز نظر آتا ہے کہ جس طرح اللہ تعالیٰ نے اس نکاح کو آسان رکھا تھا، صحابہ کرام نے اس کو اتنا ہی آسان اور سادہ رکھا۔ میں یہ نہیں کہتا کہ اپنے بڑوں کو اور رشتہ داروں کو نکاح کے موقع پر بلا تحریم اور تاجائز ہے، جب حضرت قاطر رضی اللہ عنہما کا نکاح ہوا تو آپ صلی اللہ علیہ وسلم نے اس موقع پر فرمایا کہ ابو مکر و عمر کو بلا لاؤ، نکاح ہونے والا ہے، اس طرح خاص خاص لوگوں کو آپ نے بلا لیا، لہذا بلا نا تاجائز ہے۔ لیکن نکاح کے اندر اہتمام کہ جب تک فلاں شخص نہیں آجائے گا اور جب تک فلاں شرائط پوری نہیں ہوں گی، اور جب تک فلاں فلاں رسمیں نہیں ہو گئی، اس وقت تک نکاح منعقد نہیں ہو گا، شریعت میں ایسے اہتمام کی گنجائش نہیں۔

### آج ہم نے حلال کو مشکل بنادیا

آج ہم نے نکاح کو مشکل بنادیا ہے، اس کا نتیجہ یہ ہے کہ جب حلال کے دروازے بند کر دیے تو حرام کے دروازے کھل رہے ہیں، آج اگر حلال کا راست کوئی شخص اختیار کرتا چاہے تو اس کے راستے میں با بندیاں اور

روکاوٹیں ہیں، اور جب تک لاکھوں روپیے نہ ہو۔ وہ حلال راستہ اختیار نہیں کر سکتا، جس کا نتیجہ یہ ہے کہ لوگ حرام کی طرف جا رہے ہیں، اور اس کے دروازے چوپٹ کھلے ہیں۔ اس کے ذریعہ معاشرے میں فساد پھیل رہا ہے۔

### تین چیزوں میں تاخیر مت کرو

ایک حدیث جو یاد رکھنے کی ہے وہ یہ کہ حضور اقدس صلی اللہ علیہ وسلم نے حضرت علی رضی اللہ عنہ سے خطاب کرتے ہوئے فرمایا کہ:

”ثَلَاثَةٌ لَا تُؤْخِرُهَا، الصَّلَاةُ إِذَا دَخَلَ وَقْتَهَا، الْجَنَازَةُ إِذَا حَضَرَتْ، وَالْإِيمَانُ إِذَا وَجَدَتْ لَهَا كَفْوًا“

(ترمذی، کتاب الصلاۃ، باب ما جاء فی الوقت الاویل من الفضل)

تین چیزوں ایسی ہیں کہ جن کے میں تاخیر اور دیرینہ کرو۔

(۱) جب جنازہ تیار ہو کر آجائے تو نماز جنازہ پڑھنے میں دیرینہ کرو۔ نماز جنازہ کو جلدی پڑھنے کا حکم اتنی اہمیت رکھتا ہے کہ بعض فقهاء نے لکھا ہے کہ اگر ایسے وقت میں جنازہ آئے جب کہ جماعت تیار ہو، تو فرض تو پہلے ادا کرنے جائیں، فرضوں کے بعد پہلے جنازہ کی نماز ادا کی جائے، اس کے بعد سنتیں ادا کی جائیں۔ بعض فقهاء کا کہتا یہ ہے کہ فرضوں کے بعد سنتیں پڑھنا تو جائز ہے لیکن نفلیں پڑھنا جائز نہیں، جب تک نماز جنازہ نہ پڑھ لیں، فتوی بھی اسی قول پر ہے۔ عام لوگوں کو یہ مسئلہ معلوم نہیں ہے، چنانچہ نماز جنازہ کا اعلان ہونے کے باوجود لوگ فرض نماز کے بعد نوافل پڑھنا

شروع کر دیتے ہیں۔ حالانکہ نفلوں کی وجہ سے نماز جنائزہ میں تاخیر کرنا جائز نہیں۔

(۲) دوسری چیز یہ بیان فرمائی کہ جب نماز کا وقت مستحب شروع ہو جائے تو اس کے بعد نماز میں تاخیر نہ کرو۔ بلکہ جتنی جلدی ہو سکے نماز پڑھ لو۔ بعد میں پھر وقت ملے یا نہ ملے۔ پھر حالات سازگار رہیں یا نہ رہیں۔

(۳) تیسرا چیز یہ بیان فرمائی کہ جب بے شوہر کی لڑکی کا مناسب رشمند جائے تو اس کے نکاح میں تاخیر نہ کرو۔

الہذا ان تینوں چیزوں میں تاخیر نہ کرنی چاہئے۔ ایک اور حدیث میں ارشاد فرمایا کہ اگر تم ایسا نہیں کرو گے، یعنی مناسب رشتہ ملنے پر لڑکی کا رشتہ نہیں کرو گے تو زمین میں فتنہ اور بہت فساد پھیلے گا۔ وہ فساد یہ ہو گا کہ جب آپ نے حلال کا راستہ روک دیا تو پھر حرام کا راستہ کھل جائے گا۔

### ان فضول رسموں کو چھوڑو

الہدا شریعت نے نکاح کو جتنا آسان بنادیا تھا آج ہم نے اس کو اتنا ہی مشکل بنادیا، اور اس کو ایک عذاب بنادیا، اور پر تکلف بنادیا، خدا جانے کیا کیا رسمیں اس کے اندر ہم نے اپنی طرف سے گھر لیں کہ پہلے ملتی ہوئی چاہئے، اور ملتی کے اندر فلاں فلاں رسمیں ہوئی چاہئیں، شادی سے پہلے مہندی ہوئی چاہئے، ان رسموں کے بغیر نکاح نہیں ہو سکتا، یہ سب ہم نے اپنی طرف سے اضافے کر رکھے ہیں، اس کا نتیجہ یہ ہے کہ آج نکاحوں میں بے برکتی ہو رہی ہے۔

## علی الاعلان نکاح کرو

دوسرے نکاح کے وقت انجام دیے جانے والے امور ہیں، جیسا کہ میں نے عرض کیا کہ نکاح ایک عبادت ہے حدیث شریف میں حضور اقدس صلی اللہ علیہ وسلم نے ارشاد فرمایا:

”اعلنوا هذا النکاح واجعلوه فی المساجد“

(ترمذی، کتاب النکاح، باب ما جاء فی الاعلان النکاح)

یعنی نکاح کا اعلان کرو، علی الاعلان نکاح ہوتا چاہئے، حلال اور حرام میں یہی فرق ہے کہ حرام کام چوری چھپے ہوتا ہے، اور خفیہ طریقے سے ہوتا ہے، اس لئے نکاح میں شریعت نے یہ ضروری قرار دیا کہ علی الاعلان ہو، لوگوں کو معلوم ہو جائے کہ فلاں کا نکاح فلاں کے ساتھ ہو گیا ہے۔ آگے فرمایا کہ اس نکاح کو مسجد میں انجام دو، اس کو بھی حضور اقدس صلی اللہ علیہ وسلم نے سنت قرار دیا۔ اس لئے کہ نکاح ایک عبادت ہے، اور اللہ تعالیٰ کے حکم کی تعمیل ہے اور حضور اقدس صلی اللہ علیہ وسلم کی سنت پر عمل ہے، لہذا جس طرح نماز عبادت ہے۔ اسی طرح نکاح بھی عبادت ہے، اسلئے اس کو مسجد میں انجام دینے کی تاکید فرمائی ہے۔

## نکاح کے بعد مسجد میں شور و شغب

لیکن یہاں ایک مسئلہ اور سُن لججتے۔ اور حضور اقدس صلی اللہ علیہ وسلم کے نبی ہونے کی حیثیت سے آپ ہی کی نگاہ وہاں تک پہنچ سکتی ہے، وہ یہ کہ

ایک دوسری حدیث میں جہاں آپ نے یہ ارشاد فرمایا کہ نکاح میں مسجدوں میں انعام دو، وہاں ساتھ ہی آپ نے یہ بھی ارشاد فرمایا کہ:

**”وَإِيَّاكُمْ وَهِيَشَاتُ الْأَسْوَاقِ“**

(ابوداؤد، کتاب الصلاۃ۔ باب من يستحب أن يلبي الإمام في الصف)

یعنی بازاروں کی طرح کے شور و شغب سے بچو۔ اب ہمارے ہاں اس کاررواج تو ہورہا ہے کہ نکاح مسجد میں ہوتے ہیں لیکن اس حدیث کے ذریعہ حضور اقدس صلی اللہ علیہ وسلم اس طرف توجہ دلار ہے ہیں کہ ایسا نہ ہو کہ نکاح تو مسجد میں کر لیا، لیکن نکاح کے نتیجے میں مسجد کے اندر شور و شغب شروع ہو گیا۔ آج کل اس کا لحاظ نہیں کیا جاتا، بلکہ نکاح کی محفل کے بعد شور و شغب شروع ہو جاتا ہے۔ چونکہ حضور اقدس صلی اللہ علیہ وسلم کی نگاہ مبارک اس طرف دیکھ رہی تھیں کہ جب لوگ اس حکم پر عمل کریں گے تو کہیں اس گناہ کے اندر بتلانہ ہو جائیں، اس لئے آپ نے پہلے ہی خبردار فرمادیا کہ مسجدوں کو بازاروں کی طرح کے شور و شغب سے بچاؤ۔

### عبدات میں گناہ کی آمیزش

لہذا جب نماج عبادت ہے تو عبادت کو گناہ کی آمیزش سے پاک ہونا چاہئے، یہ عجیب بات ہے کہ عبادت بھی ہو رہی ہے، اور ساتھ ساتھ حرام کام بھی ہو رہا ہے، گناہ بھی ہو رہا ہے۔ مثلاً اگر کوئی شخص نماز بھی پڑھے، اور نماز کے دوران ریکارڈنگ بھی لگا دے، اب نماز بھی ہو رہی ہے، اور فلمی گانے بھی چل رہے ہیں۔ کوئی شخص ہی گیا گزر اکیوں نہ ہو، لیکن وہ کم از کم نماز

کے وفت گناہ سے پر ہیز کرنے کی کوشش کریگا، نماز پڑھتے وقت اگر سامنے تصور ہوگی تو اس تصویر کو ہٹا دیگا، اگر موسیقی بج رہی ہوگی تو اس کو بند کر دیگا۔ ہندوستان میں یہ ہوتا تھا کہ اگر کسی کافرنے نماز کے وقت مسجد کے سامنے با جا بجا دیا تو اس پر فساد ہو جاتا تھا، اور مسلمان اس پر اپنی جان دیدیتے تھے۔ اور اب ماشاء اللہ مسجدوں کے سامنے خود گانے بجائے شروع کر دیے۔ لہذا عین نماز کے وقت اور عین عبادت کے وقت کم از کم انسان اس بات کا اہتمام کرتا ہے کہ کوئی گناہ کا کام نہ ہو۔

### نکاح کی محفل گناہوں سے پاک ہو

لہذا نکاح کے عبادت ہونے کا تقاضہ یہ ہے کہ نکاح کی محفل جو عبادت کی محفل ہے، جو سنت کی ادا یعنی کی محفل ہے، اور جو ایک ثواب کی محفل ہے، اور جس محفل پر اللہ تعالیٰ کی رحمتیں اور برکتیں نازل ہو رہی ہیں، کم از کم اس محفل کو تو گناہوں سے پاک کیا جائے۔ آج ہم نے اس محفل کو ہر طرح کے گناہوں کا ملغوبہ بنایا ہے، مرد و عورت کا آزادانہ میل ہو رہا ہے، عورتیں بن سنور کے محفل کے اندر آ رہی ہیں ساتھ میں نکاح کی عبادت بھی ہو رہی ہے، یہ کیسی عبادت ہو رہی ہے، یہ کیسی حضور اقدس صلی اللہ علیہ وسلم کی سنت کی ادا یعنی ہو رہی ہے۔

حکم تو یہ دیا جا رہا ہے کہ اللہ سے ڈرو، تو اگر اس نکاح کو انجام دیتے ہوئے نافرمانیوں کا ارتکاب کرو گے تو اس نکاح کے اندر برکت نہیں ہوگی۔ برکت اس وقت ہوگی جب نکاح کے موقع پر اللہ تعالیٰ کی اطاعت کی جائے،

اور اس کو سادگی کے ساتھ انجمام دیا جائے، اس میں کوئی گناہ کا کام نہ ہو۔ اگر لوگوں کا اجتماع بلا لیا، تو یہ کوئی ناجائز اور حرام کام نہیں ہے، دعوت بھی کر دی۔ لیکن گناہ کا کوئی کام نہ کیا جائے۔ اس لئے کہ نکاح تو اس لئے کیا جا رہا ہے کہ انسان کی فطری خواہش کی تسلیم کیلئے جائز طریقہ نکالا جائے۔ اگر گناہ کے کام اس کے اندر کئے جائیں گے تو نکاح کے مقصد کے خلاف ہے۔ اس لئے نکاح کی محفل میں گناہ کے کاموں سے پرہیز کیا جائے۔

### خوشنگوار ازدواجی کیلئے تقویٰ کی ضرورت

تیری بات نکاح کے بعد تقویٰ اختیار کرنے کی ہے، میرے والد ماجد حضرت مفتی محمد شفیع صاحب رحمۃ اللہ علیہ فرمایا کرتے تھے کہ میاں بیوی کے تعلقات اس وقت تک خوشنگوار نہیں ہو سکتے، جب تک دونوں کے دل میں تقویٰ نہ ہو، اللہ کا خوف نہ ہو۔ دیکھئے دونوں میاں بیوی کے درمیان اتنا قریبی تعلق ہوتا ہے کہ اس سے زیادہ قریبی تعلق کسی اور کے درمیان نہیں ہو سکتا، دونوں ایک دوسرے کے محروم راز ہوتے ہیں، دونوں ایک دوسرے کے اتنے زیادہ قریب ہوتے ہیں کہ اس سے زیادہ قرب کا تصور اس دنیا میں نہیں کیا جاسکتا، دونوں کے آپس کے تعلقات ایسے ہیں کہ وہ کبھی بھی دوسروں کے سامنے مکمل طور پر نہیں آ سکتے، لہذا تہائی کے اس عالم میں جب کہ ایک دوسرے کے ساتھ خلوت ہے، اس وقت ایک دوسرے کو تکلیف پہنچائیں، یا حق تلفی کریں تو کوئی ان کا ہاتھ پکڑنے والا نہیں۔ بہت سے حقوق تو ایسے ہیں کہ اگر کوئی شخص آپ کی حق تلفی کرے تو پولیس کے ذریعہ وہ حق

وصول کیا جاسکتا ہے۔ یا عدالت میں دعویٰ دائر کر کے عدالت کے ذریعہ وہ حق وصول کیا جاسکتا ہے۔ لیکن میاں بیوی کے پیشتر حقوق ایسے ہیں کہ ان کو نہ تو پولیس کے ذریعہ وصول کیا جاسکتا ہے، اور نہ عدالت کے ذریعہ حاصل کیا جاسکتا ہے، عدالت زیادہ یہ کہے گی کہ بیوی کو ننان ن福德 لاد گی، اور مہر لاد گی، لیکن اگر شوہر گھر میں آ کر منہ چڑھا کر بیٹھ جاتا ہے، اور جب بات کرتا ہے تو جلی کٹی سناتا ہے، تو اب یہ جلی کٹی سانے کا اور منہ چڑھا کر بیٹھ جانے کا جو دکھ ہے، اس کا ازالہ کوئی عدالت اور کوئی پولیس کر گی؟

### ”اللہ کا خوف“ حقوق کی ادائیگی کراستا ہے

اگر کوئی چیز اس دکھ کا ازالہ کر سکتی ہے تو وہ صرف ایک چیز ہے، وہ ہے ”اللہ کا خوف“ جب شوہر کے دل میں اس بات کا احساس ہو کہ بیوی کا وجود اللہ تعالیٰ نے میرے ساتھ وابستہ کر دیا ہے، تو اس کے میرے ذمہ کچھ حقوق ہیں جو بچھے ادا کرنے ہیں، اگر میں ادا نہیں کروں گا۔ تو اللہ تعالیٰ کے ہاں میری پکڑ ہو گی۔ جب تک یہ احساس دل میں نہ ہو، انسان اس کے تمام حقوق ادا نہیں کر سکتا۔ یہ حقوق نہ عدالت دلواسکتی ہے نہ پولیس دلواسکتی ہے۔

### یہ تو درندے کا وصف ہے

میرے ایک ہم سبق تھے۔ ایک مرتبہ وہ فخر یہ انداز میں یہ بیان کرنے لگے کہ جب میں گھر میں داخل ہوتا ہوں، تو میری بیوی اور بچوں کی جرأت

نہیں ہوتی کہ مجھ سے کوئی بات کریں، یا میرے حکم سے سرتاہی کر سکیں۔ وہ اپنی مردگانی ظاہر کرنے کیلئے یہ بات بیان کر رہے تھے۔ میں نے ان سے کہا کہ یہ جو آپ اپنا وصف بیان کر رہے ہیں۔ یہ کسی درندے کا وصف تو ہو سکتا ہے۔ انسان کا تو یہ وصف نہیں ہو سکتا، انسان کا وصف تو وہ ہے جو حضور اقدس صلی اللہ علیہ وسلم کے بارے میں حضرت عائشہ رضی اللہ عنہا نے بیان فرمایا کہ جب کبھی آپ صلی اللہ علیہ وسلم گھر کے اندر تشریف لاتے تو اس طرح تشریف لاتے کہ آپ کا چہرہ انور کھلا ہوا تھا، اور آپ کے چہرہ مبارک پر قبسم ہوتا تھا، اور جتنا عرصہ میں نے حضور اقدس صلی اللہ علیہ وسلم کے ساتھ گزارا، اس عرصہ میں آپ نے مجھے کوئی بڑی سرزنش نہیں فرمائی۔

### آج تک لہجہ بدل کر بات نہیں کی

یہ ہے انسان کا کام، جو حضور اقدس صلی اللہ علیہ وسلم نے کر کے دکھایا۔ یہ کام اس وقت تک نہیں ہو سکتا جب تک دل میں تقویٰ نہ ہو، اللہ کا خوف نہ ہو۔ میرے شیخ حضرت ڈاکٹر عبدالحی صاحب قدس سرہ اللہ تعالیٰ ان کے درجات بلند فرمائے۔ آمین اپنا معمول بیان فرماتے تھے کہ آج میری شادی کو پچھن سال ہو گئے، لیکن آج تک گھروالوں سے غصہ کی حالت میں لہجہ بدل کر بات کرنے کی نوبت نہیں آئی۔ لوگ کرامت اس کو سمجھتے ہیں کہ کوئی ہوا میں اڑنے لگے، یا جلتی ہوئی آگ میں سے گزر جائے۔ لیکن حقیقی کرامت یہ ہے کہ میاں بیوی کے درمیان اتنا قریبی تعلق ہونے کے باوجود پچھن سال اس طرح گزارے کہ کبھی الہمیہ سے لہجہ بدل کر غصہ کی حالت میں

بات کرنے کی نوبت نہیں آئی۔

خود حضرت ڈاکٹر صاحب رحمۃ اللہ علیہ کی الہمیہ محترمہ فرمایا کرتی تھیں کہ ساری عمر حضرت نے مجھے کسی کام کے کرنے کا حکم نہیں دیا، مثلاً کبھی یہ نہیں کہا کر پانی پلا دو، یا یہ کام کر دو، بلکہ میں نے اپنے شوق سے کوئی کام کر لیا تو کر لیا یہ اہتمام کہ کبھی یہوی سے لجھ بدل کر بات نہ کرو، یہ اس وقت تک نہیں ہو سکتا جب تک دل میں خدا کے خوف کا پھر انہ ہو، تقویٰ کا پھر انہ ہو، اس لئے کہ یہ کام نہ تو پولیس کر سکتی ہے، اور نہ عدالت کر سکتی ہے۔

یہوی کا ہاتھ کون روک سکتا ہے؟

اسی طرح اگر یہوی شوہر کو تکلیف پہنچانے پر اتر آئے تو کوئی اس کا ہاتھ پکڑنے والا نہیں، کوئی عدالت کوئی پولیس اس کو نہیں روک سکتی۔ بس ایک چیز یہوی کو اس چیز سے روک سکتی ہے۔ وہ ہے تقویٰ اور اللہ تعالیٰ کا خوف۔ اس لئے اس نازک موقع پر جب زندگی کا دور احرا شروع ہو رہا ہے، اس وقت جو خطبہ مسنون قرار دیا، اس میں ایسی آیات کا انتخاب فرمایا جن میں اس بات کی تاکید فرمائی کہ تقویٰ اختیار کرو، اور اللہ تعالیٰ کا خوف دل میں پیدا کرو اور اللہ تعالیٰ کے سامنے جواب دی کا احساس دل میں پیدا کرو، اس کے ذریعہ ہی تم ایک دوسرے کے حقوق ادا کر سکو گے، اس کے بغیر ایک دوسرے کے حقوق ادا نہیں ہو سکتے۔

ہر کام کی درستی ”تقویٰ“ میں ہے

چیز بات یہ ہے کہ ”تقویٰ“ کے بغیر اور اللہ کے خوف کی بغیر دنیا کا کوئی

کام صحیح نہیں ہو سکتا۔ خاص طور پر نکاح کے معاملات اور میاں یوں کے باہمی حقوق تقویٰ کے بغیر درست نہیں ہو سکتے۔ اگر حضور اقدس صلی اللہ علیہ وسلم کی حیات طیبہ پر انسان کی نگاہ ہو، اور اتباع سنت کا جذبہ دل میں ہو، اور اللہ تعالیٰ کا خوف دل میں ہو، اور آخرت میں جواب دہی کا احساس دل میں ہو، تب ایک دوسرے کے حقوق ادا ہو سکتے ہیں۔ اسی لئے فرمایا کہ رشد دار یوں کے حقوق ادا کرتے ہوئے اللہ سے ڈرو۔ ان میں سے ہر ہر چیز کے بارے میں وہاں پر تم سے سوال ہو گا کہ تم نے کس کے ساتھ کس قسم کا معاملہ کیا تھا۔

### نکاح کرنا سنت ہے

نکاح کے خطبہ میں ان آیات کے علاوہ کچھ احادیث بھی تلاوت کی جاتی ہیں، چنانچہ میں نے ایک حدیث یہ تلاوت کی کہ حضور اقدس صلی اللہ علیہ وسلم نے ارشاد فرمایا کہ:

”النکاح من مستنى“

(ابن ماجہ، کتاب النکاح، باب ما جاء في فضل النکاح)

یعنی نکاح میری سنت ہے، اس کے ذریعہ اس بات کی طرف اشارہ فرمادیا کہ یہ محض دنیا داری کا کام نہیں ہے، بلکہ اللہ تعالیٰ نے اس کو ثواب کا کام بنایا ہے۔ اسی سے یہ بات لٹکتی ہے کہ دنیا کے تمام کام جن کو ہم دنیا سمجھتے ہیں، اگر ذرا اسی نیت بدلت لو، ذرا ساز اویہ نگاہ بدلت لو، اور اس کا طریقہ کار بدلت تو حقیقت میں یہ سب دین ہیں۔ چنانچہ یہ نکاح بھی دین ہے بیع و شراء

بھی دین ہے یہ تجارت بھی دین ہے، یہ زراعت بھی دین۔ یہ ملازمت بھی دین، یہوی بچوں کے ساتھ ہنسنا بولنا بھی دین ہے، بس شرط یہ ہے کہ ان سب کاموں میں تمہاری نیت اللہ کو راضی کرنا ہو، اور اللہ تعالیٰ کی خوشنودی حاصل کرنے کی نیت ہو تو پھر کھانا پینا، تجارت و صنعت سب دین بن جاتی ہے۔

### نکاح خاندانوں کو جوڑنے کا ذریعہ

دوسری حدیث یہ تلاوت کی تھی کہ جناب رسول اللہ صلی اللہ علیہ وسلم نے ارشاد فرمایا:

**“لَمْ تُرِّ لِلْمُتَحَايَّبِينَ مُثْلُ النِّكَاحِ”**

(مصنف ابن القیم، ج ۲ ص ۱۲۸)

یعنی اگر دو خاندانوں میں آپس میں محبت ہے، تو اس محبت کو پختہ کرنے والی نکاح سے زیادہ موسر کوئی چیز نہیں۔ لہذا اگر دو خاندانوں میں آپس میں محبت ہے تو اس محبت کو پاسیدار کرنے کیلئے ان خاندانوں کے بعض افراد کے درمیان آپس میں رشتہ قائم ہو جائے تو اس محبت کو مزید تقویت حاصل ہو جاتی ہے، اور اللہ تعالیٰ اس محبت میں مزید برکت عطا فرماتے ہیں۔ لیکن شرط یہ ہے کہ دونوں اللہ تعالیٰ سے ڈرنے والے ہوں، اور دونوں ایک دوسرے کے حقوق کی رعایت کرنے والے ہوں۔ اور حضور اقدس صلی اللہ علیہ وسلم کا متعدد نکاح کرنے کا بہت بڑا سبب یہ تھا کہ بہت سے قبائل سے تعلقات قائم کرنے منظور تھے، اس لئے آپ نے ان قبائل کی خواتین سے

نکاح فرمایا۔ اس زمانے میں بھی اس کاررواج تھا کہ جن کے درمیان باہمی  
قرسمی تعلقات ہوتے اس تعلق کو نکاح کے ذریعہ مزید پختہ بنادیا جاتا تھا۔

### دنیا کی بہترین چیز ”نیک خاتون“

تیری حدیث جو میں نے تلاوت کی اس میں حضور اقدس صلی اللہ علیہ وسلم نے ارشاد فرمایا:-

”الدنيا كلها متاع، وخير متاع الدنيا المرأة الصالحة“

(مسلم شریف، کتاب الرضاخ، باب خبر متاع الدنيا المرأة الصالحة)

یعنی یہ ساری دنیا متاع ہے، نفع اٹھانے کی چیز ہے، کیونکہ یہ دنیا اللہ تعالیٰ نے انسان کے نفع اٹھانے کیلئے بنائی ہے، تاکہ انسان اس سے جائز طریقے سے نفع اندوز ہو۔ اور دنیا کے اندر سب سے بہتر نفع اٹھانے کی چیز نیک خاتون ہے، نیک خاتون کو حضور اقدس صلی اللہ علیہ وسلم نے سب سے بڑی نعمت قرار دیا۔

### دنیا کی جنت

شیخ الاسلام حضرت علامہ شبیر احمد عثمانی رحمۃ اللہ علیہ فرمایا کرتے تھے کہ دنیا کی جنت یہ ہے زوجین ایک ہوں، اور نیک ہوں۔ یعنی اگر دوناں میں جو ہو جائیں کہ دونوں کے درمیان اتحاد اور محبت بھی ہو، اور دونوں نیک بھی ہوں تو یہ دنیا کی جنت ہے۔ اگر ان میں سے ایک چیز بھی مفقود ہو جائے تو دنیا میں جہنم ہے۔ اس لئے کہ اس صورت میں دنیا بے کیف اور بے مزہ

ہو جاتی ہے، اور اس میں کدورت پیدا ہو جاتی ہے۔

### تین چیزوں کا حصول نیک بختی کی علامت

اسی لئے حضور اقدس صلی اللہ علیہ وسلم نے ارشاد فرمایا کہ اگر تین چیزیں انسان کو دنیا میں حاصل ہو جائیں تو اس کی سعادت کا حصہ ہے، اس کی نیک بختی کی علامت ہے۔ (۱) ایک کشادہ گھر، (۲) دوسرے امراء الصالحة، نیک خاتون، (۳) تیرے شگوار سواری۔ اگر یہی تین چیزیں خراب ہو جائیں تو پھر یہ ہوم ہیں، یعنی پوری زندگی کیلئے نخوست اور و بال ہے۔ اس حدیث کے ذریعہ حضور اقدس صلی اللہ علیہ وسلم نے اس طرف اشارہ فرمایا کہ شوہر کو یہوی کا انتخاب کرتے ہوئے اور یہوی کو شوہر کا انتخاب کرتے ہوئے یہ بات بد نظر کھنی چاہئے کہ اس میں خدا کا خوف کتنا ہے، اور دین پر چلنے کا جذبہ کتنا ہے۔ کیونکہ اس کے بغیر نکاح کے فوائد حاصل نہیں ہوتے۔

### برکت والا نکاح

چوتھی حدیث یہ تلاوت کی تھی کہ حضور اقدس صلی اللہ علیہ وسلم نے ارشاد فرمایا:

”أَعْظَمُ النِّكَاحِ بُرْكَةً أَيْسَرُهُ مَؤْنَةً“

(منڈا ہجرج ۶۲ ص ۸۲)

یعنی سب سے زیادہ برکت والا نکاح وہ ہے جس میں محنت اور مشقت

اور خرچ کم ہو۔ نکاح جتنی سادگی سے کیا جائے گا، اتنی زیادہ اس کی برکتیں حاصل ہوں گی۔

بہر حال، نکاح کے بارے میں حضور اقدس صلی اللہ علیہ وسلم کے یہ ارشادات ہیں، اگر حقیقت میں ان پر عمل ہو جائے تو دین و دنیا کی صلاح و فلاح حاصل ہو جائے۔ آج ہمارے معاشرے میں چاروں طرف جو خرابیاں پھیلی ہوئی ہیں، اور جو فساد پھیل رہا ہے، اس کی بنیادی وجہ ان ارشادات سے غفلت ہے۔ اللہ تعالیٰ ہم سب کو ان ارشادات پر عمل کرنے کی توفیق عطا فرمائے۔ آمین۔

وآخر دعوانا أن الحمد لله رب العالمين





# طنز اور طعنہ سے بچئی

جسٹ مولانا محمد تقی عثمانی رضی اللہ عنہم العالی



ضبط و ترتیب  
محمد عبید الرحمن

میجن اسلامک پبلیشورز

۱۰۱- لیاقت ناہار، کراچی

مقام خطاب — جامع مسجد بیت المکرم گلشن اقبال کراچی

وقت خطاب — بعد عصر تمغرب

تعداد صفحات — ۳۵

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## طنتر اور طعنہ سے بچئے

الْحَمْدُ لِلَّهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شَرِّ  
أَنفُسِنَا وَمِنْ سَيِّئَاتِ أَعْمَالِنَا ، مَنْ يَهْدِهِ اللَّهُ فَلَا  
مُضِلٌّ لَهُ وَمَنْ يُضْلِلُهُ فَلَا هَادِيَ لَهُ وَأَشْهَدُ أَنْ لَا  
إِلَهَ إِلَّا اللَّهُ وَحْدَةٌ لَا شَرِيكَ لَهُ وَأَشْهَدُ أَنَّ  
سَيِّدَنَا وَنَبِيَّنَا وَمَوْلَانَا مُحَمَّداً عَبْدَهُ وَرَسُولَهُ  
صَلَّى اللَّهُ تَعَالَى عَلَيْهِ وَعَلَى آلِهِ وَاصْحَابِهِ  
وَبَارَكَ وَسَلَّمَ تَسْلِيْمًا كَثِيرًا كَثِيرًا -  
أَمَّا بَعْدُ !

عن ابن مسعود رضى الله تعالى عنه قال: قال  
 رسول الله صلى الله عليه وسلم : ليس  
 المؤمن بالطغان ولا باللعن ولا الفاحش  
 ولا البذى -

### حقيقی آفت اور مصیبت

پچھلے چند جمیعوں سے زبان کے گناہوں کا بیان چل رہا ہے، زبان کے ان گناہوں کو صوفیاء کرام ”آفاتِ لسانی“ سے تعبیر کرتے ہیں، یعنی زبان کی آفیتیں۔ ”آفت“ کے معنی ہیں ” المصیبت“ ہم اور آپ ظاہری اعتبار سے مصیبت اس کو سمجھتے ہیں جیسے کوئی بیماری آجائے، یا جان یا مال کو نقصان پہنچ جائے، یا اور کوئی دنیاوی ضرر لاحق ہو جائے، تو ہم اس کو آفت اور مصیبت سمجھتے ہیں۔ لیکن جن اللہ کے بندوں کو اللہ تعالیٰ حقیقت شناس نگاہ عطا فرماتے ہیں، وہ یہ فرماتے ہیں کہ حقيقی آفت وہ ہے جس کے ذریعے انسان کے دین کو ضرر لاحق ہو جائے۔

### دنیا غم اور خوشی سے مرکب ہے

اگر کسی کو کوئی دنیاوی ضرر لاحق ہو گیا تو وہ اتنا تشویش ناک نہیں، کیونکہ دنیا میں دونوں چیزیں ساتھ ساتھ چلتی ہیں، کبھی فائدہ اور کبھی نقصان، کبھی خوشی اور کبھی غم، نہ تو دنیا کا غم پائیدار ہے اور نہ خوشی پائیدار

ہے۔ اگر کسی کو کوئی غم یا پریشانی آئی ہے تو وہ انشاء اللہ چند دنوں کے بعد رفع ہو جائے گی اور انسان اس تکلیف اور غم کو بھول جائے گا، لیکن خدا نے کرے اگر دین کو کوئی مصیبت لاحق ہو جائے تو یہ ناقابل تلافی ہے۔

### ہمارے دین پر مصیبت واقع نہ ہو

حضرت اقدس صلی اللہ علیہ وسلم نے بھی کیا کیا عجیب و غریب دعائیں تلقین فرمائی ہیں، آدمی اس کے ایک ایک لفظ پر قربان ہو جائے۔ چنانچہ ایک دعا کے اندر آپ ﷺ نے فرمایا:

اللَّهُمَّ لَا تَجْعَلْ مَصِيبَتَنَا فِي دِينِنَا۔

اے اللہ! کوئی مصیبت ہمارے دین پر واقع نہ ہو۔

اس لئے کہ جب انسان اس دنیا میں آیا ہے تو اس کو کسی نہ کسی مصیبت سے سابقہ پیش آنا ہی ہے، کوئی بڑے سے بڑا بادشاہ ہو یا مال دار ہو یا صاحب اقتدار ہو، کوئی بھی ایسا نہیں ملے گا جس کو کوئی نہ کوئی مصیبت پیش نہ آئی ہو، اس دنیا میں مصیبت تو ضرور پیش آئے گی، لیکن سرکار دو عالم صلی اللہ علیہ وسلم یہ دعا فرماتے ہیں کہ اے اللہ! جو مصیبت پیش آئے وہ دنیا کی مصیبت ہو، دین کی مصیبت پیش نہ آئے۔ پھر آگے ارشاد فرمایا:

ہماری سوچ اور علم کا محور دنیا کونہ بنا

و لا تجعل الدنيا اكبر همنا ولا مبلغ علمنا ولا

### غاية رغبتنا۔

اے اللہ! ہماری ساری سوچ بچار دنیا ہی کے بارے میں  
نہ بنائیے کہ ہر وقت دنیا ہی کے بارے میں سوچتے رہیں  
اور آخرت کا کچھ خیال نہ ہو۔ اور اے اللہ! نہ اس دنیا کو  
ایسا بنائیے کہ ہمارا سارا علم اس دنیا ہی کے بارے میں  
ہو اور دین کے بارے میں ہمیں کچھ علم نہ ہو۔ اور نہ  
ہماری ساری خواہشات کا مرکز اس دنیا کو بنائیے کہ  
ہماری ساری خواہشات اور ہماری ساری امنگیں اس دنیا  
ہی سے متعلق ہوں اور آخرت کے بارے میں ہمارے  
دل میں کوئی خواہش اور امنگ نہ ہو۔

### تمام گناہ آفات ہیں

لہذا حقیقی مصیبت وہ ہے جو انسان کے دین کو لا جتن ہو۔ اور جتنے بھی  
گناہ ہیں وہ حقیقت میں آفت اور مصیبت ہیں، اگرچہ ظاہری اعتبار سے اس  
گناہ کے کرنے میں لذت آتی ہے، لیکن حقیقت میں وہ لذت دنیا میں بھی  
تبایی لانے والی ہے اور آخرت میں بھی تباہی لانے والی ہے۔ اس وجہ سے  
صوفیاء کرام گناہوں کو ”آفات اللسان“ کہتے ہیں۔ یہ سب آفتیں  
ہیں۔ اور زبان کے گناہوں کو ”آفات اللسان“ کہتے ہیں، یعنی زبان پر آنے  
والی آفتیں اور مصیبتوں، جن کے ذریعہ انسان مصیبت کا شکار ہوتا ہے۔ ان

آفتوں میں سے ایک آفت یعنی "نیبیت" کا بیان ہو چکا۔

### ایک مومن یہ چار کام نہیں کرتا

جو حدیث میں نے تلاوت کی ہے، اس حدیث میں بعض دوسری آفتوں کو بیان فرمایا ہے، حضرت عبد اللہ بن مسعود رضی اللہ تعالیٰ عنہ فرماتے ہیں کہ حضور اقدس صلی اللہ علیہ وسلم نے ارشاد فرمایا: مومن طعنه دینے والا نہیں ہوتا، لعنت کرنے والا نہیں ہوتا، نخش کلامی کرنے والا نہیں ہوتا اور بد کلامی کرنے والا نہیں ہوتا۔ یعنی مومن کا کام یہ ہے کہ اس کی زبان سے کوئی ایسا لفظ نہ نکلے جو طعنه میں شامل ہو یا لعنت میں شامل ہو یا فحاشی میں شامل ہو یا بد گوئی میں شامل ہو۔ اس حدیث میں نبی کریم صلی اللہ علیہ وسلم نے چار چیزیں بیان فرمائیں، ان چاروں چیزوں کا تعلق انسان کی زبان سے ہے۔

### طبعہ کیا چیز ہے؟

اس حدیث میں پہلی چیز یہ بیان فرمائی کہ "مومن طعنة دینے والا نہیں ہوتا" طعنة دینا یہ ہے کہ کسی شخص کے منہ پر پیٹ کر ایسی بات کرنا جس سے اس کی دل آزاری ہو۔ دیکھئے! ایک صورت یہ ہے کہ انسان دوسرے کو براہ راست یہ کہدے کہ تمہارے اندر یہ برائی ہے، لیکن "طبعہ" اسے کہتے ہیں کہ گفتگو کسی اور موضوع پر ہو رہی ہے، مگر درمیان

میں آپ نے ایک فقرہ اور ایک لفظ بول دیا، اور اس لفظ کو بولنے سے اس شخص پر طنز کرنا اور طعنہ دینا اور اعتراض کرنا مقصود تھا اور اس "طنز اور طعنہ" کے نتیجے میں اس کی دل آزاری ہوئی، یہ "طنز اور طعنہ" بہت سخت گناہ ہے۔ اور حضور اقدس صلی اللہ علیہ وسلم نے تو یہاں تک فرمادیا کہ مومن کا یہ کام نہیں ہے کہ وہ دوسرے کو طعنہ دے۔

### زبان سے دل زخمی ہو جاتے ہیں

عربی زبان میں "طعنہ" کے معنی ہے "کسی کو نیزہ مارنا" اس لفظ کے اندر اس طرف اشارہ ہے کہ "طعنہ دینا" ایسا ہے جیسے دوسرے کو نیزہ مارنا۔ عربی کا ایک مشہور شعر ہے ۔

جراحات السنانِ لها التیام  
ولا يلتام ما جرح اللسان  
یعنی نیزے کے زخم تو بھر جاتے ہیں، لیکن زبان کے  
لگائے ہوئے زخم نہیں بھرتے۔

اس لئے کہ جب دوسرے کے لئے "طعنہ" کا کوئی لفظ بولا، اور اس سے اس کا دل ٹوٹا، اور اس کی دل آزاری ہوئی تو دل آزاری کا زخم نہیں بھرتا، انسان ایک مدت تک یہ بات نہیں بھوتا کہ اس نے فلاں وقت مجھے اس طرح طعنہ دیا تھا۔ لہذا یہ طنز کرنا، دوسرے پر اعتراض کرنا اور طعنہ دینے کے انداز میں بات کرنا یہ دوسرے کی دل آزاری ہے اور اس کی آبرو

پر حملہ ہے، اور حضور اقدس صلی اللہ علیہ وسلم نے فرمایا کہ یہ عمل انسان کے ایمان کے منافی ہے۔

## مؤمن کے جان و مال اور عزت کی حرمت

ایک مسلمان کی جان، اس کامال، اس کی آبرو، یہ تین چیزیں ایسی ہیں کہ حضور اقدس صلی اللہ علیہ وسلم نے ان کی اتنی حرمت بیان فرمائی ہے جس کا ہم اور آپ اندازہ نہیں کر سکتے۔ جنہیں الوداع کے موقع پر چب حضور اقدس صلی اللہ علیہ وسلم خطبہ دے رہے تھے تو آپ ﷺ نے صحابہ کرام رضوان اللہ تعالیٰ علیہم اجمعین سے پوچھا کہ یہ دن جس میں تم سے گفتگو کر رہا ہوں، کون سادن ہے؟ صحابہؓ نے عرض کیا یا رسول اللہ ﷺ! یہ عرفہ کا دن ہے، آپ ﷺ نے دوسرا سوال کیا کہ یہ جگہ جہاں میں کھڑا ہوں، یہ کونی جگہ ہے؟ صحابہؓ نے فرمایا کہ یہ حرم کا علاقہ ہے۔ آپ ﷺ نے پھر تیسرا سوال کیا کہ یہ مہینہ جس میں میں خطاب کر رہا ہوں، یہ کونا مہینہ ہے؟ صحابہؓ نے فرمایا کہ یہ ذی الحجه کا مقدس اور حرمت والا مہینہ ہے۔ پھر فرمایا کہ اے مسلمانوں! تمہاری جانیں، تمہارے مال، تمہاری آبرو میں ایک دوسرے پر ایسی ہی حرام ہیں جیسے آج کا یہ دن، آج کی یہ جگہ اور آج کا یہ مہینہ حرام ہے، یعنی جو حرمت اللہ تعالیٰ نے اس مکان مقدس کو اور اس وقت مقدس کو عطا فرمائی ہے، وہی حرمت ایک مؤمن کے جان و مال اور آبرو کی ہے۔

## ایسا شخص کعبہ کو ڈھانے والا ہے

حضرت عبد اللہ بن عمر رضی اللہ تعالیٰ عنہما روایت فرماتے ہیں کہ ایک مرتبہ حضور اقدس صلی اللہ علیہ وسلم بیت اللہ کا طواف فرمائے تھے، طواف کرتے ہوئے آپ ﷺ نے ”کعبہ“ سے خطاب کرتے ہوئے فرمایا کہ اے بیت اللہ! تو کتنی حرمت والا ہے، کتنے تقدس والا ہے، تو کتنا عظیم الشان ہے۔ پھر آپ صلی اللہ علیہ وسلم نے مجھ سے پوچھا کہ اے عبد اللہ! کیا دنیا میں کوئی چیز ہے جس کی حرمت اور جس کا تقدس بیت اللہ سے زیادہ ہو؟ میں نے عرض کیا کہ ”اللہ و رسولہ اعلم“ صحابہ کرام کا یہ متعین جواہ تھا کہ اللہ اور اس کے رسول ہی زیادہ جانتے ہیں، مجھے نہیں معلوم کر کوئی چیز اس سے زیادہ حرمت والی ہے۔ پھر آپ ﷺ نے ارشاد فرمایا: میں تمہیں ایک چیز بتاتا ہوں جس کی حرمت اس بیت اللہ کی حرمت سے بھی زیادہ ہے، وہ ہے ایک مسلمان کی جان، اس کامال، اس کی آبرو، اگر ان میں سے کسی چیز کو کوئی شخص ناحق نقصان پہنچاتا ہے تو وہ شخص کعبہ کو ڈھانے والے کی طرح ہے۔

## مؤمن کا دل تخلی گاہ ہے

کسی کو طعنہ دینا، دراصل اس کی آبرو پر حملہ کرنا اور اس کی دل آزاری کرنا ہے۔ ہمارے حضرت ڈاکٹر عبدالجعفی صاحب رحمۃ اللہ علیہ فرمایا

کرتے تھے کہ مَوْمَن کا دل تو اللہ تعالیٰ نے ایک ہی کام کے لئے بنایا ہے، وہ یہ کہ مَوْمَن کا دل صرف اللہ رب العالمین کی جلوہ گاہ ہو، اس دل میں ان کا ذکر اور ان کی یاد ہو، ان کی فکر ہو، ان کی محبت ہو، یہاں تک کہ بعض صوفیاء، کرام نے یہ فرمادیا کہ مَوْمَن کا دل ”عِرْشُ الْهَبِی“ ہے، یعنی مَوْمَن کا دل اللہ تعالیٰ کی محبت کی فرود گاہ ہے، یہ دل اللہ تعالیٰ کی ”بَجْلِی گاہ“ ہے، چاہے انسان کتنا ہی برا ہو جائے، لیکن اگر اس کے دل میں ایمان ہے تو کسی نہ کسی وقت اس میں اللہ کی محبت ضرور اترے گی۔ انشاء اللہ! اور جب یہ دل اللہ تعالیٰ نے اپنی محبت کے لئے بنایا ہے تو ایک مَوْمَن کے دل کو توڑنا، درحقیقت اللہ جل شانہ کی جلوہ گاہ پر العیاذ باللہ حملہ کرنا ہے۔ اس لئے فرمایا کہ تمہیں یہ حق نہیں پہنچتا کہ تم کسی دوسرے مسلمان کا دل توڑو۔

### مسلمان کا دل رکھنا موجب ثواب ہے

اگر تم نے کسی کا دل رکھ لیا، اس کو تسلی دیدی، یا کوئی ایسا کلمہ کہدیا جس سے اس کا دل خوش ہو گیا، تو یہ عمل تمہارے لئے بہت بڑے اجر و ثواب کا موجب ہے۔ اسی کو مولا نازوی رحمۃ اللہ علیہ فرماتے ہیں کہ:

دل بدست آور کہ حج اکبر است

یعنی کسی مسلمان کے دل کو تحامنا، یہ حج اکبر کا ثواب رکھتا ہے، اور طعنہ دینا دوسرے کا دل توڑنا ہے، اور یہ گناہ کبیرہ ہے۔

## ایک سوال اور اس کا جواب

بعض لوگوں کے دل میں یہ سوال پیدا ہوتا ہے کہ ایک طرف تو یہ کہا جا رہا ہے کہ امر بالمعروف کرو اور نبی عن الممنکر کرو، یعنی لوگوں کو اچھائی کی دعوت دو اور اگر کوئی غلط کام میں مبتلا ہے تو اس کو پتادو اور اس کو روک دو۔ اور دوسری طرف یہ کہا جا رہا ہے کہ دوسرے مسلمان کا دل مت توڑو۔ اب دونوں کے درمیان تطبیق کس طرح کی جائے گی؟ اس کا جواب یہ ہے کہ دونوں کے درمیان تطبیق اس طرح ہو گی کہ جب دوسرے شخص سے کوئی بات کہو تو خیر خواہی سے کہو، تہائی میں کہو، نرمی سے کہو، محبت سے کہو اور اس انداز میں کہو کہ جس سے اس کا دل کم سے کم نوٹے۔ مثلاً تہائی میں اس سے سُکھے کہ بھائی! تمہارے اندر یہ بات قابل اصلاح ہے، تم اس کی اصلاح کرلو۔ لیکن طعنہ کے انداز میں کہنا یا لوگوں کے سامنے سر بازار اس کو رسوایا کرنا، یہ چیز انسان کے دل میں گھاؤ ڈال دیتی ہے، اس لئے حرام اور گناہ ہے۔

## ایک مومن دوسرے مومن کے لئے آئینہ ہے

ایک حدیث میں حضور اقدس صلی اللہ علیہ وسلم نے ارشاد فرمایا:  
المؤمن من مرآة المؤمن۔

ایک مومن دوسرے مومن کا آئینہ ہے۔ یعنی جس طرح اگر کوئی

شخص اپنا چہرہ آئینہ میں دیکھ لے تو چہرہ میں کوئی عیب یاد اغ دھبہ ہوتا ہے وہ نظر آ جاتا ہے اور انسان اس کی اصلاح کر دیتا ہے، اسی طرح ایک مومن دوسرے مومن کے سامنے آنے کے بعد اس کو بتا دیتا ہے کہ تمہارے اندر فلاں بات ہے اس کو درست کرو۔ یہ حدیث کا مضمون ہے۔

### آئینہ سے تشبیہ دینے کی وجہ

یہ حدیث ہم نے بھی پڑھی ہے اور آپ حضرات نے بھی اس کو پڑھا اور سنا ہو گا، لیکن جس شخص کو اللہ تعالیٰ علم حقیقی عطا فرماتے ہیں، ان کی نگاہ بہت دور تک پہنچتی ہے۔ حکیم الامّت حضرت مولانا اشرف علی صاحب تھانوی قدس اللہ سرہ اس حدیث کی تشریع کرتے ہوئے فرماتے ہیں کہ اس حدیث میں حضور اقدس صلی اللہ علیہ وسلم نے مومن کو آئینہ سے تشبیہ دی ہے، لوگ اتنا تو جانتے ہیں کہ آئینہ کے ساتھ یہ تشبیہ اس وجہ سے دی ہے کہ جس طرح آئینہ چھرے اور جسم کے عیوب بتا دیتا ہے، اسی طرح مومن بھی دوسرے مومن کے عیوب بتا دیتا ہے۔ لیکن آئینہ کے ساتھ تشبیہ دینے میں ایک اور وجہ بھی ہے، وہ یہ کہ آئینہ کا یہ کام ہے کہ وہ آئینہ عیب اور بُرائی صرف اس کو بتاتا ہے جس کے اندر وہ عیب ہوتا ہے اور جو اس سامنے کھڑا ہے، لیکن دوسرا شخص جو دور کھڑا ہے، اس کو نہیں بتاتا کہ دیکھواں کے اندر یہ عیب ہے۔ اسی طرح مومن کا کام یہ ہے کہ جس کے اندر کمزوری یا نقص یا عیب ہے، اس کو تو محبت اور پیار سے بتا

دے کہ تمہارے اندر یہ نقص اور کمزوری ہے، لیکن دوسرے کو بتاتا اور گاتا نہ پھرے کہ فلاں کے اندر فلاں عیب ہے اور فلاں نقص ہے۔ لہذا دوسروں کو ذلیل کرنا، رسوا کرنا، اس کی برا بیان بیان کرنا مومن کا کام نہیں۔

### غلطی بتائے، ذلیل نہ کرے

لہذا اس ایک حدیث میں حضور اقدس صلی اللہ علیہ وسلم نے دونوں باتیں بیان فرمادیں: ایک یہ کہ مومن کا کام یہ بھی ہے کہ اگر وہ دوسرے مومن کے اندر کوئی غلطی دیکھ رہا ہے تو اس کو بتائے۔ دسرے یہ کہ اس کو دوسروں کے سامنے ذلیل اور رسوانہ کرے، اس کا عیب دوسروں کو نہ بتائے۔

### ”ٹنٹر“ ایک فن بن گیا ہے

آج ہمارے معاشرے میں طعنہ دینے کا رواج پڑ گیا ہے، اب تو ”ٹنٹر“ باقاعدہ ایک فن بن گیا ہے اور اس کو ایک ہنر سمجھا جاتا ہے کہ کس خوبصورتی کے ساتھ بات پیٹ کر کہدی گئی، اس سے بحث نہیں کہ اس کے ذریعہ دوسرے کا دل ٹوٹایا دل آزاری ہوئی۔

### انبیاء طنتر اور طعنہ نہیں دیتے تھے

میرے والد ماجد حضرت مولانا مفتی محمد شفیع صاحب رحمۃ اللہ علیہ

فرمایا کرتے تھے کہ اللہ تعالیٰ نے تقریباً ایک لاکھ چوبیس ہزار انبیاء کرام علیہم السلام مبعوث فرمائے، اور یہ سب اللہ کے دین کی دعوت لے کر آئے، کسی نبی کی زندگی میں کوئی ایک مثال ایسی نہیں ملے گی کہ کسی نبی نے اپنے مخالف کو یا کسی کافر کو طعنہ دیا ہو، یا طنز کیا ہو، بلکہ جو بات وہ دوسروں سے کہتے تھے، وہ محبت اور خیر خواہی سے کہتے تھے، تاکہ اس کے ذریعہ دوسرے کی اصلاح ہو۔ آج کل تو طعنہ دینے اور طنز نگاری کا ایک سلسہ چلا ہوا ہے۔

جب آدمی کو ادبیت اور مضمون نگاری کا شوق ہوتا ہے یا تقریر میں آدمی کو دلچسپی پیدا کرنے کا شوق ہوتا ہے تو پھر اس مضمون نگاری میں اور اس تقریر میں طنز اور طعن و تشنیع بھی اس کا ایک لازمی حصہ بن جاتا ہے۔

### میرا ایک واقعہ

چنانچہ آج سے تقریباً تیس پہنچیں سال پہلے کی بات ہے، میں اس وقت دارالعلوم کراچی سے نیانیا فارغ ہوا تھا، اس وقت ایوب خان صاحب مر حوم کے دور میں جو عالمی قوانین نافذ ہوئے تھے، ان کے خلاف میں نے ایک کتاب لکھی، جن لوگوں نے ان قوانین کی حمایت کی تھی، ان کا ذکر کرتے ہوئے اور ان کے دلائل کا جواب دیتے ہوئے اس کتاب میں جگہ جگہ طنز کا انداز اختیار کیا تھا، اس وقت چونکہ مضمون نگاری کا شوق تھا، اس

شوق میں بہت سے طنزیہ جملے اور طنزیہ فقرے لکھے، اور اس پر بڑی خوشی ہوتی تھی کہ یہ بڑا چھا جملہ چست کر دیا۔ جب وہ کتاب مکمل ہو گئی تو میں نے وہ کتاب حضرت والد ماجد رحمۃ اللہ علیہ کو سنائی، تقریباً دو سو صفحات کی کتاب تھی۔

### یہ کتاب کس مقصد سے لکھی ہے؟

جب والد صاحب پوری کتاب سن چکے تو فرمایا یہ بتاؤ کہ تم نے یہ کتاب کس مقصد کے لئے لکھی ہے؟ اگر اس مقصد سے لکھی ہے کہ جو لوگ پہلے سے تمہارے ہم خیال ہیں وہ تمہاری اس کتاب کی تعریف کریں کہ واہ واہ کیسا دنдан شکن جواب دیا ہے، اور یہ تعریف کریں کہ مغمون نگاری کے اعتبار سے اور انشاء اور بلا غلت کے اعتبار سے بہت اعلیٰ درجے کی کتاب لکھی ہے، اگر اس کتاب کے لکھنے کا یہ منشاء ہے تو تمہاری یہ کتاب بھرپور ہے۔

لیکن اس صورت میں یہ دیکھ لیں کہ اس کتاب کی ﷺ کے نزدیک کیا قیمت ہو گی؟ اور اگر کتاب لکھنے کا مقصد یہ ہے کہ جو آدمی غلطی پر ہے، اس کتاب کے پڑھنے سے اس کی اصلاح ہو جائے، تو یاد رکھو! تمہاری اس کتاب کے پڑھنے سے ایسے آدمی کی اصلاح نہیں ہو گی، بلکہ اس کتاب کو پڑھنے سے اس کے دل میں اور ضد پیدا ہو گی۔ دیکھو! حضرات انبیاء علیہم السلام دنیا میں تشریف لائے، انہوں نے دین کی دعوت دی اور کفر اور

شرک کا مقابلہ کیا، لیکن ان میں سے ایک نبی بھی ایسا نہیں ملے گا جس نے طنز کا راستہ اختیار کیا ہو۔ الہذا یہ دیکھ لو کہ یہ کتاب اللہ کے واسطے لکھی ہے یا مخلوق کے واسطے لکھی ہے، اگر اللہ کے واسطے لکھی ہے تو پھر اس کتاب سے اس طنز کو نکالنا ہو گا، اور اس کا طرز تحریر بد لانا ہو گا۔

### یہ انبیاء کا طریقہ نہیں ہے

مجھے یاد ہے کہ جب والد صاحب<sup>ؐ</sup> نے یہ بات ارشاد فرمائی تو ایسا محسوس ہوا جیسے کسی نے سر پر پھاڑ توڑ دیا، کیونکہ دوسو ڈھانی سو صفحات کی کتاب لکھنے کے بعد اس کو از سر نواد ہیز نابرا بھاری معلوم ہوتا ہے، خاص طور پر اس وقت جب کہ مضمون نگاری کا بھی شوق تھا اور اس کتاب میں بڑے مزیدار فقرے بھی تھے، ان فقروں کو نکالتے بھی دل کتنا تھا، لیکن یہ حضرت والد ماجد رحمۃ اللہ علیہ کا فیض تھا کہ اللہ تعالیٰ نے اس کی توفیق عطا فرمائی اور میں نے پھر پوری کتاب کو ادھیزا اور از سر نو اس کو لکھا۔ پھر الحمد للہ وہ کتاب ”ہمارے عائلی قوانین“ کے نام سے چھپی۔ لیکن وہ دن ہے اور آج کا دن ہے، الحمد للہ یہ بات دل میں بیٹھ گئی کہ ایک داعی حق کے لئے طنز کا طریقہ اور طمعہ دینے کا طریقہ اختیار کرنا درست نہیں، یہ انبیاء علیہم السلام کا طریقہ نہیں ہے۔

## حضرت موسیٰ علیہ السلام کو اللہ تعالیٰ کی ہدایت

حضرت والد صاحب رحمۃ اللہ علیہ فرمایا کرتے تھے کہ اللہ تعالیٰ جب حضرت موسیٰ علیہ السلام کو فرعون کے پاس بیچج رہے تھے کہ جاؤ اس کو جا کر ہدایت کرو اور اس کو دعوت دو، تو اس میں حضرت موسیٰ علیہ السلام اور حضرت ہارون علیہ السلام کو یہ ہدایت دی جا رہی تھی کہ:

فَقُولَا لَهُ قُولًا لَّيْنًا لَّعْلَهُ يَتَذَكَّرُ أَوْ يَخْشِي۔

(سورۃ طہ: آیت ۳۳)

یعنی فرعون کے پاس تم دونوں نرمی سے بات کرنا، شاید وہ نصیحت حاصل کرے یا ذر جائے۔ حضرت والد صاحب یہ بات بیان کرتے ہوئے فرماتے تھے کہ آج تم حضرت موسیٰ علیہ السلام سے بڑے مصلح نہیں ہو سکتے، اور تمہارا مخاطب فرعون سے بڑا گمراہ نہیں ہو سکتا۔ وہ فرعون جس کے بارے میں اللہ تعالیٰ کو معلوم تھا کہ وہ ایمان نہیں لائے گا، کفر ہی پر مرے گا، لیکن اس کے باوجود یہ کہا جا رہا ہے کہ اس سے جا کر نرمی سے بات کرنا، تو جب حضرت موسیٰ علیہ السلام کو نرمی سے بات کرنے کو کہا جا رہا ہے تو ہم اتنا کس قطار میں ہیں۔

### حق بات کوئی لٹھ نہیں ہے

آج ایک طرف تو یہ فکر ہی کسی کو نہیں ہوتی کہ دین کی بات کسی کو

سکھائی جائے، یا کسی کو ”نبی عن المُنْكَر“ کیا جائے، اور اگر کسی کے دل میں یہ بات آگئی کہ حق بات دوسروں کو بتانی ہے، تو وہ اس کو اس طرح بتاتا ہے جیسے کہ وہ حق بات ایک لڑکہ ہے جو اس نے جس طرح دل چاہا اٹھا کر مار دیا، یا جیسے وہ ایک پتھر ہے جو کھینچ کر اس کو مار دیا۔

### حضرات انبیاء کے انداز جواب

حضرات انبیاء علیہم السلام کا طریقہ یہ ہے کہ وہ دعوت دینے کے وقت طعنہ نہیں دیتے، حتیٰ کہ اگر کوئی سامنے والا شخص طعنہ بھی دے تو جواب میں یہ حضرات طعنہ نہیں دیتے۔

غالباً حضرت حود علیہ السلام کی قوم کا واقعہ ہے کہ ان کی قوم نے ان سے کہا کہ:

إِنَّا لَنَرَاكَ فِي سَفَاهَةٍ وَإِنَّا لَنَظَنُنَّكَ مِنَ الْكُفَّارِ بَيْنَ

بھی سے کہا جا رہا ہے کہ ہمارا یہ خیال ہے کہ تم اپنا درجے کے بیو قوف ہو، احمق ہو، اور ہم تمہیں کاذبین میں سے سمجھتے ہیں، تم جھوٹے معلوم ہوتے ہو۔ وہ انبیاء علیہم السلام جن پر حکمت اور صدق قربان ہیں، ان کے بارے میں یہ الفاظ کہے جا رہے ہیں، لیکن دوسری طرف جواب میں پیغمبر فرماتے ہیں:

يَقُولُمْ لِيْسَ بِيْ سَفَاهَةٌ وَلَكِنِّي رَسُولٌ مِنْ رَبِّ  
الْعَلَمِينَ -

اے قوم! میں بیو قوف نہیں ہوں، بلکہ میں اللہ رب العالمین کی طرف سے ایک پیغام لے کر آیا ہوں۔

ایک اور پیغمبر سے کہا جا رہا ہے کہ :

*إِنَّا لَنَرَاكُ فِي ضَلَالٍ مُّبِينٍ۔*

ہم تمہیں دیکھ رہے ہیں کہ تم گمراہی میں پڑے ہوئے ہو۔

جواب میں پیغمبر فرماتے ہیں :

*يَقُولُمْ لَيْسَ بِي ضَلَالٌ وَلَكِنِّي رَسُولٌ مِّنْ رَبِّ الْعَالَمِينَ۔*

اے قوم! میں گمراہ نہیں ہوں، بلکہ میں اللہ رب العالمین کی طرف سے پیغمبر بن کر آیا ہوں۔

آپ نے دیکھا کہ پیغمبر نے طعنہ کا جواب طعنہ سے نہیں دیا۔

### حضرت شاہ اسماعیل شہید کا واقعہ

میں نے والد ماجد رحمۃ اللہ علیہ سے حضرت شاہ اسماعیل شہید رحمۃ اللہ علیہ کا واقعہ سن۔ ایسی بزرگ ہستی کہ ماضی قریب میں اس کی نظری ملنی مشکل ہے۔ شاہی خاندان کے شہزادے تھے، اللہ تعالیٰ کے دین کی سر بلندی کے لئے نکل پڑے اور قربانیاں دیں۔ ایک مرتبہ دھلی کی جامع مسجد میں خطاب فرمادے تھے، خطاب کے دوران بھرے مجمع میں ایک شخص کھڑا ہوا

اور کہنے لگا کہ (العیاذ باللہ) ہم نے شاہے کہ آپ حرام زادے ہیں۔ اتنے پڑے عالم اور شہزادے کو ایک بڑے مجمع میں یہ گالی دی، اور وہ مجمع بھی معتقدین کا ہے۔ میرے والد صاحب رحمۃ اللہ علیہ فرمایا کرتے تھے کہ ہم جیسا کوئی آدمی ہوتا تو اس کو سزا دیتا، اگر وہ سزا نہ بھی دیتا تو اس کے معتقدین اس کی تکہ بوٹی کر دیتے، اور کم از کم اس کو ترکی بہ ترکی یہ جواب تو دے ہی دیتے کہ تو حرام زادہ، تیراباپ حرام زادہ، لیکن حضرت مولانا شاہ اسماعیل شہید رحمۃ اللہ علیہ جو پیغمبرانہ دعوت کے حامل تھے، جواب میں فرمایا:

آپ کو غلط اطلاع ملی ہے، میری والدہ کے نکاح کے گواہ تو آج بھی دیلی میں موجود ہیں۔

اس گالی کو ایک مسئلہ بنادیا، لیکن گالی کا جواب گالی سے نہیں دیا۔

### ترکی بہ ترکی جواب مت دو

الہذا طعنہ کا جواب طعنہ سے نہ دیا جائے۔ اگرچہ شرعاً ایک آدمی کو یہ حق خالص ہے کہ جیسی دوسرے شخص نے تمہیں گالی دی ہے، تم بھی ویسی ہی گالی اس کو دیدو، لیکن حضرات انبیاء علیہم السلام اور ان کے وارثین انتقام کا یہ حق استعمال نہیں کرتے۔ حضور اقدس صلی اللہ علیہ وسلم نے ساری زندگی یہ حق کبھی استعمال نہیں فرمایا، بلکہ ہمیشہ معاف کر دینے اور درگزر کر دینے کا شیوه رہا ہے اور وارثین کا بھی یہی شیوه رہا ہے۔

## انتقام کے بجائے معاف کر دو

اڑے بھائی! اگر کسی نے تمہیں گالی دیدی تو تمہارا کیا بگڑا؟ تمہاری کوئی آختر خراب ہوئی؟ بلکہ تمہارے تو درجات میں اضافہ ہوا، اگر تم انتقام نہیں لو گے، بلکہ در گزر کر دو گے اور معاف کر دو گے، تو اللہ تبارک و تعالیٰ تمہیں معاف کر دیں گے۔ حضور اقدس صلی اللہ علیہ وسلم ارشاد فرماتے ہیں کہ جو شخص دوسرے کی غلطی کو معاف کر دے تو اللہ تعالیٰ اس کو اس دن معاف فرمائیں گے جس دن وہ معافی کا سب سے زیادہ محتاج ہو گا یعنی قیامت کے دن، لہذا انتقام لینے کی فکر چھوڑ دو، معاف کر دو اور در گزر کر دو۔

## بزرگوں کی مختلف شانیں

ایک بزرگ سے کسی نے سوال کیا کہ حضرت ہم نے سنا ہے کہ اولیاء کرام کی شانیں عجیب و غریب ہوتی ہیں، کسی کا کوئی رنگ ہے، کسی کا کوئی رنگ ہے اور کسی کی کوئی شان ہے، میرا دل چاہتا ہے کہ ان اولیاء کرام کی مختلف شانیں دیکھوں کہ وہ کیا شانیں ہوتی ہیں۔ ان بزرگ نے ان سے فرمایا کہ تم کس چکر میں پڑ گئے، اولیاء اور بزرگوں کی شانیں دیکھنے کی فکر میں مت پڑو، اپنے کام میں لگو۔ ان صاحب نے اصرار کیا کہ نہیں! میں ذرا دیکھنا چاہتا ہوں کہ دنیا میں کیسے کیسے بزرگ ہوتے ہیں۔ ان بزرگ نے فرمایا کہ

اگر تم دیکھنا ہی چاہتے ہو تو ایسا کرو کہ دہلی کی فلاں مسجد میں چلے جاؤ، وہاں تمہیں تین بزرگ اپنے ذکر واذکار میں مشغول نظر آئیں گے، تم جا کر ہر ایک کی پُشت پر ایک مکہ مار دینا، پھر دیکھنا کہ اولیاء کرام کی شانیں کیا ہوتی ہیں۔ چنانچہ وہ صاحب گئے، وہاں جا کر دیکھا تو واقعہ تین بزرگ بیٹھے ہوئے ذکر میں مشغول ہیں، انہوں نے جا کر پہلے بزرگ کو پیچھے سے ایک مکہ مارا تو انہوں نے پلٹ کر دیکھا تک نہیں، بلکہ اپنے ذکر واذکار میں مشغول رہے۔ جب دوسرے بزرگ کو مکہ مارا تو انہوں نے بھی پلٹ کر ان کو مکہ مار دیا اور پھر اپنے کام میں مشغول ہو گئے۔ جب تیرے بزرگ کو مکہ مارا تو انہوں نے پلٹ کر ملن کا ہاتھ سہلانا شروع کر دیا کہ آپ کو چوت تو نہیں لگی۔

اس کے بعد یہ صاحب ان بزرگ کے پاس دا بیس آئے جنہوں نے ان کو بھیجا تھا۔ ان بزرگ نے ان سے پوچھا کہ کیا ہوا؟ انہوں نے بتایا کہ بڑا عجیب قصہ ہوا، جب میں نے پہلے بزرگ کو مارا تو انہوں نے پلٹ کر مجھے دیکھا بھی نہیں، اور دوسرے بزرگ نے پلٹ کر مجھے مکہ مار دیا، اور تیرے بزرگ نے پلٹ کر میرا ہاتھ سہلانا شروع کر دیا۔

### میں اپنا وقت بدله لینے میں کیوں ضائع کروں

ان بزرگ نے فرمایا کہ اچھا یہ بتاؤ کہ جنہوں نے تمہیں مکہ مارا تھا، انہوں نے زبان سے کچھ کہا تھا؟ ان صاحب نے بتایا کہ زبان سے تو کچھ نہیں کہا، بس مکہ مارا اور پھر اپنے کام میں مشغول ہو گئے۔ ان بزرگ نے

فرمایا کہ اب سنو! پہلے بزرگ جنہوں نے بدله نہیں لیا، انہوں نے یہ سوچا کہ اگر اس نے مجھے کہ مارا تو میرا کیا بگزگیا، اب میں پیچھے مژوں، اس کو دیکھوں کہ کس نے مارا ہے اور پھر اس کا بدله لوں، جتنا وقت اس میں صرف ہو گا وہ وقت میں اللہ کے ذکر میں صرف کر دوں۔

### پہلے بزرگ کی مثال

ان پہلے بزرگ کی مثال ایسی ہے جیسے ایک شخص کو بادشاہ نے بلایا اور اس سے کہا کہ میں تمہیں ایک عالیشان انعام دوں گا۔ اب وہ شخص اس انعام کے شوق میں دوڑتا ہوا بادشاہ کے محل کی طرف جا رہا ہے اور وقت کم رہ گیا ہے اور اس کو وقت پر پہنچنا ہے، راتتے میں ایک شخص نے اس کو کہ مار دیا، اب یہ شخص اس کہ مارنے والے سے الجھے گایا اپنا سفر جاری رکھے گا کہ میں جلد از جلد کسی طرح بادشاہ کے پاس پہنچ جاؤں؟ ظاہر ہے کہ اس کہ مارنے والے سے نہیں الجھے گا، بلکہ وہ تو اس فکر میں رہے گا کہ میں کسی طرح جلد از جلد بادشاہ کے پاس پہنچ جاؤں اور جا کر اس سے انعام وصول کروں۔

### دوسرے بزرگ کا انداز

دوسرے بزرگ جنہوں نے بدله لے لیا، انہوں نے یہ سوچا کہ شریعت نے یہ حق دیا ہے کہ جتنی زیادتی کوئی شخص تمہارے ساتھ کرے، اتنی زیادتی تم بھی اس کے ساتھ کر سکتے ہو، اس سے زیادہ نہیں کر سکتے۔

اب تم نے ان کو ایک مکہ مارا تو انہوں نے بھی تمہیں ایک مکہ مار دیا، تم نے زبان سے کچھ نہیں بولا تو انہوں نے بھی زبان سے کچھ نہیں بولا۔

### بدلہ لینا بھی خیر خواہی ہے

حضرت تھانوی رحمۃ اللہ علیہ فرماتے ہیں کہ بعض بزرگوں سے یہ جو منقول ہے کہ انہوں اپنے ساتھ ہونے والی زیادتی کا بدلہ لے لیا، یہ بدلہ لینا بھی درحقیقت اس شخص کی خیر خواہی کی وجہ سے ہوتا ہے، اس لئے کہ بعض اولیاء اللہ کا یہ حال ہوتا ہے کہ اگر کوئی انسان ان کو تکلیف پہنچائے یا ان کی شان میں کوئی گستاخی کرے اور وہ صبر کر جائیں تو ان کے صبر کے نتیجے میں یہ شخص تباہ و بر باد ہو جاتا ہے۔

حدیث قدسی میں اللہ جل شانہ فرماتے ہیں:

من عادی لی ولیاً فقد آذنته بالحرب۔  
جو شخص میرے کسی ولی سے دشمنی کرے، اس کے لئے  
میری طرف سے اعلان جنگ ہے۔

بعض اوقات اللہ تعالیٰ اپنے پیاروں کے ساتھ کی ہوئی زیادتی پر ایسا عذاب نازل فرماتے ہیں کہ ایسے عذاب سے اللہ تعالیٰ حفاظت فرمائے، کیونکہ اس ولی کا صبر اس شخص پر واقع ہو جاتا ہے۔ اسی وجہ سے اللہ والے بعض اوقات اپنے ساتھ کی ہوئی زیادتی کا بدلہ لے لیتے ہیں تاکہ اس کا معاملہ برابر ہو جائے، کہیں ابیانہ ہو کہ اللہ کا عذاب اس پر نازل ہو جائے۔

## اللہ تعالیٰ کیوں بدلہ لیتے ہیں؟

حضرت تھانوی رحمۃ اللہ علیہ فرماتے ہیں کہ اگر کسی شخص کو اس بات پر اشکال ہو کہ اللہ تعالیٰ کا یہ عجیب معاملہ ہے کہ اولیاء اللہ تو اتنے شفیق ہوتے ہیں کہ وہ اپنے اوپر کی ہوئی زیادتی کا بدلہ نہیں لیتے، لیکن اللہ تعالیٰ عذاب دینے پر تسلی ہوئے ہیں کہ وہ ضرور عذاب دیں گے اگر بدلہ نہ لیا جائے۔ اس کا مطلب یہ ہوا کہ اولیاء اللہ کی شفقت اللہ تعالیٰ کی شفقت اور رحمت کے مقابلے میں زیادہ ہو گئی۔ پھر اس کا جواب دیتے ہوئے فرمایا کہ بات دراصل یہ ہے کہ شیرنی کو اگر کوئی جا کر چھیڑے تو وہ شیرنی طرح دے جاتی ہے اور بدلہ نہیں لیتی اور اس پر حملہ نہیں کرتی، لیکن اگر کوئی جا کر اس شیرنی کے بچوں کو چھیڑے، تو پھر شیرنی اس کو برداشت نہیں کرتی، بلکہ چھیڑنے والے پر حملہ کر دیتی ہے۔ اسی طرح اللہ تعالیٰ کی شان میں لوگ گستاخیاں کرتے ہیں، کوئی شرک کر رہا ہے، کوئی اللہ تعالیٰ کے وجود کا انکار کر رہا ہے، لیکن اللہ تعالیٰ اپنے تحمل سے اس کو درگزر فرمادیتے ہیں، لیکن اولیاء اللہ جو اللہ تعالیٰ کے پیارے ہیں، ان کی شان میں گستاخی کرنا اللہ تعالیٰ برداشت نہیں فرماتے، اس لئے یہ گستاخی انسان کو تباہ کر دیتی ہے۔ الہذا جہاں کہیں یہ منقول ہے کہ کسی اللہ کے ولی نے بدلہ لے لیا، وہ بدلہ لینا اس کی خیر خواہی کے لئے ہوتا ہے، کیونکہ اگر بدلہ نہ لیا تو نہ معلوم اللہ تعالیٰ کا کیا عذاب اس پر نازل ہو جائے گا۔

جہاں تک تیرے بزرگ کا تعلق ہے و جنہوں نے تمہارا ہاتھ سہلانا شروع کر دیا تھا، ان کو اللہ تعالیٰ نے خلقِ خدا پر رحمت اور شفقت کا وصف عطا فرمایا تھا، اس لئے انہوں نے پلٹ کر ہاتھ سہلانا شروع کر دیا۔

### پہلے بزرگ کا طریقہ سنت تھا

لیکن اصل طریقہ سنت کا وہ ہے جس کو پہلے بزرگ نے اختیار فرمایا۔ اس لئے کہ اگر کسی نے تمہیں نقصان پہنچایا ہے تو میاں! کہاں تم اس سے بدلہ لینے کے چکر میں پڑ گئے، کیونکہ اگر تم بدلہ لے لو گے تو تمہیں کیا فائدہ مل جائے گا؟ بس اتنا ہی تو ہو گا کہ سینے کی آگِ سختی ہو جائے گی، لیکن اگر تم اس کو معاف کر دو گے اور در گزر کر دو گے تو سینے کی آگ کیا بلکہ جہنم کی آگ بھی سختی ہو جائے گی، انشاء اللہ، اللہ تعالیٰ جہنم کی آگ سے نجات عطا فرمائیں گے۔

### معاف کرنا باعث اجر و ثواب ہے

آج کل ہمارے گھروں میں، خاندانوں میں، ملنے جلنے والوں میں، دن رات یہ مسائل پیش آتے رہتے ہیں کہ فلاں نے میرے ساتھ یہ کر دیا، فلاں نے یہ کر دیا، اب اس سے بدلہ لینے کی سوچ رہے ہیں، دوسروں سے شکایت کرتے پھر رہے ہیں، اس کو طعنہ دے رہے ہیں، اس کی ذمہ بروں سے برائی اور غیبت کر رہے ہیں، حالانکہ یہ سب گناہ کے کام نہیں۔ لیکن اگر

تم معاف کر دو اور درگزر کر دو تو تم بڑی فضیلت اور ثواب کے مستحق بن جاؤ گے۔ قرآن کریم میں اللہ تعالیٰ کا ارشاد ہے:

**وَلَمَنْ صَبَرْ وَغَفَرَ إِنَّ ذَلِكَ لِمَنْ عَزْمُ الْأَمْوَرِ -**

(سورہ الشوریٰ: آیت ۳۳)

جس نے صبر کیا اور معاف کر دیا بیٹک یہ بڑے ہمت کے کاموں میں سے ہے۔

دوسری جگہ ارشاد فرمایا کہ:

**إِذْقُعْ بِالْتِيْ هِيَ أَحْسَنُ فَإِذَا الَّذِيْ بَيْنَكَ وَبَيْنَهُ  
عَدَاؤُهُ كَانَهُ وَلِيُّ حَمِيمٌ -**

(سورہ حم السجدہ: آیت ۳۴)

دوسرے کی برائی کا بدلہ اچھائی سے دو، اس کا نتیجہ یہ ہو گا کہ جن کے ساتھ عداوت ہے وہ سب تمہارے گروئیہ ہو جائیں گے۔ لیکن اس کے ساتھ یہ بھی ارشاد فرمادیا:

**وَمَا يُلْقَهَا إِلَّا الَّذِينَ صَبَرُوا وَمَا يُلْقَهَا إِلَّا ذُو  
حَظِّ عَظِيمٍ ۝**

(سورہ حم السجدہ: آیت ۳۵)

یعنی یہ عمل ان ہی کو نصیب ہوتا ہے جن کو اللہ تعالیٰ صبر کی توفیق عطا فرماتے ہیں، اور یہ دولت بڑے نصیب والے کو حاصل ہوتی ہے۔

## طعنہ سے بچپیں

بہر حال، پہلی چیز جو اس حدیث میں بیان فرمائی، وہ یہ ہے کہ مومن کا کام طعنہ دینا نہیں ہے، لہذا یہ طنز اور طعنہ جس سے دوسرے کی دل آزاری ہو، ایک مومن کے لئے جس سے مکمل پرہیز کرنا ضروری ہے، کیونکہ اگر طعنہ دینے کے نتیجے میں کسی کی دل آزاری ہو گئی، اور کسی کا دل ٹوٹا تو آپ کے اس عمل سے ایسے گناہ کبیرہ کا ارتکاب ہوا جو اس وقت تک معاف نہیں ہو سکتا جب تک وہ صاحب حق معاف نہ کرے، مغض توہہ کر لینے سے معاف نہیں ہو گا۔ العیاذ باللہ۔ لہذا صبح سے شام تک کی زندگی میں ہم اپنا جائزہ لے کر دیکھیں کہ جب لوگوں کے ساتھ ہمارا واسطہ پیش آتا ہے اور ان سے شکایتیں ہوتی ہیں تو اس میں کہیں ہم سے طعنہ اور دل آزاری کا ارتکاب تو نہیں ہوتا ہے۔ اس کا خیال کرتے ہوئے انسان زندگی گزارے، جو بات بھی دوسرے سے کہنی ہے وہ نرمی سے اور شفقت سے کہدو، اگر شکایت بھی کسی سے ہوئی ہے تو اس کو تہائی میں بلا کر کہدو کہ تم سے یہ شکایت ہے، تاکہ اس کا دل نہ ٹوٹے۔ اللہ تعالیٰ ہم سب کو اس پر عمل کرنے کی توفیق عطا فرمائے۔ آمین۔

## حضرت صدیق اکبر رضی اللہ تعالیٰ عنہ کا واقعہ

اس حدیث میں دوسرالفظ یہ ارشاد فرمایا: ”وَلَا بِالْلَّغَانِ“ مومن

لعنت کرنے والا نہیں ہوتا، یعنی لعنت کے الفاظ زبان سے نکالنا یہ مومن کا کام نہیں ہے۔ ایک مرتبہ حضرت صدیق اکبر رضی اللہ تعالیٰ عنہ کو اپنے غلام پر غصہ آگیا، ظاہر ہے کہ کسی عجین غلطی پر ہی غصہ آیا ہو گا، بلا وجہ تو وہ غصہ کرنے والے نہیں تھے، اس غصے میں کوئی لعنت کا کلمہ زبان سے نکل گیا، پچھے سے حضور انس صلی اللہ علیہ وسلم تشریف لا رہے تھے، آپ ﷺ نے وہ لعنت کا کلمہ ان کی زبان سے سن لیا، آپ ﷺ نے وہ کلمہ سن کر ارشاد فرمایا:

لَعَانِينَ وَ صَدِيقِينَ كَلَا وَرَبُّ الْكَعْبَةِ  
”صدیق“ بھی ہو اور لعنت بھی کرتے ہو، رب کعبہ کی  
قسم ایسا نہیں ہو سکتا۔

یعنی یہ دو چیزیں ایک ساتھ جمع نہیں ہو سکتیں، اس لئے کہ جو ”صدیق“ ہو وہ لعنت کرنے والا نہیں ہوتا۔ جب صدیق اکبر رضی اللہ تعالیٰ عنہ نے آپ ﷺ کی زبان مبارک سے یہ جملہ سنا کہ صدیق کا یہ کام نہیں کہ وہ لعنت کرے، لیکن چونکہ یہ غلطی ان سے ہو گئی تھی، اس لئے فوراً کہا کہ یا رسول اللہ ﷺ! میں اس غلام کو آزاد کرتا ہوں۔ اس غلام کو بھی آزاد کر دیا۔

روایت میں آتا ہے کہ بعض دوسراے غلاموں کو بھی آزاد کر دیا۔ لہذا طعنہ اور لعنت دونوں سے بچنے کی ضرورت ہے۔

## بد دعا کے الفاظ

پھر لعنت کے اندر ساری بد دعائیں داخل ہیں جو ہمارے معاشرے میں راجح ہیں، خاص طور پر خواتین کی زبان پر جاری رہتی ہیں۔ مثلاً کسی کو کنجحت کہہ دیا، کسی کو یہ کہدیا کہ اس نے جھاؤ پیٹا ہے، یہ سب لعنت کے اندر داخل ہیں، اور بلا وجہ زبان پر لعنت کے الفاظ جاری کرنا اپنے نامہ اعمال میں گناہوں کا اضافہ کرنا ہے۔ لہذا اگر کسی دوسرے پر غصہ بھی آئے تو غصے میں بھی لعنت کے الفاظ زبان سے نہ نکالے۔

### یہ لعنت جائز ہے

البتہ کسی انسان کو شخصی طور پر لعنت کرنا تو حرام ہے، لیکن کسی عمل کرنے والے پر لعنت کرنا، مثلاً یہ کہنا کہ جو شخص یہ عمل کرے اس پر لعنت ہے، یا جو لوگ ایسا عمل کرنے والے ہیں ان پر لعنت ہے، یہ صورت جائز ہے۔ جیسا کہ خود حضور اقدس صلی اللہ علیہ وسلم سے اس طرح سے لعنت کرنا منقول ہے۔ آپ ﷺ نے فرمایا:

لَعْنَ اللَّهِ أَكْلُ الْرِّبَا وَمُؤْكِلُهُ۔

یعنی اللہ تعالیٰ کی لعنت سود کھانے والے پر بھی ہے اور سود کھلانے والے پر بھی ہے۔ اسی طرح ایک جگہ پر آپ ﷺ نے فرمایا:

لَعْنَ اللَّهِ الْمُصْوَرِينَ

تصویر بنانے والوں پر اللہ کی لعنت ہے۔ اسی طرح اور بہت سے بُرے عمل کرنے والوں پر آپ ﷺ نے لعنت فرمائی ہے، لیکن کسی آدمی کا نام لے کر شخصی طور پر لعنت کرنا حرام ہے، اس لئے کہ یہ مومن کا کام نہیں۔

### فُحش گوئی کرنا

اس حدیث شریف میں تیری بات یہ بیان فرمائی کہ ”وَلَا الْفَاحِشِ“ مومن فُحش گو نہیں ہوتا، یعنی وہ ایسی بات زبان سے نہیں نکالتا جو فاشی کے ذیل میں آتی ہو۔ لہذا جہاں غصہ کرنے کا اور بولنے کا موقع ہو وہاں بھی فاشی سے کام نہ لیا جائے، اور بے حیائی کے کلمات زبان سے نہ نکالے جائیں یہ مومن کا شیوه نہیں ہے۔

### بد گوئی کرنا

چوتھا جملہ یہ ارشاد فرمایا ”وَلَا الْبَذِي“ مومن بذی نہیں ہوتا۔ ”بذی“ کے معنی ہیں ”بد گو“ ”بد اخلاق“ مومن کسی سے بات کرتے ہوئے بد گوئی سے کام لینے والا اور برے الفاظ استعمال کرنے والا نہیں ہوتا، بلکہ وہ اپنی زبان کو برے کلمات سے روکتا ہے۔

### یہودیوں کی مکاری

حضرت اقدس صلی اللہ علیہ و آله و سلم کے زمانے کے یہودی بڑے عیار

تھے، اس لئے کہ ان کی فطرت میں ہمیشہ سے عیاری اور مکاری ہے، جب انہوں نے یہ دیکھا کہ مسلمان جب آپس میں ایک دوسرے سے ملتے ہیں تو کہتے ہیں: "السلام علیکم ورحمة اللہ" تو انہوں نے یہ طریقہ نکالا کہ جب وہ کسی مسلمان سے ملتے تو "السلام علیکم" کے بجائے "السلام علیکم" کہتے، درمیان سے "لام" کو گردیتے تھے، عربی میں "الام" کے معنی ہیں "موت" لہذا "السلام علیکم" کے معنی یہ ہوئے کہ تمہارے اوپر موت آجائے۔

ایک مرتبہ یہودیوں کی ایک جماعت حضور اقدس صلی اللہ علیہ وسلم کی خدمت میں آئی اور کہا "السلام علیکم" حضرت عائشہ رضی اللہ تعالیٰ عنہا موجود تھیں، وہ سمجھ گئیں کہ یہ "السلام علیکم" کہہ کر بظاہر سلام کر رہے ہیں لیکن حقیقت میں بد دعا دے رہے ہیں۔ چنانچہ حضرت عائشہ رضی اللہ تعالیٰ عنہا نے اس کا جواب دیتے ہوئے فرمایا "علیکم السلام واللعنة" یعنی تمہارے اوپر موت ہو اور تم پر لعنت ہو۔ جب حضور اقدس صلی اللہ علیہ وسلم نے یہ الفاظ سنے تو آپ نے فرمایا۔ مهلاً یا عائشہ! اے عائشہ نرمی سے کام لو۔ حضرت عائشہ رضی اللہ تعالیٰ عنہا نے فرمایا: یا رسول اللہ! آپ نے نہیں سنا کہ انہوں نے کیا بد تیزی کی ہے، انہوں نے "السلام علیکم" کہکر آپ کو بد دعا دی ہے، اس لئے میں نے اس طریقے سے اس کا جواب دیا۔ آپ ﷺ نے فرمایا کہ تم نے نہیں دیکھا کہ میں نے کیا جواب دیا، میں نے تو یہ جواب دیا "وعلیکم" یعنی جو کچھ تم میرے بارے میں کہہ رہے ہو، وہ

تمہارے اوپر ہو۔

(بخاری کتاب الادب، باب الرفق فی الامر کا)

## نرمی زینت بخششی ہے

دوسری روایت میں آتا ہے کہ حضور اقدس صلی اللہ علیہ وسلم نے  
حضرت عائشہ رضی اللہ تعالیٰ عنہا سے فرمایا:  
ان الرفق لا یکون فی شیئی إِلَّا زانه ولا ينزع  
من شیئی إِلَّا شانه۔

(مسلم، کتاب البر والصلة، باب فضل الرفق)

زمی جس چیز میں بھی ہوگی وہ زرمی اس کو زینت بخشدیگی، اور جس  
چیز سے زرمی کو ختم کر دیا جائے گا وہ اس کو عیب دار بنادیے گا۔ لہذا اس  
طریقے سے جواب دے کر تم کیوں اپنی زبان خراب کرتی ہو، صرف  
”وعلیکم“ کہنے سے زبان خرابی سے فجح جاتی ہے۔

لہذا جب آدمی کلام کرے، چاہے غصے کے وقت بھی کلام کرے، اس  
وقت بھی بدگوئی کے الفاظ زبان پر نہ لائے۔ حضور اقدس صلی اللہ علیہ  
 وسلم کے وہ اوصاف جو پچھلی کتب سمائیہ یعنی تورات اور انجیل میں بطور  
 علامت مذکور تھے، اس میں ایک جملہ یہ بھی تھا:

وَلَا فَاحِشاً وَلَا مُبْفَحِشاً وَلَا سخاباً بِالْأَسْوَاقِ  
ولکن یغفو و یصفح۔

یعنی نہ وہ فاحش ہوں گے، نہ تھخش ہوں گے، اور نہ بازاروں میں شور مچانے والے ہوں گے، لیکن وہ معافی اور درگزر سے کام لیں گے۔ اور یہ کلمات تو آج بھی ”بائبل“ میں موجود ہیں کہ ”بازاروں میں اس کی آواز سنائی نہیں دیگی“ اور وہ ملے ہوئے سرکنڈے کو نہیں توڑے گا“ اور ٹمٹھاتی ہوئی بیتی کو نہیں بھائے گا“ یہ حضور اقدس صلی اللہ علیہ وسلم کے اوصاف ہیں۔

### حضور ﷺ کی اخلاق میں بھی اتباع کریں

حضور اقدس صلی اللہ علیہ وسلم کی اتباع صرف ظاہری اعمال کی حد تک محدود نہیں ہے کہ مسجد میں داخل ہوتے ہوئے دایاں پاؤں پہلے داخل کر دیا اور نکتے وقت بایاں پاؤں پہلے نکال دیا۔ بیشک یہ بھی بڑے اجر و ثواب کی سنتیں ہیں، ان پر ضرور عمل کرنا چاہئے، لیکن اتباع سنت ان اعمال کے ساتھ محدود نہیں، اتباع سنت کا ایک لازمی حصہ یہ بھی ہے کہ بنی کریم صلی اللہ علیہ وسلم کے اخلاق اور آپ ﷺ کے طریقہ کار کو اپنایا جائے۔ خاص طور پر اس وقت جب کوئی شخص دوسروں کے ساتھ معاملہ کرے تو وہ فاحش اور بذی نہ ہو، اور بد کلامی نہ کرے اور طعنہ نہ دے۔

### لعنت کا و بال

حضور اقدس صلی اللہ علیہ وسلم نے لعنت کی ایک اور وعید یہ بیان

فرمائی ہے کہ جب ایک انسان دوسرے پر لعنت کرتا ہے، تو پہلے وہ لعنت آسمان کی طرف جاتی ہے اور پھر وہ لعنت اس شخص کی طرف آتی ہے جس پر وہ لعنت کی گئی ہے، اگر وہ لعنت کا مستحق ہوتا ہے تو اس کو وہ لعنت لگ جاتی ہے اور اگر وہ لعنت کا مستحق نہیں ہوتا تو وہ لعنت واپس اس شخص پر جا کر لگ جاتی ہے جس نے لعنت کی تھی۔ اس سے معلوم ہوا کہ اگر کوئی شخص لعنت کو غلط استعمال کرے تو اس لعنت کرنے والے کا کام تمام کر دیتی ہے۔

اللہ تعالیٰ اپنے فضل سے ہماری زبانوں کی ان تمام گناہوں سے حفاظت فرمائے جن کا ذکر حضور اقدس صلی اللہ علیہ وسلم نے ان احادیث میں فرمایا ہے۔ آمین۔

وَآخِرُ دَعْوَانَا أَنِ الْحَمْدُ لِلّٰهِ رَبِّ الْعَالَمِينَ



# عمل کے بعد مدد آئیگی

جسٹ مولانا محمد تقی عثمانی مظلہم العالی



خطب و ترتیب  
محمد عبد الشفیع

میجن اسلامک پبلیشورز

۱/ لیاقت آباد، کراچی ۱۸۸

مقام خطاب — جامع مسجد بیت المکرم گلشن اقبال - کراچی

وقت خطاب — بعد عصر تمغرب

تعداد صفحات — ۲۵

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## عمل کے بعد مدد آئیگی

---



---

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ  
بِهِ وَنَوَّكِلُ عَلَيْهِ وَنَعُوذُ بِاللَّهِ مِنْ شُرُورِ أَنفُسِنَا  
وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلٌّ لَهُ  
وَمَنْ يُضْلِلُهُ فَلَا هَادِيَ لَهُ وَأَشْهَدُ أَنَّ لَا إِلَهَ إِلَّا  
اللَّهُ وَحْدَهُ لَا شَرِيكَ لَهُ وَأَشْهَدُ أَنَّ سَيِّدَنَا وَنَبِيَّنَا  
وَمَوْلَانَا مُحَمَّداً عَبْدَهُ وَرَسُولَهُ صَلَّى اللَّهُ تَعَالَى  
عَلَيْهِ وَعَلَى أَهْلِهِ وَاصْحَابِهِ وَبَارَكَ وَسَلَّمَ تَسْلِيْمًا  
كَثِيرًا كَثِيرًا ! أَمَّا بَعْدُ !

عن أبي ذر رضى الله تعالى عنه قال : قال

رَسُولُ اللَّهِ صَلَّى اللَّهُ عَلَيْهِ وَسَلَّمَ : يَقُولُ اللَّهُ تَعَالَى مِنْ عَمَلٍ حَسَنَةٍ فَلَهُ عَشَرُ أَمْثَالِهَا، وَمِنْ عَمَلٍ سَيِّئَةٍ فَجَزَاءُ مِثْلِهَا أَوْ اغْفِرْهُ - وَمِنْ عَمَلٍ قَرَابُ الْأَرْضِ خَطِيئَةٌ ثُمَّ لَقِينِي لَا يُشَرِّكُ بِي شَيْئاً جَعَلْتُ لَهُ مِثْلَهَا مَغْفِرَةً ، وَمِنْ اقْتَرَبَ إِلَى شَبَرًا اقْتَرَبَتْ إِلَيْهِ ذَرَاعًا - وَمِنْ اقْتَرَبَ إِلَى ذَرَاعًا اقْتَرَبَتْ إِلَيْهِ بَاعًا ، وَمِنْ أَتَانِي يَمْشِي أَتَيْتَهُ هَرْوَلَةً -

(كتاب الذهد، عبدالله بن مبارك)

### نیکی اور بدی کی جزا

یہ حدیث حضرت ابوذر غفاری رضی اللہ تعالیٰ عنہ سے مردی ہے اور صحابہ کرام ﷺ میں یہ درویش صفت صحابی تھے، وہ فرماتے ہیں کہ نبی کریم صلی اللہ علیہ وسلم نے فرمایا کہ اللہ تعالیٰ فرماتے ہیں۔ یہ حدیث قدسی ہے، ”حدیث قدسی“ اس کو کہتے ہیں کہ جس میں حضور اقدس صلی اللہ علیہ وسلم اللہ تعالیٰ کی کوئی بات نقل فرمائیں کہ اللہ تعالیٰ نے یوں فرمایا۔ اللہ تعالیٰ فرماتے ہیں کہ:

جو شخص اس دنیا میں کوئی نیک عمل کرتا ہے تو میں اس کو اس نیک عمل پر دس گناہ جرو ثواب دیتا ہوں، اور جو

شخص برائی یا گناہ کرتا ہے تو اس کی سزا آتی ہی دیتا ہوں جتنا اس نے تاجائز کام کیا، گناہ کی سزا دو گنی بھی نہیں کرتا، بلکہ گناہ کے برابر سزا دیتا ہوں یا معاف کر دیتا ہوں۔

### ہر نیکی کا ثواب دس گنا

بہر حال! اللہ تعالیٰ فرماتا ہے ہیں کہ تم کوئی بھی نیکی کرو تو اس کا دس گنا ثواب میرے پاس تیار ہے، اور نیکی کے اس ثواب کا وعدہ کسی مخلوق کی طرف سے نہیں ہے بلکہ اللہ تعالیٰ کی طرف ہے وعدہ ہے، اور اس ثواب کو کسی خاص نیکی کے ساتھ مخصوص نہیں فرمایا، بلکہ یہ فرمایا کہ وہ کسی بھی قسم کی نیکی ہو، چاہے وہ عبادت فرض ہو یا نفل ہو، یا ایک مرتبہ " سبحان اللہ " کہنا ہو، یا ایک مرتبہ " الحمد للہ " کہنا ہو، ان سب کا ثواب دس گنا دینا لازم ہے۔

### رمضان اور شوال کے چھٹے روزوں کا ثواب

یہ شوال کا مہینہ ہے اور اس مہینے میں "شش عید" کے روزے رکھے جاتے ہیں۔ حدیث شریف میں نبی کریم صلی اللہ علیہ وسلم نے ارشاد فرمایا کہ جو شخص رمضان کے بعد ماہ شوال میں چھٹے روزے رکھے تو اللہ تعالیٰ اس کو سارے سال روزے رکھنے کا ثواب عطا فرماتے ہیں۔ یہ سارے سال روزے رکھنے کا ثواب اسی اصول پر مبنی ہے کہ ہر نیکی کا ثواب دس گنا

دیا جائے گا، لہذا رمضان المبارک کے تیس روزے ہوئے، چاہے رمضان انتیس دن کا ہوا ہو، لیکن اللہ تعالیٰ کے یہاں تیس ہی شمار ہوتے ہیں، کیونکہ حدیث شریف میں نبی کریم صلی اللہ علیہ وسلم نے ارشاد فرمایا:

### شهر اعید لا ینقصان رمضان و ذی الحجۃ

(صحیح بخاری کتاب الصوم، باب شهر اعبد الامان و نقصان)

یعنی عید کے دونوں مینے کم نہیں ہوتے، اگر انتیس ہوں تو بھی تیس ہی شمار ہوتے ہیں۔ بہر حال! رمضان کے تیس روزے ہوئے اور چھے روزے شو کے ہوئے، اس طرح کل چھتیس روزے ہو گئے، چھتیس کو دس سے ضرب دیا جائے تو تین سو سانحہ ہو جائیں گے، اور سال کے تین سو سانحہ دن ہوتے ہیں، اس طرح ان چھتیس روزوں کے بدے اللہ تعالیٰ سارے سال روزے رکھنے کا ثواب عطا فرمادیتے ہیں۔ ہر نیکی کا یہی حال ہے کہ اللہ تعالیٰ ہر نیکی کا دس گنا ثواب عطا فرماتے ہیں۔

### برائی کا بدلہ ایک گناہ

برائی کے بارے میں اللہ تعالیٰ نے فرمایا کہ میں اتنی ہی سزا دوں گا جتنی اس نے برائی کی ہے (اس کو بڑھایا نہیں جاتا) یا معاف ہی کر دوں گا۔ یعنی اگر بندہ نے توبہ کر لی، استغفار کر لیا، اور اللہ تعالیٰ کے حضور نداءت کا اظہار کر لیا کہ یا اللہ! مجھ سے غلطی ہو گئی، مجھے معاف فرمा۔ تو اللہ تعالیٰ اس کو معاف فرمادے گا۔ اس طرح اس برائی کی ایک گنا سزا بھی ختم ہو جائے گی۔

## کراما کا تبین میں ایک امیر دوسرا مور

میں نے اپنے شیخ حضرت مولانا مسیح اللہ خان صاحب قدس اللہ سرہ سے ایک حدیث سنی، البتہ کسی کتاب میں یہ حدیث نہیں دیکھی، کہ اللہ تعالیٰ نے ہر انسان کے ساتھ دو فرشتے مقرر فرمائے ہیں، ایک نیکیاں لکھتا ہے اور دوسرا گناہ لکھتا ہے، حضرت والا فرماتے ہیں کہ اللہ تعالیٰ نے ان دونوں فرشتوں میں یہ انتظام فرمایا ہے کہ نیکی لکھنے والے فرشتے کو بدی لکھنے والے فرشتے کا امیر مقرر فرمایا ہے۔ اللہ تعالیٰ کی سنت اور حضور اقدس صلی اللہ علیہ وسلم کی تعلیم یہ ہے کہ جب دو آدمی کسی کام پر جائیں تو اپنے میں سے ایک کو امیر بنالیں، اس لئے ایک فرشتے کو دوسرے کا امیر بنا دیا، اور جب انسان کوئی نیکی کرتا ہے تو نیکی لکھنے والا فرشتہ فوراً اس نیکی کو اس کے نامہ اعمال میں لکھ لیتا ہے، لیکن جب بندہ کوئی گناہ کرتا ہے تو بدی لکھنے والا فرشتہ فوراً اس بدی کو نہیں لکھتا، بلکہ وہ اپنے امیر سے یعنی نیکی لکھنے والے فرشتے سے پوچھتا ہے کہ اس بندے نے یہ بدی کی ہے، اس کو لکھوں یا نہ لکھوں؟ وہ فرنستہ کہتا ہے کہ ذرا نٹھر جاؤ، ہو سکتا ہے کہ یہ توبہ کر لے، استغفار کر لے، اگر اس نے توبہ کر لی تو پھر لکھنے کی ضرورت ہی نہیں۔ تھوڑی دیر کے بعد پھر پوچھتا ہے کہ اب لکھوں؟ وہ فرشتہ کہتا ہے کہ ذرا نٹھر جاؤ، شاید یہ توبہ کر لے۔ پھر جب تیسری مرتبہ وہ فرشتہ پوچھتا ہے اور بندہ توبہ نہیں کرتا تو اس وقت نیکی والا فرشتہ کہتا ہے کہ اب توبہ کی امید

نہیں ہے، اب لکھ لو، چنانچہ وہ بدی والا فرشتہ اس گناہ کو اس کے نامہ اعمال میں لکھ لیتا ہے۔

### اللہ تعالیٰ عذاب دینا نہیں چاہتے

اس سے معلوم ہوا کہ اللہ تعالیٰ یہ نہیں چاہتے کہ کسی بندے کو عذاب دیں، قرآن کریم میں عجیب انداز سے اللہ تعالیٰ نے فرمایا:

مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَأَمْتَنْ -

(سورۃ النساء، آیت ۷۷)

یعنی اگر ایمان لے آؤ اور اللہ تعالیٰ کا شکر ادا کرو تو اللہ تعالیٰ تمہیں عذاب دے کر کیا کرے گا؟

لہذا اللہ تعالیٰ تو عذاب دینا نہیں چاہتے، لیکن کوئی بندہ نافرمانی پر کمر ہی باندھ لے اور اللہ تعالیٰ کو نار ارض کرنے پر ثل جائے تو اس کے بعد اس کو عذاب دیا جاتا ہے۔ اور پھر آخر وقت تک اللہ تعالیٰ نے توبہ کا دروازہ کھول رکھا ہے کہ موت سے پہلے جب بھی توبہ کرلو گے تو اللہ تعالیٰ معاف فرمادیں گے۔

### بندوں کو معاف کرنے کا قاعدہ

بہر حال! فرمایا کہ جو کوئی نیکی کرے گا اس کو دس گناہ کا جر و ثواب دیا جائے گا اور جو برائی کرے گا اس کو صرف ایک گناہ زادی جائے گی یا میں اس کو بھی معاف کر دوں گا۔ پھر اس حدیث قدسی میں معاف کرنے کا

قاعدہ بیان فرمایا کر!

من عمل قراب الأرض خطینہ ثم لقینی لا  
یشرك بی شيئاً جعلت له مثلها مغفرة۔

یعنی جو شخص ساری زمین بھر کر گناہ کر لے اور پھر  
میرے پاس آ جائے بشرطیکہ اس نے میرے ساتھ  
شرک نہ کیا ہو تو میں اس کو اتنی ہی مغفرت عطا کر  
دوسوں گا جتنے اس کے گناہ تھے۔

یعنی ایک شخص گناہوں سے ساری زمین بھر دے اور پھر میرے  
سامنے ندامت اور شرمندگی کے ساتھ توبہ کرنے اور استغفار کرنے کے  
لئے آجائے تو میں اس کو معاف کر دوسوں گا۔ اس کے ذریعے معاف کرنے کا  
قاعدہ بتا دیا کہ معافی کا یہ دروازہ ہم نے کھول رکھا ہے اور مرتبے دم تک  
جب تک نزع کی حالت طاری نہیں ہوتی، اس وقت تک یہ دروازہ کھلا رہے  
گا، آ جاؤ آ جاؤ! کتنے بھی دور چلے گئے ہو، تب بھی ہمارے پاس آ جاؤ، ایک  
مرتبہ بچے دل سے اپنے گناہوں سے تائب ہو جاؤ، توبہ کرو، تو ہم تمہیں  
معاف کر دیں گے، اور صرف یہ نہیں کہ ان گناہوں پر سزا نہیں ملے گی  
بلکہ نامہ اعمال سے منادیئے جائیں گے گویا کہ وہ گناہ کئے ہی نہیں تھے۔ یہ  
اللہ تعالیٰ کی رحمت دیکھئے۔ اسی لئے ایک حدیث قدسی میں حضور اقدس صلی  
اللہ علیہ وسلم فرماتے ہیں کہ اللہ تعالیٰ نے فرمایا!

سبقت رحمتی غضبی۔

میری رحمت میرے غضب پر سبقت لے گئی۔

پھر اسی کو اللہ تعالیٰ نے قانون بنادیا۔

(مسلم شریف، کتاب التوبۃ، باب فی سعْد رحمة اللہ و انہا سبقت غضبہ)

## گناہوں سے توبہ و استغفار کریں

اور یہ قانون اس لئے بنادیا کہ ہم اسی قانون سے فائدہ اٹھائیں اور توبہ و استغفار کر لیں۔ توبہ و استغفار کی اہمیت کو سمجھیں! حدیث شریف میں حضور اقدس صلی اللہ علیہ وسلم نے فرمایا:

إِنَّمَا لَا سُتَّغْفِرُ اللَّهُ مُكَلَّ بِيَوْمٍ سَبْعِينَ مَرَّةً۔

میں اللہ تعالیٰ سے روزانہ ستر مرتبہ استغفار کرتا ہوں۔

حالانکہ آپ ﷺ گناہ سے معصوم ہیں، آپ ﷺ سے گناہ سرزد ہو ہی نہیں سکتا، پھر بھی استغفار فرمارہے ہیں، کیوں؟ تاکہ ہمیں توبہ اور استغفار کا سبق سکھائیں کہ جب میں استغفار کر رہا ہوں تو تم بھی استغفار کرو، صبح و شام کثرت سے استغفار کرو۔

## اللہ تعالیٰ کی رحمت

اس حدیث قدسی کا اگلا جملہ یہ ارشاد فرمایا کہ!

مَنِ اقْتَرَبَ إِلَىٰ شَبَرًا اقْتَرَبْتُ إِلَيْهِ ذَرَاعًا - وَمَنِ

اقْتَرَبَ إِلَىٰ ذَرَاعًا اقْتَرَبْتُ إِلَيْهِ بَاعًا - وَمَنِ آتَانِي

یَمْشِیْ اَتَيْتُهُ، هَرْ وَلَةً۔

یعنی جو بندہ میرے قریب ایک باشٹ آتا ہے تو میں ایک ہاتھ اس کے قریب چلا جاتا ہوں اور جو بندہ ایک ہاتھ میرے قریب آتا ہے تو میں دو ہاتھ اس کے قریب چلا جاتا ہوں، اور جو بندہ میری طرف پیدل چل کر آتا ہے تو میں اس کی طرف دوڑ کر آتا ہوں۔

اس سے اللہ تعالیٰ کی رحمت کا اندازہ لگائیں! گویا کہ فرمایا کہ تم میرے جتنا قریب آنے کی کوشش کرو گے تو میں اس سے کئی گنا زیادہ تمہارے قریب آجائوں گا۔

### قرب خداوندی کی مثال

اس حدیث میں فرمایا کہ جو بندہ میری طرف چل کر آتا ہے میں اس کی طرف دوڑ کر آتا ہوں۔ اس بات کو حضرت حکیم الامت رحمة اللہ علیہ نے بڑی پیاری مثال کے ذریعہ سمجھایا ہے، فرمایا کہ اس کی مثال یوں سمجھو کہ ایک چھوٹا بچہ ہے جس کو چلنا نہیں آتا، باپ یہ چاہتا ہے کہ میں اس کو چلنے سکھاؤں، تو باپ دور کھڑے ہو کر اس بیٹے کو اپنی طرف بلا تا ہے کہ بیٹا میرے پاس آؤ، اب اگر وہ بچہ دور ہی کھڑا رہے گا اور ایک قدم بھی آگے نہیں بڑھائے گا تو باپ اس سے دور ہی رہے گا، لیکن اگر وہ بچہ ایک قدم بڑھاتا ہے اور چلنے والے جانے کی وجہ سے جب وہ گرنے لگتا ہے تو باپ اس

کو گرنے نہیں دیتا بلکہ باپ دوڑ کر اس کے قریب جاتا ہے اور اس کو گود میں اٹھاتا ہے تاکہ وہ گرنے نہ پائے۔ حضرت تھانوی رحمۃ اللہ علیہ فرماتے ہیں کہ اسی طرح جب کوئی بندہ اللہ تعالیٰ کی طرف قدم بڑھاتا ہے اور گرنے لگتا ہے تو اللہ تعالیٰ فرماتے ہیں کہ ہم اس کو گرنے نہیں دیں گے، بلکہ آگے بڑھ کر اس کو اٹھالیں گے، لہذا یہ اللہ کے راستے میں چلنے والوں کے لئے بشارت ہے۔

### نواز نے کا ایک بہانہ

یہ درحقیقت اللہ تعالیٰ کی طرف سے ایک بہانہ ہے، اللہ تعالیٰ تو یہ دیکھنا چاہتے ہیں کہ یہ بندہ ہماری طرف چلا چاہ رہا ہے یا نہیں؟ یہ بندہ اپنے حصے کا کام کر رہا ہے یا نہیں؟ اگر وہ بندہ اپنے حصے کا اتنا کام کر رہا ہے جو اس کی قدرت اور استطاعت میں ہے تو پھر اللہ تعالیٰ اپنی رحمت سے اس کی محیل خود فرمادیتے ہیں اور پھر اللہ کے راستے میں چلتے ہوئے بندہ لڑکھڑا جائے اور گر جائے تو اس کی بھی پرواہ نہ کرے۔

### یہ بہت بڑا دھوکہ ہے

لہذا جو بات اس حدیث میں دیکھنے کی ہے، وہ یہ کہ اللہ تعالیٰ یہ دیکھنا چاہتے ہیں کہ کونسا بندہ میری طرف بڑھتا ہے اور میری طرف آنے کی کوشش کرتا ہے، لیکن اگر کوئی بندہ کوشش ہی نہ کرنے تو اس کے لئے پھر کوئی وعدہ نہیں ہے۔ ایک قوم اس غفلت میں اور اس انتظار میں پڑی ہوئی

ہے کہ کوئی لطیف غبی سامنے آئے اور وہ ہمیں زبردستی نیکی اور تقویٰ کے مقام تک پہنچا دے، چنانچہ بعض لوگ جب کسی شیخ کے ہاتھ پر بیعت کر لیتے ہیں اور اس سے اصلاحی تعلق قائم کر لیتے ہیں تو وہ یوں سمجھتے ہیں کہ اب ہمیں کچھ کرنا نہیں پڑے گا، بلکہ اس شیخ کے پاس ایسی غبی طاقت ہے جس کے ذریعہ وہ ہمیں انھا کر جنت میں پہنچا دے گا۔

### عمل خود کرنا پڑے گا

یاد رکھئے! یہ بہت بڑا دھوکہ ہے، کوئی بھی کسی کو انھا کر جنت میں نہیں پہنچائے گا، بلکہ ہر انسان کو خود ہی چل کر جنت میں جانا ہو گا اور جنت میں لے جانے والے اعمال خود ہی کرنے پڑیں گے، البتہ اللہ تعالیٰ نے اتنا وعدہ فرمایا کہ اگر تم تھوڑا سا چلو گے تو میں تمہیں اس سے کہیں زیادہ اپنا قرب عطا کروں گا۔ قرآن کریم میں اللہ تعالیٰ نے فرمایا!

وَالَّذِينَ جَاهَدُوا فِينَا لَنَهْدِيَنَّهُمْ سُبُّلَنَا

(سورة العنكبوت، آیت ۶۹)

جو لوگ ہمارے راستے میں کوشش کرتے ہیں تو ہم ان کے ہاتھ پکڑ کر اپنے راستے پر لے جاتے ہیں۔

اس لئے یہ سمجھنا کہ کچھ کئے بغیر بیٹھے بیٹھے کام بن جائے گا، یا کسی کے ہاتھ پر ہاتھ رکھنے سے کام بن جائے گا، یا یہ سمجھنا کہ صرف تمناؤں اور آرزوں سے جنت مل جائے گی، یہ بہت بڑا دھوکہ ہے۔ لہذا تم عمل کرو،

چاہے تمہارا وہ عمل نامکمل اور ادھورا ہی سہی، ناقص ہی سہی، لیکن عمل کرو اور اس عمل کو جاری رکھو، پھر اللہ تعالیٰ کسی نہ کسی وقت تمہیں کھینچ لیں گے۔ اور اس ناقص عمل کی بقدرتی مت کرو، اگر ناقص عمل کی بھی توفیق ہو گئی ہے تو اس پر بھی اللہ تعالیٰ کا شکر ادا کرو، اس لئے کہ انشاء اللہ یہ ناقص عمل بھی اللہ تعالیٰ کی طرف سے کھینچ لینے کا ذریعہ بن جائے گا۔

### انپی طلب اور کوشش شرط ہے

لہذا اس حدیث سے یہ سبق ملا کہ ہمت کے بغیر کوئی کام نہیں ہوتا۔ چنانچہ حضرت تھانوی رحمۃ اللہ علیہ فرماتے ہیں کہ بعض لوگ اپنے شیخ سے جا کر کہتے ہیں کہ حضرت! کوئی ایسا طریقہ بتا دیجئے جس کے ذریعہ عمل ہو جایا کریں اور گناہ چھپوٹ جایا کریں۔ حضرت تھانوی رحمۃ اللہ علیہ فرماتے ہیں کہ یاد رکھئے! ایسا طریقہ کسی شیخ کے پاس نہیں ہے، اگر ایسا ہوتا تو آج دنیا میں کوئی کافرنہ ہوتا، انبیاء علیہم السلام جب دنیا میں تشریف لاتے تھے تو ان کی عین خواہش ہوتی تھی کہ سب لوگ مسلمان ہو جائیں اور سب لوگوں کی اصلاح ہو جائے، تو اگر کوئی ایسا نہجہ ہوتا تو انبیاء علیہم السلام اس نہجے کو ضرور استعمال کرتے اور ایک چھو منتر کرتے یا ایک نظر ڈالتے اور سب لوگ مسلمان ہو جاتے، لیکن ایسا نہیں ہوا۔ بلکہ اگر کسی شخص سے جب تک کچھ نہ عمل نہ ہو اس وقت تک نبی کی زیارت بھی فائدہ نہیں دیتی، دیکھئے ابو جہل نے اور ابو لہب نے بھی حضور اقدس صلی اللہ علیہ وسلم کی زیارت

کی، لیکن چونکہ اندر طلب نہیں تھی، عمل اور عزم نہیں تھا، اس لئے اس زیارت نے بھی فائدہ نہیں دیا۔

## ہر مججزہ میں نبی کے عمل کا داخل

اور یہ دیکھتے کہ اللہ تعالیٰ انبیاء علیہم السلام کے ہاتھ پر مججزات ظاہر فرماتے ہیں، یہ مججزات اللہ تعالیٰ کی طرف سے ہوتے ہیں، لیکن ہر مججزہ میں یہ نظر آئے گا کہ کچھ نہ کچھ عمل اس نبی سے ضرور کروایا گیا، مثلاً احادیث شریف میں کئی واقعات ایسے آئے ہیں جس سے ظاہر ہوتا ہے کہ مججزہ کے طور پر آپ کی برکت سے کھانے میں یا پانی میں برکت ہو گئی۔ غزوہ احزاب کے موقع پر ایک صحابی حضرت جابر رضی اللہ تعالیٰ عنہ نے آپ ﷺ کے چہرے پر بھوک کے آثار دیکھے تو وہ گھر گئے اور یہوی سے کہا کہ میں نے حضور اقدس صلی اللہ علیہ وسلم کے چہرہ انور پر بھوک کے آثار دیکھے ہیں، کچھ کھانا ہو تو تیار کرلو، یہوی نے کہا کہ تھوڑا کھانا ہے، دو چار آدمیوں کے لئے کافی ہو جائے گا، اس لئے آپ چپکے سے حضور اقدس صلی اللہ علیہ وسلم کو اور آپ ﷺ کے ساتھ ایک دو حضرات کو دعوت دیں، مجمع میں سب کے سامنے دعوت نہ دیں، کہیں ایسا نہ ہو کہ زیادہ افراد آ جائیں اور یہ کھانا ناکافی ہو جائے۔ چنانچہ خاتون نے کھانے کی ہانڈی پکانے کے لئے چولہے پر رکھ دی، اور حضرت جابر رضی اللہ تعالیٰ عنہ حضور اقدس صلی اللہ علیہ وسلم کی خدمت میں پہنچے اور چپکے سے عرض کیا کہ یا رسول اللہ

صلی اللہ علیہ وسلم! گھر پر آپ ﷺ کے لئے کچھ کھانا تیار کیا ہے، آپ ﷺ اور آپ ﷺ کے ساتھ دو چار حضرات تشریف لے آئیں۔ جب آپ ﷺ نے یہ سنا تو آپ ﷺ نے پورے لشکر کو دعوت دے دی کہ چلو، جابر کے یہاں دعوت ہے۔

### مujzah کے طور پر کھانے میں برکت

اب حضرت جابر رضی اللہ تعالیٰ عنہ پریشان ہوئے کہ کھانا تو صرف دو چار آدمیوں کا ہے اور آپ نے سارے لشکر کو دعوت دیدی، اور یوں نے کہا تھا کہ چپکے سے دعوت دینا، اب پورا لشکر چلا آ رہا ہے۔ جب گھر کے اندر گئے تو یوں کہتا یا کہ یہ تو پورا لشکر آگیا ہے، ان کی یوں پہلے تو ناراض ہوئیں اور ان کو کہا ”بَكَ وَبِكَ“ تمہارا ایسا ہو اور ویسا ہو! تم نے چپکے سے حضور صلی اللہ علیہ وسلم سے نہیں کہا ہو گا۔ انہوں نے کہا کہ میں نے چپکے سے کہا تھا، لیکن حضور اقدس صلی اللہ علیہ وسلم نے سب کو دعوت دیدی، وہ خاتون بھی تو آخر صحابیہ تھیں، چنانچہ ان خاتون نے کہا کہ اگر تم نے حضور صلی اللہ علیہ وسلم سے یہ کہدیا تھا کہ چند آدمیوں کا کھانا ہے، پھر بھی آپ ﷺ نے سارے لشکر کو دعوت دیدی تو پھر مجھے کوئی خوف نہیں، اس لئے کہ پھر حضور ﷺ ذمہ دار ہیں۔

جب حضور صلی اللہ علیہ وسلم تشریف لائے تو آپ ﷺ نے حضرت جابرؓ سے فرمایا کہ جاؤ یوں سے کہدو کہ ہانڈی سے کھانا نکال کر دیتی

جائیں اور ہانڈی کو چوہے پر چڑھی رہنے دیں۔ چنانچہ حضرت جابرؓ فرماتے ہیں کہ سارا لشکر کھانے کے لئے بیٹھ گیا اور میں کھانا لا کر ان کو کھلاتا رہا، لیکن وہ ہانڈی ختم ہی نہیں ہوتی تھی، یہاں تک کہ پورے لشکر نے سیر ہو کر کھانا کھالیا۔ اب یہ صرف تین چار آدمیوں کا کھانا تھا لیکن پورے لشکر کو کافی ہو گیا۔ اللہ تعالیٰ نے حضور اقدس صلی اللہ علیہ وسلم کے دست مبارک پر یہ مججزہ ظاہر فرمایا۔

### کھانا تم پکاؤ، برکت ہم ڈالیں گے

دیکھنے کی بات یہ ہے کہ یہ مججزہ اس طرح بھی تو ظاہر ہو سکتا تھا کہ کوئی ہانڈی ہی نہ ہوتی، کوئی سالن ہی نہ ہوتا، اور اللہ تعالیٰ غیب سے کھانا بھیج دیتے۔ لیکن اس طرح مججزہ ظاہر نہیں کیا گیا، بلکہ اس طرح ظاہر کیا گیا کہ کھانا تم پکاؤ، اگرچہ وہ تھوڑا ہی ہو، پھر ہم اس تھوڑے کھانے میں برکت ڈال دیں گے اور اس کے اندر اضافہ کر دیں گے۔ اس کے ذریعہ یہ سبق دیدیا کہ اپنی طرف سے کچھ نہ کچھ عمل کرنا ہے، تبھی مججزہ ظاہر ہو گا، تمہارے عمل کے بغیر مججزہ بھی ظاہر نہیں ہو گا۔

### پانی میں برکت کا واقعہ

غزوہ تبوک میں آپ ﷺ تشریف لے جا رہے تھے، پانی کی قلت تھی، لشکر برا تھا، پیاس لگی ہوئی تھی اور پانی نہیں مل رہا تھا۔ آپ صلی اللہ علیہ وسلم نے فرمایا کہ فلاں مقام پر راستے میں ایک چشمہ آئے گا جب وہ

چشمہ آجائے تو مجھے اطلاع کریں اور میری اجازت کے بعد لشکر اس چشمے سے پانی پینے۔ چنانچہ راستے میں چشمہ آیا، اس چشمہ میں تھوڑا سا پانی تھا جس کو چند افراد پی سکتے تھے، آپ ﷺ نے اپنا دست مبارک اس چشمہ کے پانی میں ڈالا اور پھر فرمایا کہ اب لشکر اس پانی کو استعمال کرے، چنانچہ سارا لشکر اس پانی سے سیراب ہو گیا۔ یہاں بھی اگر اللہ تعالیٰ چاہتے تو ویسے ہی آسمان سے پانی نازل فرمادیتے، یا کوئی اور ایسا طریقہ ہو جاتا جس کے ذریعے سب سیراب ہو جاتے، لیکن ایسا نہیں کیا، بلکہ پہلے یہ حکم دیا کہ چشمہ تلاش کرو اور اس کے ذریعہ تھوڑا سا پانی تم اپنے عمل سے حاصل کرو اور پھر اپنا ہاتھ اس کے اندر داخل کرو، اس کے بعد اس کے اندر ہم برکت ڈالیں گے۔ اس واقعہ کے ذریعہ بھی اللہ تعالیٰ نے یہ سبق دیدیا کہ اپنا عمل کرنا شرط ہے جب تک آدمی اپنے ہاتھ پاؤں نہیں ہلائے گا اس وقت تک اللہ تعالیٰ کی طرف سے کسی مدد کا وعدہ نہیں۔

### یہ بیضاء کا مججزہ

انبیاء علیہم السلام کے تمام معجزات میں یہ نظر آتا ہے کہ ہر نبی سے تھوڑا عمل ضرور کرایا گیا۔ حضرت موسیٰ علیہ السلام کو ”یہ بیضاء“ کا مججزہ دیا گیا، ان سے فرمایا کہ اپنا ہاتھ بغل میں داخل کر کے پھر نکالو، جب نکلا تو وہ ہاتھ چمکنے لگا۔ یہ بھی تو ہو سکتا تھا کہ بغل میں ہاتھ داخل کئے بغیر چمکنے لگتا، لیکن فرمایا کہ تھوڑا سا عمل تم کرو کہ اس ہاتھ کو بغل میں لے جاؤ، جب تم

اس کو نکالو گے تو ہم اس کو چمک دار بنادیں گے۔

جب معجزات میں یہ بات ہے کہ نبی سے کچھ نہ کچھ عمل ضرور کرایا گیا تو دوسری چیزوں میں یہ اصول بطریق اولی پایا جانا ضروری ہے کہ اپنی طرف سے کچھ نہ کچھ عمل ضرور کرتا ہے، جب اپنا عمل کرو گے تو پھر اللہ تعالیٰ کی طرف سے برکت اور مدد آئے گی۔ اس لئے قدم بڑھانے کی ضرورت ہے، اگر آدمی دور ہی سے اپنے اوپر ہو اسوار کر کے بینجے جائے اور یہ کہنے لگے کہ آج توزمانہ خراب ہے، حالات خراب ہیں، ماحول خراب ہے، اور اس کی وجہ سے آدمی پھر ہاتھ پاؤں ہلانا چھوڑ دے تو پھر کچھ نہیں ہو سکتا۔

### جب چلو گے تو راستہ کھلتا چلا جائے گا

حکیم الامت حضرت تھانوی رحمۃ اللہ علیہ اس کی ایک مثال دیا کرتے تھے جو یاد رکھنے کی ہے۔ فرماتے تھے کہ اگر تم کسی لمبی اور سیدھی سڑک پر کھڑے ہو اور اس سڑک کے دونوں طرف درختوں کی قطاریں ہوں، اب اگر یہاں کھڑے کھڑے سڑک کو دیکھو گے تو یہ نظر آئے گا کہ آگے چل کر درخت کی قطاریں آپس میں مل گئی ہیں اور آگے راستہ بند ہے۔ اب اگر کوئی احمدی یہاں کھڑے ہو کر کہے کہ آگے چونکہ راستہ بند ہے، اس لئے اس راستے پر چلنا فضول ہے، اور وہ آگے قدم نہ بڑھائے تو وہ احمدی ساری عمر وہیں کھڑا رہے گا اور کبھی منزل تک نہیں پہنچ سکے گا۔ لیکن اگر وہ چنان شروع

کرے گا تب اس کو پتہ چلے گا کہ درحقیقت راستہ بند نہیں تھا بلکہ میری نگاہ  
دھوکہ دے رہی تھی۔

### گناہ چھوڑنے کی کوشش کرو

اللہ تعالیٰ کے دین کا معاملہ بھی یہی ہے، اگر آدمی دور دور سے یہ  
سوچ کر بینہ جائے کہ آج کل کے دور میں دین پر عمل کرنا بڑا مشکل ہے، یہ  
تو بیسویں صدی ہے، اس میں گناہوں سے بچنا بڑا مشکل ہے، اس زمانے میں  
ہم کیسے اپنا ماحول تہیل کریں؟ ٹی وی کیسے چھوڑیں؟ وی سی آر کیسے  
چھوڑیں؟ بے پر دگی کیسے چھوڑیں؟ بد نگاہی کیسے چھوڑیں؟ جھوٹ کیسے  
چھوڑیں؟ رشوت کیسے چھوڑیں؟ اگر ان کاموں کو مشکل سمجھ کر انسان بیٹھا  
رہے تو وہ انسان کبھی کامیاب نہیں ہو گا۔ لیکن اگر انسان یہ سوچ کے پہلے  
میں یہ گناہ سو مرتبہ کرتا تھا اور اب میں اس میں کچھ تو کی کروں، سو میں  
سے پچاس مرتبہ کم کروں، جب انسان کمی کرنے کا اقدام خود سے کرے گا  
تو اللہ تعالیٰ اس میں تمہاری مدد فرمائیں گے، اگر تم نے سو میں سے پچاس  
کر لیا تو اللہ تعالیٰ پھر پچاس کے پچیس بھی کرادیں گے انشاء اللہ، اور اگر تم  
نے پچاس سے پچیس کر لئے تو اللہ تعالیٰ صفر بھی کرادیں گے۔

### صحح سے شام تک کے کاموں کا جائزہ لو

ہمارے حضرت والا فرمایا کرتے تھے کہ ہر شخص اپنی صحح سے لے کر  
شام تک کی زندگی کا جائزہ لے کر میں کیا کیا کرتا ہوں؟ کتنے فرائض و

واجبات میں ادا نہیں کرتا؟ کتنی مسنتیں میں ترک کرتا ہوں؟ کتنے یک اعمال ایسے ہیں جو میں نہیں کرتا؟ اور کتنی برائیاں، کتنی غلطیاں اور کتنے گناہ ایسے ہیں جو میں کرتا ہوں؟ ان سب کی ایک فہرست بناؤ، پھر اس فہرست میں غور کر کے دیکھو کہ کتنے گناہ ایسے ہیں جو تم کسی تکلیف کے بغیر فوراً چھوڑ سکتے ہو، ان کو تو فوراً چھوڑ دو، اور جن گناہوں کے چھوڑنے میں تھوڑا سا وقت درکار ہے، ان کو چھوڑنے کے لئے کوشش شروع کر دو، اور اللہ تعالیٰ سے مدد مانگتے رہو کہ یا اللہ! جتنے گناہ چھوڑنا میرے بس میں تھا، ان کو تو میں نے چھوڑ دیا، اے اللہ! بقیہ گناہوں کو چھوڑنا میرے بس میں نہیں ہے، آپ اپنے فضل سے ان کو چھڑا دیجئے۔ یہ کام کرو، پھر اللہ تعالیٰ مدد فرمائیں گے۔

### قدم بڑھاؤ اور پھر دعا کرو

دو کام ہمیشہ یاد رکھو! ایک یہ کہ اپنی طرف سے قدم بڑھاتا اور دوسرے یہ کہ اللہ تعالیٰ سے تحریک کی دعا کرتا۔ ساری عمر یہ دو کام کرتے رہو، پھر انشاء اللہ تم کامیاب ہو جاؤ گے۔ ہمارے حضرت فرمایا کرتے تھے کہ اللہ تعالیٰ سے باتیں کیا کرو، اور کہو کہ یا اللہ! میں فلاں فلاں گناہوں کے اندر بٹتا تھا، میں نے قدم بڑھایا اور اتنے گناہ چھوڑ دیئے، البتہ باقی گناہوں کے چھوڑنے میں نفس و شیطان سے مغلوب ہو رہا ہوں، حالات اور ماحول سے مغلوب ہو رہا ہوں، اس لئے وہ گناہ میں نہیں چھوڑ پا رہا ہوں، اور آپ

اس مغلوبیت کو ختم کر سکتے ہیں، میرے بس میں نہیں ہے۔ اے ہند! آپ اس رکاوٹ کو اور مغلوبیت کو دور فرمادیجھے یا مجھ سے رکاوٹ کو دور فرمادیجھے یا مجھے پھر آخرت میں عذاب نہ دیجھے گا۔ اس طرح بتائیں کرو، پھر دیکھو کیسے کام بتا ہے اور کس طرح اللہ تعالیٰ گناہوں سے بچنے کی توفیق عطا فرماتے ہیں۔ لہذا اپنے حصے کا کام کرو جتنا تم کر سکتے ہو، باقی کی تکمیل کے لئے اللہ تعالیٰ سے دعا کرتے رہو۔

### حضرت یوسف علیہ السلام کا دروازے کی طرف بھاگنا

حضرت یوسف علیہ السلام کو دیکھئے! زیخانے ان کو گناہ کی دعوت دی اور دعوت دیتے وقت تمام دروازوں پر تالے ڈال دیئے تاکہ بھاگنے کا راستہ باقی نہ ہو، حضرت یوسف علیہ السلام نے اپنی آنکھوں سے دیکھا کہ دروازوں پر تالے پڑے ہوئے ہیں، لیکن پھر بھی آپ دروازے کی طرف دوڑے، دروازے تک اس لئے بھاگے تاکہ اللہ میاں سے کہہ سکیں کہ یا اللہ! دروازے تک بھاگنا میرا کام تھا اور آگے دروازے کھولنا آپ کا کام ہے۔ اگر حضرت یوسف علیہ السلام دروازے تک نہ بھاگتے تو دروازوں کے تالے کھلنے کی کوئی گارنٹی نہیں تھی، لیکن چونکہ دروازے تک بھاگے اور وہاں پہنچ کر بھی کہا یا اللہ! اتنا میرے بس میں تھا جو میں نے کر دیا، آگے دروازے کھولنا میرے بس کا کام نہیں۔ فرمایا!

**إِلَّا تَصْرِفُ عَنِّيْ كَيْدَ هُنَّ أَصْبُ إِلَيْهِنَّ وَأَكُنْ مِنْ**

(سورہ یوسف، آیت ۲۲)

**الْجَهَلِينَ**

اگر آپ نے مجھ سے ان کے فتنوں کو دور نہ فرمایا تو  
میں اس میں بنتا ہو جاؤں گا اور اس کے نتیجے میں  
جاہلوں میں سے ہو جاؤں گا۔

**پھر اللہ تعالیٰ نے اپنے حصے کا کام کر لیا**

جب اللہ تعالیٰ نے یہ دیکھا کہ میرے بندے نے اپنے حصے کا کام  
کر لیا، تو اب ہم اپنے حصے کا کام کریں گے۔ چنانچہ دروازوں کے تالے ٹوٹ  
گئے اور دروازے کھل گئے۔ اسی کو مولانا رومی رحمۃ اللہ علیہ فرماتے ہیں۔

گرچہ رخنه نیست عالم را پدید  
خیرہ یوسف وار می باید دوید

یعنی اگرچہ اس عالم میں بھی تمہیں بھاگنے کا کوئی راستہ نظر نہیں آ رہا  
ہے، اور گناہوں سے، فحاشی سے، عربیانی سے، بد دینی سے بھاگنے کا راستہ نظر  
نہیں آ رہا ہے، لیکن جس طرح حضرت یوسف علیہ السلام دروازے تک  
بھاگے تھے، تم بھی دروازے تک تو بھاگ کر دکھاؤ، اور پھر اللہ میاں سے  
کہو کہ یا اللہ! آگے بچانا آپ کا کام ہے۔ اس وقت انشاء اللہ دروازے کھل  
جائیں گے اور اللہ کی مدد آئے گی۔ بھی مضمون ہے اس حدیث قدسی کا جس  
میں اللہ تعالیٰ نے فرمایا کہ جو بندہ میری طرف ایک بالشت بڑھتا ہے تو میں  
ایک ہاتھ اس کی طرف بڑھتا ہوں۔

## رات کو سوتے وقت یہ کرلو

لہذا جب رات کو سونے لگو تو اللہ تعالیٰ سے کچھ باتیں کرلو، اور اللہ تعالیٰ سے کہد و کہ یا اللہ! آج کا دن گزر گیا، آج کے دن میں اتنے گناہوں سے نفع سکا اور اتنے گناہوں سے نہیں نفع سکا، اتنا کام کر سکا اور اتنا کام نہیں کر سکا اور میں مغلوب ہو گیا، یا اللہ! اپنی رحمت سے اس مغلوبیت کو دور فرماد تجھے، میں آپ کے راستے پر چلنا چاہتا ہوں، لیکن یہ نفس و شیطان اور میرا یہ ماحول مجھے آپ کے راستے سے بہکاتے ہیں، اے اللہ! مجھے ان کے اوپر غلبہ عطا فرم۔ یہ دعارات کو کرلو۔

## صحیح اٹھ کر یہ عہد کرلو

ہمارے حضرت ڈاکٹر عبدالمحی صاحب رحمۃ اللہ علیہ فرمایا کرتے تھے کہ روزانہ صحیح کرو، کہ اللہ تعالیٰ سے عہد دیyan کر لیا کرو کہ یا اللہ! آج کا دن شروع ہو رہا ہے اور آج جب میں اپنے کار و بار زندگی میں نکلوں گا تو خدا جانے گناہوں کے کیا کیا دوامی اور محرکات سامنے آئیں گے اور کیسے کیسے حالات گزرنیں گے، میں اس وقت آپ کی بارگاہ میں بیٹھ کر عزم کر رہا ہوں اور ارادہ کر رہا ہوں کہ آپ کے بتائے ہوئے طریقے کے مطابق چلوں گا اور آپ کی رضا کے راستے پر چلنے کی کوشش کروں گا، لیکن اے اللہ! مجھے اپنی طاقت اور ہمت پر بھروسہ نہیں ہے، چلنا تو چاہ رہا ہوں، لیکن ہو سکتا ہے کہ گرپڑوں، لڑکھڑا جاؤں، اے اللہ! میں جہاں گرنے لگوں، اپنی رحمت سے

مجھے تھام لجھنے گا اور مجھے اس غلط راستے سے بچا لجھنے گا۔ یا اللہ! میں بے ہمت ہوں، بے حوصلہ ہوں، ہمت دینے والے بھی آپ ہیں، حوصلہ دینے والے بھی آپ ہیں، اپنی رحمت سے ہمت اور حوصلہ بھی عطا فرماد تھے۔ اور اگر اس کے بعد بھی میں گرا تو پھر آپ مجھ سے قیامت کے روز موآخذہ نہ فرمائیے گا، پھر میری گرفت نہ فرمائیے گا، اس لئے کہ میں چنان چاہتا ہوں، اگر آپ نہیں تھا میں گے تو میں گمراہ ہو جاؤں گا۔ اب اگر میں گمراہ ہو گیا تو آپ کی ذمہ داری ہے، پھر آپ مجھ سے موآخذہ نہ فرمائیے گا۔

روزانہ صبح کے وقت اللہ تعالیٰ سے یہ عہد و پیمان کرو، اور پھر حتی الامکان اپنے عمل کے وقت کوشش کرو، پھر بھی اگر بالفرض بھول چوک سے بتقاضہ بشریت کبیں لڑکھڑا گئے اور اس پر اللہ تعالیٰ سے استغفار کر لیا اور توبہ کر لی تو انشاء اللہ پھر راستے پر آ جاؤ گے۔ لیکن صبح کے وقت یہ عہد و پیمان کرلو۔

### صبح یہ دعا کر لیا کرو

ہمارے حضرت فرمایا کرتے تھے کہ صبح فجر کی نماز کے بعد و ظائف اور ذکر و اذکار سے فارغ ہو کر یہ پڑھ لیا کرو کہ!

إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ  
الْعَلَمِينَ -

اے اللہ! میری نماز، میری عبادت، میرا جینا، میرا مرنا، سب آپ

کے لئے ہے۔ میں اس وقت ارادہ کر رہا ہوں کہ جو کچھ کروں گا سب آپ کی رضا کے لئے کروں گا، لیکن مجھے اپنی ذات پر بھروسہ نہیں، خدا جانے کہاں لڑکھڑا جاؤں، آپ میری مدد فرمائیے۔ یہ کرنے کے بعد پھر کار و بار زندگی کے اندر نکلو، انشاء اللہ پھر اللہ تعالیٰ کی طرف سے مدد ہو گی۔ روزانہ یہ کام کرلو، پھر دیکھو گے کیا سے کیا ہو جائے گا۔ اور اگر پھر کسی جگہ پر لڑکھڑا بھی گئے تو اللہ تعالیٰ سے بات تو کر لی ہے کہ یا اللہ، میرا ثابت قدم رہنا میرے بس سے باہر ہے، تو امید ہے کہ معافی کا سامان ہو ہی جائے گا، اس کے بعد جب دوبارہ اگلے روز صبح بیٹھو تو پہلے استغفار کرلو اور پھر دوبارہ اس عزم کو تازہ کرلو۔

### آج کو گزشتہ کل سے اچھا بناؤ

اور یہ تہیہ کرلو کہ آج میں کل کے مقابلے میں زیادہ بہتر عمل کروں گا، اور آج میں گناہوں سے زیادہ بچنے کی کوشش کروں گا۔ حدیث شریف میں جناب رسول اللہ صلی اللہ علیہ وسلم نے فرمایا کہ جس کا آج اور کل برابر ہو گا وہ شخص بڑے خسارے میں ہے۔ اس لئے کہ اس نے کوئی ترقی نہیں کی، کل کے مقابلے میں آج اس نے کچھ تو ترقی کی ہوتی، کچھ تو آگے بڑھا ہوتا۔ اس لئے حضور اقدس صلی اللہ علیہ وسلم نے یہ دعا تلقین فرمائی کہ یہ دعا کر لیا کرو:

اللَّهُمَّ اجْعَلْ يَوْمَنَا خَيْرًا مِّنْ أَمْسِنَا وَعَذَّنَا خَيْرًا

من یومنا۔

اے اللہ! ہمارے آج کو گزشتہ کل سے بہتر بنا دیجئے  
اور ہمارے آئندہ کل کو آج سے بہتر بنا دیجئے۔

یہ دعا کرو اور عزم اور تہییہ کر کے کام کرو، اور اللہ تعالیٰ سے مدد مانگو  
تو پھر اللہ تعالیٰ مدد فرمائیں گے اور انشاء اللہ رفتہ رفتہ گرتے پڑتے منزل تک  
پہنچ جائیں گے۔ اللہ تعالیٰ مجھے بھی اور آپ سب کو اس پر عمل کرنے کی  
 توفیق عطا فرمائے۔ آمین۔

وَآخِرُ دُعَوَاتِنَا أَنِ الْحَمْدُ لِلّٰهِ رَبِّ الْعَالَمِينَ





# دوسرول کی چیزوں کا استعمال

جسٹر مولانا محمد تقی عثمانی مدظلہم العالی



ضبط و ترتیب  
محمد عبد اللہ بنین

میمن اسلامک پبلشرز

۱۸۸/۱۔ لیاقت آباد، کراچی

مقام خطاب — جامع مسجد بیت المکرم گلشن اقبال سکرچی

وقت خطاب — بعد عصر نماز غرب

تعداد صفحات — ۱

جلد نمبر — ۱۱

بِسْمِ اللّٰهِ الرَّحْمٰنِ الرَّحِيْمِ

## دوسرول کی چیزوں کا استعمال

الحمد لله نحمده و نستعينه و نستغفره و نؤمن به و نتوكل عليه،  
ونعوذ بالله من شرور انفسنا ومن سيئات أعمالنا، من يهدى الله فلا  
مضل له ومن يضلله فلا هادى له، وأشهد ان لا إله إلا الله وحده لا  
شريك له، وأشهد ان سيدنا ونبيانا ومولانا محمداً عبده ورسوله، صلى  
الله تعالى عليه وعلى آله واصحابه وبارك وسلم تسلیماً كثیراً.

اما بعد:

عن مستورد بن شداد رضي الله عنه حدثه ان رسول الله صلى الله  
عليه وسلم قال من اكل برجل مسلم اكلة فإن الله يطعمه مثلها من  
جهنم. ومن كسى ثوباً برجل مسلم فان الله عزوجل يكسوه مثله من  
جهنم. ومن قام برجل مقام سمعة ورياء فان الله يقوم به مقام سمعة  
ورياء يوم القيمة.

(ابوداؤد، كتاب الادب، باب الغيبة)

## دوسرے کو تکلیف دیکر اپنا مفاد حاصل کرنا

حضرت مستورہ بن شداد رضی اللہ عنہ تعالیٰ سے روایت ہے کہ حضور اقدس صلی اللہ علیہ وسلم نے ارشاد فرمایا: جو شخص کسی مسلمان کے ذریعہ کوئی لقمہ کھائے۔ اس کا مطلب یہ ہے کہ کسی مسلمان کی حق طلبی کر کے یا کسی مسلمان کو تکلیف پہنچا کر یا کسی مسلمان کو بدنام کر کے اپنا کوئی مفاد حاصل کرے، جیسے بعض لوگ ایسے ہوتے ہیں کہ ان کی معیشت کا دار و مدار اس پر ہے کہ دوسرے کو تکلیف پہنچا کر اپنے کھانے کا سامان کرتے ہیں، مثلاً رشوت لیکر کھانا کھایا، اب اس نے در حقیقت ایک مسلمان کو ناقص تکلیف پہنچا کر کھانا کھایا۔ اسی طرح اگر کسی کو دھوکہ دیکر اس سے پیسے حاصل کرنے تو اس نے بھی ایک مسلمان کو تکلیف پہنچا کر کھانا کھایا۔

اسی طرح اگر کسی مسلمان کو بدنام کر کے پیسے حاصل کرنے، جیسے آج کل نشر و اشاعت اور پبلیٹی کا زمانہ ہے۔ بعض لوگ ایسے ہیں جنہوں نے نشر و اشاعت کے ذریعہ لوگوں کی بلیک مینگ کو اپنا پیشہ اور ذریعہ آمدی بنایا کر رکھا ہے، اب ایسا شخص دوسرے کو بدنام کر کے پیسے حاصل کرتا ہے اور کھانا کھاتا ہے۔ یہ تمام صورتیں اس حدیث کے مفہوم کے اندر داخل ہیں کہ جو شخص کسی مسلمان کو تکلیف پہنچا کر کھانا کھائے تو جتنا کھانا اس نے اس طریقے سے حاصل کر کے کھایا ہے، اللہ تعالیٰ اس کو اس کھانے کے وزن کے برابر جہنم کے انگارے کھائیں

دوسروں کو تکلیف دے کر لباس یا شہرت حاصل کرنا  
 اسی طرح جو شخص کسی دوسرے مسلمان کو تکلیف پہنچا کر اور اس کی حق تلفی  
 کر کے پیسے کمائے گا اور پھر ان پیسوں سے لباس بنائے گا تو اس کے بدالے میں اللہ  
 تعالیٰ اس کو جہنم کا اتنا ہی لباس پہنانی گے یعنی آگ کے انگاروں کا لباس پہنانی گیں  
 ۔

اسی طرح جو شخص دوسرے مسلمان کو تکلیف پہنچا کر شہرت کے مقام تک  
 پہنچے، جیسے بعض لوگ دوسروں کی برائی کر کے اپنی اچھائی ثابت کرتے ہیں،  
 چنانچہ ایکیش کے دوران لوگ یہ کام کرتے ہیں کہ انتخابی جلسوں میں دوسروں کی  
 خرابی بیان کر کے اپنی اچھائی بیان کرتے ہیں، ایسے لوگوں کو اللہ تعالیٰ قیامت کے  
 دن بدنامی کے مقام پر کھڑا کریں گے۔ یہاں دنیا میں تو اس نے نیک شہرت  
 حاصل کر لی، لیکن اس کے نتیجے میں اللہ تعالیٰ وہاں اس کو نبڑی شہرت عطا فرمائیں  
 گے، اور برسر عام اس کو رسوا کریں گے کہ یہ وہ شخص ہے جس نے مسلمان کو  
 تکلیف پہنچا کر شہرت کا مقام حاصل کیا تھا۔

اس حدیث سے آپ اندازہ لگائیں کہ کسی مسلمان کو تکلیف پہنچانا اور اس  
 کے حق کو پامال کرنا کتنا خطرناک کام ہے اور یہ کتنی نبڑی بلا ہے۔ اس لئے میں بار بار  
 یہ عرض کرتا ہوں کہ ہر شخص اپنے بر تاؤ اور اپنے طرز عمل میں اس بات کو  
 مد نظر رکھے کہ کہیں ایسا نہ ہو کہ دوسرے کا حق پامال ہو جائے اور پھر قیامت کے  
 روز اللہ تعالیٰ اس کا حساب ہم سے لے۔ اللہ تعالیٰ ہم سب کو اس سے محفوظ  
 رکھے۔ آمین۔

## دوسرے کی چیز لینا

ایک اور حدیث میں حضور اقدس صلی اللہ علیہ وسلم نے ارشاد فرمایا کہ تم میں سے کوئی شخص اپنے کسی ساتھی یا دوست کا سامان نہ مذاق میں لے اور نہ سنبھیگی میں لے۔ ایک چیز دوسرے کی ملکیت ہے تو آپ کے لئے یہ جائز نہیں کہ اس کی اجازت بلکہ اس کی خوشی کے بغیر وہ چیز استعمال کریں یا اس کو قبضہ میں لیں، نہ تو سنبھیگی میں ایسا کرنا جائز ہے اور نہ ہی مذاق میں ایسا کرنا جائز ہے، چاہے وہ دوسرا شخص تمہارا قریبی دوست اور رشتہ دار ہی کیوں نہ ہو لیکن اس کی چیز کو اس کی اجازت اور اس کی خوشی کے بغیر استعمال کرنا ہرگز جائز نہیں۔

## خوش دلی کے بغیر دوسرے کی چیز حلال نہیں

ایک اور حدیث میں جناب رسول اللہ صلی اللہ علیہ وسلم نے ارشاد فرمایا:

”لا يحل مال امرى مسلم إلا بطيب نفس منه.“

کسی بھی مسلمان کا کوئی مال اس کی خوش دلی کے بغیر دوسرے کے لئے حلال نہیں۔ اس حدیث میں حضور اقدس صلی اللہ علیہ وسلم نے اجازت کا لفظ استعمال نہیں فرمایا بلکہ خوش دلی کا لفظ استعمال فرمایا، مثلاً آپ نے کسی شخص سے ایسی چیز مانگ لی کہ اس کا دل تو نہیں چاہ رہا ہے لیکن مروت کے دباو میں آکر اس نے وہ چیز دیدی اور اندر سے اس کا دل خوش نہیں ہے، اس صورت میں اگر آپ اس کی چیز استعمال کریں گے تو آپ کے لئے اس کا استعمال کرنا جائز نہیں ہو گا، اس لئے کہ آپ نے اس کا مال اس کی خوشی کے بغیر لے لیا۔

## ”مولویت“ بیچنے کی چیز نہیں

حکیم الامت حضرت مولانا اشرف علی صاحب تھانوی رحمۃ اللہ علیہ اپنے کسی استاذ یا شیخ کا واقعہ نقل کرتے ہوئے فرماتے ہیں کہ ایک مرتبہ وہ کسی دکان پر کوئی چیز خریدنے گئے، اور انہوں نے اس چیز کی قیمت پوچھی، دکاندار نے قیمت بتادی، جس وقت قیمت ادا کرنے لگے تو اس وقت ایک اور صاحب وہاں پہنچ گئے جو ان کے جانے والے تھے، وہ دکاندار ان کو نہیں جانتا تھا کہ یہ فلاں مولانا صاحب ہیں، چنانچہ ان صاحب نے دکاندار سے کہا کہ یہ فلاں مولانا صاحب ہیں، لہذا ان کے ساتھ رعایت کریں۔ حضرت مولانا نے فرمایا کہ:

میں اپنے مولوی ہونے کی قیمت نہیں لینا چاہتا، اس چیز کی جو اصل قیمت ہے وہی مجھ سے لے لو۔ اس لئے کہ پہلے جو قیمت تم نے بتائی تھی، اس قیمت پر تم خوشدلي سے یہ چیز دینے کے لئے تیار تھے، اب اگر دوسرے آدمی کے کہنے سے تم نے رعایت کر دی اور دل اندر سے مطمئن نہیں ہے تو اس صورت میں وہ خوشدلي سے دینا نہیں ہو گا، اور پھر میرے لئے اس چیز میں برکت نہیں ہو گی اور اس کا لینا بھی میرے لئے حلال نہیں ہو گا، لہذا جتنی قیمت تم نے لگائی ہے اتنی قیمت لے لو۔

اس واقعہ سے اس طرف اشارہ فرمادیا کہ ”یہ ”مولویت“ بیچنے کی چیز نہیں“ کہ بازار میں اس کو بیچا جائے کہ لوگ اس کی وجہ سے اشیاء کی قیمت کم کر دیں۔

### امام ابو حنیفہؓ کی وصیت

بلکہ حضرت امام ابو حنیفہ رحمۃ اللہ علیہ نے جن کے ہم سب مقلد ہیں، اپنے شاگرد حضرت امام ابو یوسف رحمۃ اللہ علیہ کو یہ وصیت فرمائی کہ:  
 جب تم کوئی چیز خریدو یا کرایہ پرو تو جتنا کرایہ اور جتنی قیمت عام لوگ دیتے ہیں، تم اس سے کچھ زیادہ دیدو، کہیں ایسا نہ ہو کہ تمہارے کم دینے کی وجہ سے علم اور دین کی بے عرتی اور بے تو قیری ہو۔

جن حضرات کو اللہ تعالیٰ نے احتیاط کا یہ مقام عطا فرمایا ہے وہ اس حد تک رعایت فرماتے ہیں کہ دوسرے کی چیز کہیں اس کی خوش دلی کے بغیر ہمارے پاس نہ آجائے۔ مثلاً آپ نے کسی سے کوئی چیز مانگ لی تو مانگنے سے پہلے ذرا یہ سوچو کہ اگر تم سے کوئی دوسرا شخص یہ چیز مانگتا تو کیا تم خوش دلی سے اس کو دینے پر راضی ہو جاتے؟ اگر تم خوش دلی سے راضی نہ ہوتے تو پھر وہ چیز دوسرے سے بھی مت مانگو۔ اس لئے کہ ہو سکتا ہے کہ مردود کے دباؤ میں آکر وہ شخص تمہیں وہ چیز دیے گے لیکن اس کا دل اندر سے راضی نہ ہو، اور اس کے نتیجے میں تم نبی کریم صلی اللہ علیہ وسلم کے اس ارشاد کا مصدق بن جاؤ کہ کسی مسلمان کا مال اس کی خوش دلی کے بغیر حلال نہیں۔

حضرور صلی اللہ علیہ وسلم کی احتیاط کا ایک واقعہ

جناب رسول اللہ صلی اللہ علیہ وسلم کا کیا عالی مقام تھا کہ آپ نے اس حد

تک احتیاط فرمائی کہ ایک مرتبہ آپ صلی اللہ علیہ وسلم حضرت فاروق اعظم رضی اللہ تعالیٰ عنہ سے فرمانے لگے کہ اللہ تعالیٰ نے تمہارے لئے جو محل جنت میں بنایا ہے، وہ میں نے اپنی آنکھوں سے دیکھا ہے، اور وہ محل اتنا شامدرا تھا کہ میرا دل چاہا کہ میں اس محل کے اندر چلا جاؤں، لیکن جب میں نے اندر جانے کا ارادہ کیا تو مجھے تمہاری غیرت یاد آگئی، مطلب یہ تھا کہ اللہ تعالیٰ نے تمہیں بڑی غیرت بخشی ہے، اگر کوئی دوسرا شخص تمہارے گھر کے اندر اجازت کے بغیر داخل ہو تو تمہیں غیرت آتی ہے، اس لئے میں نے یہ سوچا کہ تمہارے بغیر اس میں داخل نہیں ہوتا چاہئے، لہذا میں داخل نہ ہوا۔ حضرت فاروق اعظم رضی اللہ تعالیٰ عنہ یہ سن کر روپڑے اور فرمایا: او علیکَ اغفارُ يا رسولَ اللهِ؟۔ یا رسول اللہ! میرے ماں باپ آپ پر قربان ہوں، کیا میں آپ سے غیرت کروں گا؟۔

### امت کے لئے سبق

اب آپ اندازہ لگائیں کہ سرکار دو عالم صلی اللہ علیہ وسلم جانتے ہیں کہ فاروق اعظم جیسا انسان وہ اپنی جان، اپنا مال، اپنی عزت و آبرو، اپنا سب کچھ آپ پر قربان کرنے کے لئے تیار ہیں، ان کے پاس اگر کوئی بڑی سے بڑی نعمت ہو اور وہ نعمت جناب رسول اللہ صلی اللہ علیہ وسلم کے استعمال میں آجائے تو وہ اس کو اپنے لئے باعث فخر سمجھیں گے، لیکن اس کے باوجود آپ ان کے محل میں داخل نہیں ہونے، جب کہ وہ جگہ بھی جنت کی جگہ تھی جو تکلیف کی جگہ نہیں ہوتی۔ لیکن علماء کرام نے فرمایا ہے کہ اس حدیث سے در حقیقت سرکار دو عالم صلی اللہ علیہ

وسلم امت کو یہ سبق دینا چاہتے ہیں کہ دیکھو! میں بھی اپنے ایسے فد اکار اور جانش  
صحابی کے گھر میں اس کی اجازت کے بغیر داخل نہیں ہوا، تو تم لوگوں کے لئے  
عام حالات میں دوسروں کی چیز اس کی خوشی اور اجازت کے بغیر استعمال کرنا  
کیسے جائز ہو گا۔

### سلام کے جواب کے لئے تیم کرنا

اللہ تعالیٰ ہمارے محدثین عظام اور فقہاء کرام رحمہم اللہ کی قبروں کو نور سے  
بھردے، آمین۔ یہ حضرات ہمارے لئے عجیب ذخیرہ چھوڑ گئے ہیں۔ چنانچہ ایک  
صحابی نے ایک حدیث بیان فرمائی کہ حضور اقدس صلی اللہ علیہ وسلم ایک مرتبہ  
ایک راستے میں گزر رہے تھے، ایک صحابی نے آپ کو دیکھ کر آپ کو سلام کیا۔ یہ  
ابتداء اسلام کا زمانہ تھا، اور اس وقت اللہ تعالیٰ کاتام وضو کے بغیر لینا مکروہ تھا، اور  
”سلام“ بھی اللہ کے اسماء حسنی میں سے ہے، اس وقت حضور اقدس صلی اللہ علیہ  
وسلم وضو سے نہیں تھے، اب اگر اس حالت میں ”وعلیکم السلام“ فرماتے تو اللہ  
تعالیٰ کاتام وضو کے بغیر لینا ہو جاتا، اس لئے آپ صلی اللہ علیہ وسلم نے وضو کے  
بغیر تام لئے سے بچنے کے لئے یہ کیا کہ قریب میں جو مکان تھا، اس کی دیوار سے  
تیم فرمایا اور پھر آپ نے ”وعلیکم السلام ورحمة اللہ و برکاتہ“ کہہ کر جواب دیا۔

### علماء کا احادیث سے مسائل کا نکالنا

ان صحابی نے یہ حدیث بیان فرمادی، لیکن فقہاء کرام کا معاملہ ایسا ہے کہ  
ایک ایک حدیث سے امت کے لئے کیا کیا ہدایات انکل رہی ہیں، ان کے نکلنے

میں لگ جاتے ہیں۔ احادیث سے احکام نکالنے کا جب میں تصور کرتا ہوں تو میرے سامنے یہ منظر آ جاتا ہے کہ جب کوئی ہوائی جہاز کسی ایز پورٹ پر اترتا ہے تو جیسے ہی وہ اترتا ہے فوراً تمام لوگ اپنی اپنی ڈیوبٹیاں انجمام دینا شروع کر دیتے ہیں، کوئی اس کی صفائی کر رہا ہے، کوئی اس میں پڑول بھر رہا ہے، کوئی مسافروں کو اتار رہا ہے، کوئی کھانا چڑھا رہا ہے، سب لوگ اپنے اپنے کاموں میں لگ جاتے ہیں۔ اسی طرح جب سر کار دو عالم صلی اللہ علیہ وسلم کی کوئی حدیث سامنے آتی ہے تو امت کے علماء بھی مختلف جمتوں سے اس حدیث پر کام کرنے میں لگ جاتے ہیں، کوئی اس حدیث کی سند کی چھان بیٹن کر رہا ہے کہ اس کی سند صحیح ہے یا نہیں؟ کوئی راویوں کی جانچ پڑھاں کر رہا ہے، کوئی اس حدیث سے نکلنے والے احکام بتا رہا ہے کہ اس حدیث سے کیا کیا احکام نکل رہے ہیں، کیا کیا رہنمائی اس سے حاصل ہو رہی ہے۔ تو حضرات فقہاء کرام کا کام یہ ہے کہ جب کوئی حدیث ان کے سامنے آتی ہے تو اس حدیث کے ایک ایک جزو کی بال کی کھال نکال کر احکام مستنبط فرماتے ہیں۔

### بُلْبُلِ والی حدیث سے ۱۰ اسائل کا استنباط

یاد آیا کہ شاہ عبدالزمدی میں حدیث ہے کہ حضرت اس رَعْنَی اللہ تعالیٰ عنہ کے ایک چھوٹے بھائی تھے، جو بچے تھے، انہوں نے ایک بُلْبُل پال رکھا تھا، وہ بُلْبُل مر گیا، حضور اقدس صلی اللہ علیہ وسلم ایک دن ان کے پاس تشریف لے گئے تو اس بچے سے آپ نے پوچھا:

یا أبا عمیر ما فعل النَّفِير؟

اے ابو عمر! تم نے وہ جو بلبل پال رکھا تھا، اس کا کیا ہوا؟ صرف ایک اس حدیث سے حضرات فقہاء کرام نے ایک سو دس (۱۰) فقہی مسائل نکالے ہیں۔ اور ایک محدث نے اس ایک حدیث کی تشریح اور اس سے نکلنے والے احکام پر مستقل کتاب لکھی ہے۔

**سلام کے جواب کے لئے تیم کرنا جائز ہے**

بہر حال، ان صحابی کے سلام کے جواب کے لئے آپ نے پہلے تیم فرمایا پھر سلام کا جواب دیا۔ اس حدیث سے بھی فقہاء کرام نے بہت سے مسائل نکالے ہیں۔ چنانچہ اس حدیث سے فقہاء نے ایک مسئلہ یہ نکالا ہے کہ جس کام کے لئے وضو کرنا واجب نہیں بلکہ مستحب ہے تو اس کام کے لئے وضو کے بجائے تیم کرنا جائز ہے۔ مثلاً دعا کرنے کے لئے اللہ تعالیٰ نے وضو کو ضروری اور واجب قرار نہیں دیا، بلکہ اللہ تعالیٰ نے اپناد روازہ کھٹکھٹا نے اور دعا کرنے کو آسان کر دیا کہ اس کے لئے وضو کی شرط نہیں رکھی بلکہ پاکی کی شرط بھی نہیں رکھی، لہذا اگر کوئی شخص جنابت اور نتاپاکی کی حالت میں بھی دعا کرنا چاہے تو کر سکتا ہے۔ لیکن بہتر اور مستحب یہ ہے کہ آدمی دعا کرتے وقت باوضو ہو اور اگر وضو کا موقع نہ ہو تو تیم کر لے، کیونکہ تیم کر کے دعا کرنا بے وضو دعا کرنے سے بہتر ہے۔ اگرچہ اس تیم سے نماز پڑھنا اور ایسے کام کرنا جائز نہیں ہو گا جن کے لئے وضو کرنا واجب ہے، لیکن اس تیم سے دعا کر سکتا ہے۔

## ذکر کے لئے تیم کرنا

مثلاً کوئی شخص ذکر کرتا چاہتا ہے یا تسبیح پڑھنا چاہتا ہے تو اللہ تعالیٰ نے اپنام لینا اتنا آسان فرمادیا ہے کہ اس کے لئے وضو کی شرط نہیں، البتہ باوضو ہو کر ذکر کرنام مستحب ہے، لہذا اگر وضو کرنے کا موقع نہیں ہے اور ذکر کرتا چاہتا ہے تو کم از کم یہ کرے کہ تیم کر کے ذکر کر لے، کیونکہ تیم کر کے ذکر کرتا بے وضو ذکر کرنے سے بہتر ہے۔ البتہ اس تیم سے کسی قسم کی نماز پڑھنا جائز نہیں ہو گا۔

## دوسرے کی دیوار سے تیم کرنا

فقہاء کرام نے اس حدیث سے دوسرا مسئلہ یہ نکالا ہے کہ حضور اقدس صلی اللہ علیہ وسلم نے دیوار سے تیم فرمایا اور وہ کسی دوسرے شخص کے گھر کی دیوار تھی، تو اب سوال یہ ہے کہ آپ صلی اللہ علیہ وسلم نے دوسرے شخص کے گھر کی دیوار کو اس کی اجازت کے بغیر تیم کے لئے کیسے استعمال فرمایا؟ اس لئے کہ دوسرے کی چیز اس کی اجازت اور اس کی خوشی کے بغیر استعمال کرتا جائز نہیں ہے۔ فقہاء کرام نے یہ سوال اٹھایا، وہ بھی جناب رسول اللہ صلی اللہ علیہ وسلم کے بارے میں اٹھایا کہ آپ نے وہ دیوار کس طرح استعمال فرمائی۔

پھر فقہاء کرام نے اس کا جواب بھی خود دیا، کہ بات دراصل یہ تھی کہ مکان کے باہر کی دیوار سے تیم کرنے کی صورت میں یہ بات سو فیصد یقینی تھی کہ کوئی بھی آپ کو اس عمل سے منع نہ کرتا، اس لئے آپ کے لئے اس دیوار سے تیم کرنا جائز تھا۔ لہذا جبال اس بات کا سو فیصد مکمل یقین ہو کہ دوسرے شخص نہ

صرف یہ کہ اس کو استعمال کرنے کی اجازت دیگا بلکہ وہ خوش ہو گا تو اس صورت میں اس چیز کا استعمال کر لینا جائز ہے۔ اب آپ اندازہ لگائیں کہ فقہاء کرام نے کتنی بار یہ بات کو پکڑ لیا۔

### کسی قوم کی کوڑی کو استعمال کرنا

فقہاء کرام نے یہی سوال ایک اور حدیث پر بھی اٹھایا ہے، وہ حدیث شریف یہ ہے کہ ایک مرتبہ حضور اقدس صلی اللہ علیہ وسلم کہیں تشریف لے جا رہے تھے، آپ کو پیشاب کرنے کی حاجت ہوئی، ایک جگہ پر کسی قوم کی "کوڑی" تھی، جہاں لوگ اپنا کپڑا ڈالتے تھے، اس "کوڑی" پر آپ نے پیشاب کیا۔ حدیث کے الفاظ یہ ہیں کہ "اتی سُبَاطَةُ قَوْمٍ" یعنی کسی قوم کے کوڑا ڈالنے کی جگہ پر آپ پہنچ۔ اب فقہاء نے اس پر سوال اٹھایا ہے کہ وہ کوڑا ڈالنے کی جگہ کسی قوم کی ملکیت تھی تو آپ نے اس کو ان کی اجازت کے بغیر کیے استعمال فرمالیا؟ پھر خود ہی فقہاء نے اس کا جواب بھی دیا کہ دراصل وہ عام استعمال کی جگہ تھی اور اسی مقصد کے لئے وہ جگہ چھوڑی گئی تھی، لہذا کسی شخص کی ملکیت میں کوئی خلل ڈالنے کا سوال پیدا نہیں ہوتا۔

### میزبان کے گھر کی چیز استعمال کرنا

اس سے آپ اندازہ لگائیں کہ شریعت میں کسی دوسرے شخص کی چیز کو استعمال کرنے کے بارے میں کتنی حساسیت پائی جاتی ہے۔ مثلاً ہم دوسرے شخص کے گھر مہمان بن کر گئے، اب اگر اس کے گھر کی کوئی چیز آپ کو استعمال کرنی ہے

تو استعمال کرنے سے پہلے ذرا یہ سوچوں کہ میرے لئے اس کا استعمال جائز ہے یا نہیں؟ اور یہ سوچوں کہ میرے استعمال کرنے سے میرا بان خوش ہو گیا اس کے دل میں تنگی پیدا ہو گی؟ اگر اس کے دل میں تنگی پیدا ہونے کا ذرا بھی اندیشہ ہو تو اس صورت میں اس چیز کو آپ کے لئے استعمال کرنا جائز نہیں۔

ہمارے معاشرے میں اس بارے میں بہت بے احتیاطی پائی جاتی ہے، چنانچہ ہوتا یہ ہے کہ دوست کے گھر میں چلے گئے اور سوچا کہ یہ تو ہمارا بے تکلف دوست ہے، اب دوستی اور بے تکلفی کی مد میں اس کو لوٹا شروع کر دیا اور اس کی چیزوں کو استعمال کرنا شروع کر دیا۔ یہ جائز نہیں، کیونکہ حضور اقدس صلی اللہ علیہ وسلم نے صاف صاف فرمادیا کہ مذاق میں بھی دوسرا کی چیز اٹھا کر استعمال کرنا جائز نہیں، تو پھر سجیدگی میں کیسے جائز ہو سکتا ہے۔ لہذا ہمیں اس بات کا جائزہ لینا چاہئے کہ ہم بے تکلفی کی آڑ میں کہاں کہاں حضور اقدس صلی اللہ علیہ وسلم کے اس حکم کی خلاف ورزی کر رہے ہیں۔

### بیٹے کے کمرے میں داخل ہونے کے لئے اجازت

میرے والد ماجد حضرت مولانا مفتی محمد شفیع صاحب رحمۃ اللہ علیہ کا ساری عمر یہ معمول ہم نے دیکھا کہ جب کبھی آپ کسی کام سے اپنی اولاد کے کمرے میں داخل ہونے کا ارادہ فرماتے تو داخل ہونے سے پہلے اجازت لیتے، حالانکہ وہ کمرہ ہماری ملکیت نہیں ہوتا تھا، انہی کی ملکیت ہوتا تھا، اس کے باوجود پہلے اجازت لیتے کہ اندر آ جائیں۔ اور اگر کبھی حضرت والد صاحب کو وہ چیز استعمال کرنے کی

ضرورت پیش آئی جو ہمارے استعمال میں ہے، تو ہمیشہ پہلے پوچھ لیتے کہ یہ تمہاری چیز میں استعمال کروں؟ اب آپ اندازہ لگائیں کہ ایک باپ اپنے بیٹے سے پوچھ رہا ہے کہ میں تمہاری چیز استعمال کروں؟ حالانکہ حدیث شریف میں حضور اقدس صلی اللہ علیہ وسلم نے فرمایا: "اُنْ وَمَالِكُ لَا يُكَبِّرُ" یعنی تم خود اور تمہارا مال سب تمہارے باپ کا ہے، لیکن اس کے باوجود اس درجہ احتیاط تھی کہ بیٹے سے پوچھ کر اس کی چیز استعمال فرمادے ہیں، تو جب اپنی اولاد کی چیز استعمال کرنے میں یہ احتیاط ہوتی چاہئے تو جن کے ساتھ یہ رشتہ نہیں ہے، ان کی چیزوں کو ان کی اجازت کے بغیر استعمال کرنا کتنی عجین بات ہے۔

### اطلاع کے بغیر دوسرے کے گھر جانا

یہ تمام چیزیں ہم نے اپنے دین سے خارج کر دی ہیں، بس آج کل تو عبادات کا اور نماز روزے کا نام دین کجھ لیا ہے، اور اس سے آگے جو معاملات ہیں ان کو ہم نے دین سے خارج کر دیا ہے۔ مثلاً کسی دوسرے کے گھر میں اطلاع کے بغیر کھانتے کے وقت پہنچ جاتا ہے اس کے خلاف ہے۔ جیسے آج کل ہوتا ہے کہ پیر صاحب اپنے مریدوں کا اشکر لے کر کسی مرید پر حملہ آور ہو گئے، اور پیر صاحب کے ذہن میں یہ ہے کہ یہ تو ہمارا مرید ہے۔ لہذا اس کو توہر حال میں ہماری خاطر تواضع کرنی ہی کرنی ہے۔ یہ میں آپ کو آنکھوں دیکھا واقعہ بتارہا ہوں۔ اب وہ مرید بیچارہ پر بیٹھا کر جیسے وقت پر میں کیا انتظام کروں، اتنی بڑی فونج آگئی ہے اس کے لئے کہاں سے تواضع کا انتظام کروں؟۔ اب دیکھئے!

نمازیں بھی ہو رہی ہیں، تجد، اشراق، چاشت، ذکر و اذکار، سب عبادات ہو رہی ہیں، اور پیر صاحب بنے ہوئے ہیں۔ لیکن بغیر اطلاع کے مرید کے گھر پہنچ گئے۔ یاد رکھئے! یہ اس حدیث کے اندر داخل ہے جس میں حضور اقدس صلی اللہ علیہ وسلم نے فرمایا: "لا يحل مال امرئ مسلم الا بطيب نفس منه" لیکن پیر صاحب کو اس کی کوئی پرواہ نہیں کہ اس سے مرید کو تکلیف ہو رہی ہے یا پریشانی ہو رہی ہے، یا اس کامال اس کی خوش دلی کے بغیر حاصل کیا جا رہا ہے۔ آج ہمارے معاشرے میں یہ باتیں پھیل گئی ہیں اور اس کو دین کا حصہ ہی نہیں سمجھتے۔ اللہ تعالیٰ ہم سب کو دین کی صحیح فہم عطا فرمائے اور ہر چیز کو اس کے مقام پر رکھنے کا ذوق عطا فرمائے کہ جس چیز کا جو مقام ہے اسی کے مطابق اس پر عمل ہو۔

### خوش دلی کے بغیر چندہ لینا

اسی طرح آج کل چندہ کا مسئلہ ہے، یہ چندہ خواہ کسی بھی نیک مقصد کے لئے ہو، چاہے مدرسے کے لئے ہو، چاہے مسجد کے لئے ہو، یا جہاد کے لئے ہو، یا تبلیغ کے لئے ہو، لیکن اگر چندہ کرتے وقت کسی موقع پر ذرا سا بھی دباؤ کا عنصر آجائے گا تو وہ چندہ حرام ہو جائے گا۔ حضرت مولانا اشرف علی صاحب تھانوی رحمۃ اللہ علیہ کا اس موضوع پر مستقل رسالہ ہے، جس میں انہوں نے فرمایا کہ آج کل جو چندہ کا طریقہ ہے کہ بڑی شخصیات اپنی شخصیت کا دباؤ ڈال کر چندہ صول کرتے ہیں، کیونکہ اگر مدرسے کے کسی معمولی سفیر کو چندہ کے لئے بھیجا جائے گا تو چندہ کم و صول ہو گا، لہذا اسی ہر اور صاحب حدیث کو چندہ کے لئے

بھیجا جائے، اس کا نتیجہ یہ ہوتا ہے کہ جس کے پاس وہ صاحب حیثیت چندہ کے لئے پہنچ گا تو وہ یہ سوچے گا کہ اتنا بڑا آدمی میرے پاس آیا ہے تواب تھوڑے پیسے کیا دوں، چنانچہ وہ زیادہ پیسے دیگا۔ حضرت تھانوی رحمۃ اللہ علیہ فرماتے ہیں کہ یہ درحقیقت شخصیت کا دباؤ ڈالنا ہے، اور شخصیت کا دباؤ ڈال کر جو چندہ وصول کیا جائے گا وہ خوش دلی کا چندہ نہیں ہو گا، اور جب وہ چندہ خوش دلی کا نہیں ہے تو وہ حرام ہے اور اس حدیث کے تحت داخل ہے جس میں آپ نے فرمایا: ”لا یحل مال امرئی مسلم إلا بطیب نفس منه“

### عام مجتمع میں چندہ کرنا

اسی طرح عام مجتمع کے اندر چندہ کا اعلان کر کے وہیں چندہ جمع کیا جا رہا ہے، اب جو صاحبِ حیثیت اس مجتمع کے اندر بیٹھا ہے، وہ سوچ رہا ہے کہ سب لوگ تو چندہ دے رہے ہیں، اگر میں چندہ نہیں دوں گا تو میری ناک کٹ جائے گی، اور اگر تھوڑا چندہ دوں گا تو بھی بے عزتی ہو جائے گی، لہذا مجھے زیادہ دینا چاہئے۔ اب اس دباؤ میں آکر اس نے زیادہ چندہ دیدیا۔ یاد رکھئے! اس دباؤ میں آکر جو چندہ دیگا وہ خوش دلی کا چندہ نہیں ہے اور اس حدیث کے تحت داخل ہے جس میں حضور اقدس صلی اللہ علیہ وسلم نے فرمایا: ”لا یحل مال امرئی مسلم إلا بطیب نفس منه“ اسی لئے حضرت تھانوی رحمۃ اللہ علیہ کا اپنے متعلقین کے لئے عام معمول یہ تھا کہ عام مجتمع میں چندہ کرنے کی اجازت نہیں تھی، اس لئے کہ اس میں لوگ شرما حضوری میں اور مرقت میں آکر چندہ دی دیتے ہیں جو حائز اور حلال

نہیں۔

## غزوہ تبوک کے واقعہ سے اشکال اور اس کا جواب

حضرت تھانوی رحمۃ اللہ علیہ کی یہ بات میں نے ایک مرتبہ بیان کی تو ایک صاحب نے کہا کہ حضور اقدس صلی اللہ علیہ وسلم نے بھی غزوہ تبوک کے موقع پر جمع میں چندہ کیا تھا۔ جب غزوہ تبوک میں ضرورت پیش آئی تو آپ نے کھڑے ہو کر اعلان فرمایا کہ اس وقت جہاد کے لئے سامان کی شدید ضرورت ہے، جو شخص بھی اس میں خرچ کرے گا اس کو یہ ثواب ملے گا، چنانچہ حضرت ابو بکر صدیق رضی اللہ تعالیٰ عنہ یہ اعلان سن کر گھر کا سارا مال لیکر آگئے تھے۔ اس سے معلوم ہوا کہ حضور اقدس صلی اللہ علیہ وسلم نے بھی جمع میں چندہ کا اعلان فرمایا۔ اس کا جواب یہ ہے کہ حضور اقدس صلی اللہ علیہ وسلم نے یہ نہیں فرمایا تھا کہ اسی وقت اور اسی جگہ پر چندہ کرو، بلکہ آپ نے یہ اعلان فرمادیا تھا کہ اتنی ضرورت ہے، جو شخص بھی اپنی سہولت کے مطابق جس وقت جتنا چاہے لا کر دے دے، چنانچہ صحابہ کرام بعد میں اشیاء لا لا کر جمع کرتے رہے۔ یہ اعلان نہیں تھا کہ ابھی اور نہیں جمع کرو۔

دوسرے جواب یہ ہے کہ صحابہ کرام کے حالات کو ہم اپنے حالات پر کہاں قیاس کر سکتے ہیں۔ اللہ تعالیٰ نے صحابہ کرام کے اخلاق ایسے مصافی مزکی اور محلی فرمادیے تھے کہ ان میں سے کوئی بھی ایسا نہیں تھا جو محض دکھاوے کی خاطر چندہ دے، اللہ کے لئے چندہ دینا ہوتا دیتے، نہ دینا ہوتا تو نہ دیتے۔ ہمارے معاشرے

کے لوگ دباؤ میں آ جاتے ہیں، اور اس دباؤ کی نتیجے میں شرماشیری میں دینے پر مجبور ہو جاتے ہیں۔ لہذا آج کل کے حالات کو صحابہ کرام کے حالات پر قیاس نہیں کیا جاسکتا۔ اسلئے حضرت تھانوی رحمۃ اللہ علیہ فرماتے ہیں کہ عام مجع میں اس طرح چندہ کرنا جس طرح عام دستور ہے، یہ جائز نہیں، کیونکہ ایسے چندے میں خوشی کا غضیر مفقود ہوتا ہے۔

### چندہ کرنے کا صحیح طریقہ

چندہ کرنے کا صحیح طریقہ یہ ہے کہ آپ لوگوں کو متوجہ کر دیں کہ یہ ایک ضرورت ہے اور دین کا صحیح مصرف ہے اور اس میں دینے میں ثواب ہے۔ لہذا جو چاہے اپنی خوشی کے ساتھ جب چاہے اس ضرورت کو پورا کرنے کے لئے اور ثواب کے حصول کے لئے چندہ دیدے۔ یہ تمام احکام اسی حدیث سے نکل رہے ہیں کہ کوئی شخص دوسرے کامال اور دوسرے کامان نہ تو سنجیدگی میں لے اور نہ مذاق میں لے۔

### عاریت کی چیز جلدی واپس نہ کرنا

پھر حدیث میں ایک جملہ یہ ارشاد فرمایا کہ: ”فإذا أخذ أحدكم عصى صاحبه فليرد لها إلينه“ یعنی اگر تم نے کسی وقت دوسرے کی لاخی بھی لے لی ہے تو اس کو واپس کر دے۔ مطلب یہ ہے کہ اگر تم نے کوئی چیز عاریت اس تعامل کے لئے لے لی ہے اور اس نے خوش دلی سے تمہیں دیدی ہے، خوش دلی سے اس نے وہ چیز دیکر کوئی جرم نہیں کیا، لہذا جب تمہاری وہ ضرورت پوری ہو جائے

جس ضرورت کے لئے تم نے وہ چیزیں تھیں تو پھر اس چیز کو جلد از جلد واپس لوٹاؤ۔ اس بارے میں بھی ہمارے یہاں کو تاہیاں اور غلطیں ہوتی ہیں۔ ایک چیز کسی ضرورت کی وجہ سے کسی سے لے لی تھی، اب وہ گھر میں پڑی ہے، واپس کرنے کی فکر نہیں۔ ارے بھائی! جب تمہاری ضرورت پوری ہو گئی تو اب واپس کرو، اب جس شخص کی وہ چیز ہے ہو سکتا ہے کہ اس کو استعمال کرنے کی ضرورت ہو، لیکن وہ مانگتے ہوئے شر ماتا ہو کہ اس کے پاس جا کر وہ چیز کیماں گوں۔ اب اگر تم اس چیز کو استعمال کرو گے تو تم اس کی خوش دلی کے بغیر استعمال کرو گے، لہذا یہ استعمال کرنا تمہارے لئے حرام ہے۔

### کتاب لے کر واپس نہ کرنا

اسی طرح ہمارے معاشرے میں یہ مسئلہ باقاعدہ گھر لیا گیا ہے کہ کتاب کی چوری، یہ کوئی چوری نہیں ہوتی یعنی اگر کسی دوسرے سے کتاب پڑھنے کے لئے لے لی تو اس کتاب کو واپس کرنے کی کوئی ضرورت نہیں۔ لہذا مطالعے کے بعد کتاب گھر میں پڑی ہے، اس کی واپسی کی کوئی فکر نہیں ہوتی۔ جبکہ حضور صلی اللہ علیہ وسلم کا یہ ارشاد ہے کہ جب تم نے دوسرے کی کوئی چیز لی ہو تو اس کو واپس کرنے کی فکر کرو اور جلد از جلد اس کو اصل مالک تک واپس پہنچاو۔

اللہ تعالیٰ ہم سب کو حضور اقدس صلی اللہ علیہ وسلم کے ان ارشادات پر عمل کرنے کی توفیق عطا فرمائے۔ آمين

و آخر دعوانا ان الحمد لله رب العالمين



# خاندانی اختلافات کے اسباب اور ان کا حل

پہلا سبب

جسٹر مولانا محمد تقی عثمانی مدظلہم العالی



مشیط و ترتیب  
محمد عبد اللہ بن عین

میمن اسلامک پبلیشورز

۱۸۸۱۔ یا ات آباد، کراچی

مقام خطاب — جامع مسجد دارالعلوم کراچی

وقت خطاب — بعد عصر رامغرب

نعداد صفات — ۳۲

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## خاندانی اختلافات اور ان کا حل

---

الْحَمْدُ لِلَّهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَ نَتَوَكَّلُ عَلَيْهِ وَ نَعُوذُ بِاللَّهِ مِنْ شُرُورِ  
أَنفُسِنَا وَ مِنْ سَيِّئَاتِ أَعْمَالِنَا ، مَنْ يَهْدِهِ اللَّهُ فَلَا  
مُضِلٌّ لَهُ وَ مَنْ يُضْلِلُهُ فَلَا هَادِيَ لَهُ وَ أَشْهَدُ أَنَّ لَا  
إِلَهَ إِلَّا اللَّهُ وَ حُدَّةٌ لَا شَرِيكَ لَهُ وَ أَشْهَدُ أَنَّ  
سَيِّدَنَا وَ نَبِيَّنَا وَ مَوْلَانَا مُحَمَّداً عَبْدُهُ وَ رَسُولُهُ  
صَلَّى اللَّهُ تَعَالَى عَلَيْهِ وَ عَلَى آلهِ وَ أَصْحَابِهِ  
وَ بَارَكَ وَ سَلَّمَ تَسْلِيْمًا كَثِيرًا كَثِيرًا -

أَمَّا بَعْدُ! عن أَبِي الدَّرْدَاء رَضِيَ اللَّهُ تَعَالَى عَنْهُ  
عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِلَّا  
أَخْبَرْتُكُمْ بِأَفْضَلِ مَنْ دَرَجَةُ الصِّيَامِ وَالصَّلَاةِ  
وَالصَّدَقَةِ قَالُوا: بِلِّي قَالَ: اصْلَاحُ ذَاتِ الْبَيْنِ،  
وَفَسَادُ ذَاتِ الْبَيْنِ الْحَالَةُ.

(ابوداؤد: کتاب الادب، باب مانی اصلاح ذات البین)

### امَّتٌ مُّحَمَّدِيَّةٌ كَهُكْمِ

یہ حدیث حضرت ابو الدرداء رضی اللہ تعالیٰ عنہ سے مردی ہے۔  
حضرت ابو الدرداء رضی اللہ تعالیٰ عنہ صحابہ کرام میں بڑے اوپنچے درجے  
کے اولیاء اللہ میں سے ہیں اور حضور اقدس صلی اللہ علیہ وسلم نے ان کو  
”حکیم نہذۃ الامة“ کا لقب عطا فرمایا تھا یعنی یہ امت محمدیہ ﷺ کے حکیم ہیں،  
اللہ تعالیٰ نے ان کو ”حکمت“ عطا فرمائی تھی۔

### سوال کے ذریعہ طلب پیدا کرنا

وہ روایت کرتے ہیں کہ ایک مرتبہ حضور اقدس صلی اللہ علیہ وسلم  
نے صحابہ کرام سے پوچھا: کیا میں تمہیں ایسا درجہ نہ بتاؤں جو نماز، روزے  
اور صدقے سے بھی افضل ہے؟ یہ حضور اقدس صلی اللہ علیہ وسلم کا انداز  
گفتگو تھا کہ جب کسی چیز کی اہمیت بیان کرنی منظور ہوتی تو صحابہ کرام رضی  
اللہ تعالیٰ عنہم سے خود ہی سوال فرمایا کرتے تھے، تاکہ ان کے دل میں طلب

پیدا ہو جائے۔ اگر دل میں طلب ہو تو اس وقت جو بات کہی جائے اس کا اثر بھی ہوتا ہے، اور اگر دل میں طلب نہ ہو تو کیسی بھی اچھی سے اچھی بات کہہ دی جائے، کیسا ہی اچھے سے اچھا سخنہ بتا دیا جائے، بہتر سے بہتر تعلیم دیدی جائے، ان چیزوں سے کوئی فائدہ نہیں ہوتا۔ یہ طلب بڑی چیز ہے۔

### دین کی طلب پیدا کریں

اس لئے بزرگان دین نے فرمایا کہ انسان کی کامیابی کا راز اس میں ہے کہ انسان اپنے اندر دین کی طلب اور دین کی باتوں پر عمل کرنے کی طلب پیدا کر لے۔ جب یہ طلب پیدا ہو جاتی ہے تو پھر اللہ تعالیٰ خود نواز دیتے ہیں، اللہ تعالیٰ کی سنت یہی ہے۔ اسی کو مولانا رومی رحمۃ اللہ علیہ فرماتے ہیں:

آب کم جو تنگی آور بدست  
تا بجوشد آب از بالا و پست

یعنی پانی کم تلاش کرو، پیاس زیادہ پیدا کرو، جب پیاس پیدا ہو جاتی ہے تو اللہ تعالیٰ کی سنت یہ ہے کہ پھر اوپر اور نیچے ہر طرف سے پانی جوش مارتا ہے۔ یہ طلب بڑی چیز ہے۔ اللہ تعالیٰ اپنے فضل سے ہم سب کے دلوں میں پیدا فرمادے۔ آمین۔

## ”طلب“ بے چینی پیدا کرتی ہے

یہ ”طلب“ ہی وہ چیز ہے کہ جب ایک مرتبہ انسان کے اندر پیدا ہو جائے تو پھر انسان کو چین لینے نہیں دیتی، بلکہ اس کو بیتاب رکھتی ہے، جب تک انسان کو مقصود حاصل نہ ہو جائے انسان کو چین نہیں آتا۔ اس کی مثال یوں سمجھئے کہ جب انسان کو بھوک لگ جائے اور ”بھوک“ کے معنی ہیں ”کھانے کی طلب“ تو جب انسان کو بھوک لگی ہوئی ہوگی تو کیا انسان کو چین آئے گا؟ کس دوسرے کام کو کرنے کا دل چاہے گا؟ جب کھانے کی طلب لگی ہوئی ہے تو آدمی کو اس وقت تک چین نہیں آئے گا جب تک کہ اس کو کھانا نہ مل جائے۔ اگر انسان کو پیاس لگی ہوئی ہے تو ”پیاس“ کے معنی ہیں ”پانی کی طلب“ جب تک پانی نہیں مل جائے گا اس وقت تک چین نہیں آئے گا۔

اللہ تعالیٰ ہمارے دلوں میں ”دین“ کی بھی ایسی ہی طلب پیدا فرمادے، جب یہ طلب پیدا ہو جاتی ہے تو انسان کو اس وقت تک چین نہیں آتا جب تک دین حاصل نہ ہو جائے بلکہ بے چینی لگی رہتی ہے۔

## صحابہؓ اور دین کی طلب

حضرات صحابہؓ کرام رضوان اللہ تعالیٰ علیہم اجمعین کا یہی حال تھا کہ ان میں سے ہر شخص کو یہ بے چینی لگی ہوئی تھی کہ مرنے کے بعد میرا کیا انجام ہونا ہے؟ اللہ تعالیٰ کے سامنے پیش ہونا ہے، اس کے بعد یا جنم ہے یا

جنت ہے، لیکن مجھے نہیں معلوم کہ میرا انجام کیا ہونے والا ہے، اس بے چینی کا نتیجہ یہ تھا کہ صبح سے لے کر شام تک معمولی معمولی کاموں میں بھی فکر گلی ہوتی ہے کہ معلوم نہیں کہ یہ کام اللہ تعالیٰ کی رضامندی کے مطابق ہے یا نہیں؟ کہیں اس کی وجہ سے میں جہنم کا مستحق تو نہیں ہو گیا۔

### حضرت حنظله رضی اللہ تعالیٰ عنہ کو فکر آخرت

یہاں تک کہ حضرت حنظله رضی اللہ تعالیٰ عنہ حضور اقدس صلی اللہ علیہ وسلم کی خدمت میں آئے اور آکر عرض کیا کہ "یا رسول اللہ ﷺ نافق حنظله" حنظله تو منافق ہو گیا، اپنے بارے میں کہہ رہے ہیں کہ میں تو منافق ہو گیا۔ حضور اقدس صلی اللہ علیہ وسلم نے ان سے پوچھا کہ کیسے منافق ہو گئے؟ انہوں نے فرمایا کہ جب میں آپ ﷺ کی مجلس میں بیٹھتا ہوں تو اس وقت تو آخرت کی فکر گلی ہوتی ہے اور ایسا معلوم ہوتا ہے کہ جنت اور جہنم کو اپنی آنکھوں سے اپنے سامنے دیکھ رہے ہیں، اور اس کی وجہ سے دل میں رقت اور نرمی پیدا ہوتی ہے اور اللہ تعالیٰ کی اطاعت کا جذبہ پیدا ہوتا ہے، لیکن جب آپ کی مجلس سے اٹھ کر بیوی بچوں کے پاس گھر جاتے ہیں تو اس وقت دل کی یہ کیفیت باقی نہیں رہتی، ایسا معلوم ہوتا ہے کہ میں تو منافق ہو گیا، اس لئے کہ آپ کے پاس ایک حالت ہوتی ہے اور گھر جا کر دوسری حالت ہو جاتی ہے۔

سرکار دو عالم صلی اللہ علیہ وسلم نے ان کو اطمینان دلایا اور فرمایا کہ

اے حنظله! یہ وقت وقت کی بات ہوتی ہے، کسی وقت انسان پر ایک حال کا غلبہ ہو جاتا ہے اور دوسرے وقت دوسری حالت کا غلبہ ہو جاتا ہے، اس لئے پریشان نہ ہوں، بلکہ جو کام اللہ تعالیٰ نے بتائے ہیں ان میں لگے رہو، انشاء اللہ بیڑا پار ہو جائے گا۔ لہذا یہ فکر کہ میں کہیں منافق تو نہیں ہو گیا، یہ آخرت کی طلب ہے جو بے چین کر سی ہے۔

### حضرت فاروق اعظم (رضی اللہ عنہ) اور فلز آخرت

حضرت فاروق اعظم رضی اللہ تعالیٰ عنہ اتنے بڑے جلیل القدر صحابی، خلیفہ ثانی، جن کے بارے میں حضور اقدس صلی اللہ علیہ وسلم نے یہ فرمادیا کہ اگر میرے بعد کوئی نبی ہوتا تو عمر ہوتے، اور جن کے بارے میں آپ ﷺ نے فرمایا کہ جس راستے سے عمر (رمضی اللہ تعالیٰ عنہ) گزر جاتے ہیں، اس راستے سے شیطان نہیں گزرتا، شیطان راستہ بدل دیتا ہے۔ وہ عمر جن کے بارے میں آپ ﷺ نے فرمایا کہ میں نے جنت کے اندر تمہارا محل دیکھا ہے، حضور اقدس صلی اللہ علیہ وسلم سے یہ تمام باتیں سننے کے باوجود آپ کا یہ حال تھا کہ آپ حضرت حذیفہ رضی اللہ تعالیٰ عنہ کو قسم دے کر پوچھتے ہیں کہ اے حذیفہ! خدا کے لئے یہ بتاؤ کہ حضور اقدس صلی اللہ علیہ وسلم نے منافقین کی جو فہرست تمہیں بتائی ہے، ان میں کہیں میرا نام تو نہیں ہے؟ یہ فکر اور طلب لگی ہوئی ہے۔

## طلب کے بعد مدد آتی ہے

اور جب طلب لگ جاتی ہے تو پھر اللہ تعالیٰ اپنی رحمت سے عطا فرماء دیتے ہیں۔ اس لئے مولانا رومی رحمۃ اللہ علیہ فرماتے ہیں:

آب کم جو تشنگی آور بدست  
تابجوشد آب از بالا و پست

”پانی تلاش کرنے سے زیادہ پیاس پیدا کرو“ دل میں ہر وقت کھنک اور بے چینی اور بیتابی لگی ہوئی ہو کہ مجھے صحیح بات کا علم ہو جائے، اور جب یہ طلب پیدا ہو جاتی ہے تو اللہ تعالیٰ اپنے فضل سے عطا فرماء دیتے ہیں، ان کی سنت یہ ہے کہ کسی سچے طالب کو جس کے دل میں طلب صادق ہو آج تک اللہ تعالیٰ نے رد نہیں فرمایا۔ حضور اقدس صلی اللہ علیہ وسلم کی تربیت کا یہ انداز تھا کہ آپ حضرات صحابہؓ میں پہلے طلب پیدا فرماتے تھے۔ اس لئے پہلے آپ نے ان سے سوال کیا کہ کیا میں تمہیں اللہ تعالیٰ کی رضامندی کا اور اجر و ثواب کا ایسا درجہ نہ بتاؤں جو نماز سے بھی افضل، روزوں سے بھی افضل اور صدقہ سے بھی افضل ہو؟ یہ سوال کر کے ان کے اندر شوق اور طلب پیدا فرمار ہے ہیں۔

## نماز کے ذریعہ قرب خداوندی

صحابہ کرام نے عرض کیا کہ یا رسول اللہ ﷺ ضرور بتائیے۔ اس

لئے کہ صحابہ کرامؐ کو تو ہر وقت یہ دھن لگی ہوئی تھی کہ کونسی چیز ایسی ہے جو اللہ تعالیٰ کا قرب عطا کرنے والی ہے، اور اللہ تعالیٰ کی رضا عطا کرنے والی ہے۔ اور اب تک روزے کی نماز کی اور صدقے کی فضیلت سن چکے تھے کہ حضور اقدس صلی اللہ علیہ وسلم نے فرمایا کہ نماز دین کا ستون ہے۔ ایک اور حدیث میں آپ ﷺ نے فرمایا کہ اللہ تعالیٰ نے ارشاد فرمایا کہ بندہ نوافل کے ذریعہ میرا قرب حاصل کرتا رہتا ہے اور جتنے نوافل زیادہ پڑھتا ہے وہ اتنا ہی میرے قریب ہو جاتا ہے، یہاں تک کہ ایک درجہ ایسا آ جاتا ہے کہ میں اس کی آنکھ بن جاتا ہوں جس سے وہ دیکھتا ہے، میں اس کا کان بن جاتا ہوں جس سے وہ پکڑتا ہے، گویا کہ نوافل کی کثرت کے نتیجے میں وہ انسان اللہ تعالیٰ کے اتنا قریب ہو جاتا ہے کہ اس انسان کا سر اپا اللہ تعالیٰ کی رضا کا مظہر بن جاتا ہے۔ صحابہ کرام نماز کی یہ فضیلت سن چکے تھے، اس لئے ان کے ذہنوں میں یہ تھا کہ نماز سے زیادہ افضل کیا چیز ہو گی۔

### روزے کی فضیلت

روزے کی یہ فضیلت بھی صحابہ کرامؐ سن چکے تھے کہ اللہ تعالیٰ نے فرمایا کہ دوسری عبادتوں کا اجر تو میں نے مقرر کر دیا ہے کہ فلاں عبادت کا ثواب دس گنا، فلاں عبادت کا ثواب سو گنا اور فلاں عبادت کا ثواب سات سو گنا، لیکن روزے کے بارے میں اللہ تعالیٰ نے فرمایا کہ الصوم لی وأنما

اجزی بہ (نائلی، کتاب الصیام، باب فضل الصیام) یہ روزہ میرے لئے ہے اور میں ہی اس کی جزا دوں گا۔ یعنی روزے کا جواہر و ثواب میں عطا کرنے والا ہوں وہ تمہاری گھنٹی میں اور تمہارے پیالوں میں اس اجر و ثواب کا تصور آہی نہیں سکتا، یہ روزہ چونکہ میرے لئے ہے، اس لئے اس کا اجر و ثواب بھی اپنی شان کے مطابق دوں گا، اپنی عظمت کے مطابق دوں گا۔ صحابہ کرام روزے کی یہ فضیلت سن چکے تھے۔ اس لئے ان کے ذہنوں میں یہ تھا کہ روزہ بہت زیادہ افضل عبادت ہے۔

### صدقہ کی فضیلت

صحابہ کرام صدقہ کی یہ فضیلت سن چکے تھے کہ اللہ کے راستے میں صدقہ کرنے سے سات سو گنا اجر و ثواب ملانا تو یقینی ہے اور یہ سات سو گنا ثواب بھی ہمارے حساب سے نہیں بلکہ جنت کے حساب سے ملنا ہے۔ اس لئے صحابہ کرام یہ سمجھتے تھے کہ صدقہ کرتا ہے افضل عبادت ہے۔

### سب سے افضل عمل جھگڑے ختم کرانا

اس لئے حضور اقدس صلی اللہ علیہ وسلم نے ان پے فرمایا کہ کیا میں ایسی چیز نہ بتاؤں جو اس نماز سے بھی افضل ہے، اس روزے سے بھی افضل ہے، اس صدقہ کرنے سے بھی افضل ہے جن کی فضیلیں تم نے سن رکھی ہیں؟ چنانچہ یہ سن کر صحابہ کرام کے دل میں شوق پیدا ہوا اور انہوں نے

عرض کیا: یا رسول اللہ ﷺ! وہ چیز ضرور بتائیں تاکہ ہم وہ چیز حاصل کریں اور اس کے نتیجے میں اللہ تعالیٰ ہمیں ان عبادات سے بھی زیادہ ثواب عطا فرا دیں۔ اس کے بعد آپ ﷺ نے فرمایا کہ وہ چیز:

”صلاح ذات البین“

ہے، یعنی اگر دو مسلمانوں کے درمیان ناجاہتی، اختلاف اور کثاؤ ہو گیا ہے یادو مسلمانوں کے درمیان جھگڑا کھڑا ہو گیا ہے اور دونوں ایک دوسرے کی صورت دیکھنے کے روادر نہیں ہیں تو اب کوئی ایسا کام کرو جس کے نتیجے میں ان کے درمیان وہ جھگڑا ختم ہو جائے اور دونوں کے دل آپس میں مل جائیں اور دونوں ایک ہو جائیں۔ تمہارا یہ عمل نماز سے بھی افضل ہے، روزے سے بھی افضل ہے، صدقہ سے بھی افضل ہے۔ نبی کریم صلی اللہ علیہ وسلم کا یہ انداز بیان تھا۔

### صلح کرنا نفل نماز روزے سے افضل ہے

لیکن ایک بات یاد رکھیں کہ اس حدیث میں نماز روزے سے نفلی نماز روزے مراد ہیں۔ مطلب یہ ہے کہ اگر ایک طرف تم ساری رات نفلی نمازیں پڑھتے رہو، سارا دون نفلی روزے رکھو اور بہت سالاں نفلی صدقہ کرو، تو ان میں سے ہر کام بڑی فضیلت اور ثواب کا ہے لیکن دوسری طرف دو مسلمان بھائیوں کے درمیان جھگڑا ہے، اور اس جھگڑے کی وجہ سے دونوں کے درمیان ناجاہتی پیدا ہو گئی ہے، تو اس جھگڑے کو ختم کرنے کے

لئے اگر تم تھوڑا سا وقت صرف کرو گے اور ان کے دل اور گلے ملادو گے اور ان کے درمیان محبت پیدا کراؤ گے تو اس صورت میں تم نے جو ساری رات نفل نمازیں پڑھی تھیں، نفل روزے رکھے تھے اور سینکڑوں روپے نفل صدقہ کے طور پر دے تھے، ان سب سے زیادہ اجر و ثواب تمہیں اس عمل میں حاصل ہو جائے گا۔ آپ اندازہ کریں کہ کتنی بڑی بات حضور اقدس صلی اللہ علیہ وسلم نے بیان فرمادی۔

### آپس کے اختلافات دین کو مومن نے والے ہیں

ایک طرف تو یہ فرمادیا کہ مسلمانوں کے درمیان آپس میں محبتیں بھائی چارہ اور اخوت قائم کرنا تمام فلی عبادتوں سے افضل ہے، اور دوسری طرف اگلا جملہ اس کے بالکل بر عکس ارشاد فرمادیا کہ:

”وفساد ذات البين هي الحالقة“

یعنی آپس کے جھگڑے، آپس کی نفرتیں اور ناچاقیاں یہ مومن نے والی چیزیں ہیں۔ ایک دوسری حدیث میں اس کی تشریع کرتے ہوئے آپ ﷺ نے فرمایا کہ میں یہ نہیں کہتا کہ آپس کے یہ جھگڑے تمہارے بالوں کو مومن نے والے ہیں، بلکہ یہ جھگڑے تمہارے دین کو مومن نے والے ہیں۔ کیونکہ جب آپس میں نفرتیں ہوتی ہیں اور جھگڑے ہوتے ہیں تو اس جھگڑے کی وجہ سے انسان نہ جانے کتنے بے شاگناہوں کے اندر بتلا ہو جاتا ہے، ان جھگڑوں کے نتیجے میں ایک دوسرے کی غیبت ہوتی ہے، ایک

دوسرے پر بہتان لگایا جاتا ہے، ایک دوسرے کی ایذا رسانی ہوتی ہے، ایک دوسرے پر ستمیں لگائی جاتی ہے۔ تو یہ جھگڑے بے شمار گناہوں کا مجموعہ ہوتا ہے۔

### جھگڑوں کی نحوست

ان جھگڑوں کی نحوست یہ ہوتی ہے کہ انسان دین سے بیگانہ ہو جاتا ہے اور دین کا نور جاتا رہتا ہے اور دل میں ظلمت پیدا ہو جاتی ہے۔ اسی وجہ سے حضور اقدس صلی اللہ علیہ وسلم نے جا بجا یہ تاکید فرمائی کہ آپس کے جھگڑوں سے بچو۔

### مصالحت کے آپ ﷺ کا جماعت چھوڑ دینا

دیکھئے! حضور اقدس صلی اللہ علیہ وسلم پوری حیات طیبہ میں مسجد نبوی میں امامت کے فرائض انجام دیتے رہے، ظاہر ہے کہ آپ کی موجودگی میں کون نماز پڑھائے گا، اور آپ ﷺ سے زیادہ کون نماز باجماعت کی پابندی کرے گا، لیکن پوری حیات طیبہ میں صرف ایک مرتبہ آپ ﷺ نماز کے وقت مسجد نبوی میں تشریف نہیں لاسکے، یہاں تک کہ حضرت عبدالرحمن بن عوف رضی اللہ تعالیٰ عنہ نے نماز پڑھائی۔ اور نماز کے وقت حاضرنہ ہونے کی وجہ یہ ہوئی تھی کہ آپ صلی اللہ علیہ وسلم کو پتہ چلا کہ فلاں قبیلے میں مسلمانوں کے دو گروہوں کے درمیان جھگڑا ہو گیا

ہے، چنانچہ ان کے جھگڑے کو ختم کرانے کے لئے اور ان کے درمیان صلح کرانے کے لئے حضور اقدس صلی اللہ علیہ وسلم اس قبیلہ میں تشریف لے گئے، اس مصالحت کرانے میں دیر لگ گئی، یہاں تک نماز کا وقت آگیا۔ صحابہ کرام نے جب دیکھا کہ حضور اقدس صلی اللہ علیہ وسلم موجود نہیں ہیں، تو اس وقت حضرت عبدالرحمن بن عوف رضی اللہ عنہ نے امامت فرمائی اور حضور اقدس صلی اللہ علیہ وسلم بعد میں تشریف لائے۔

پوری حیات طیبہ میں صرف یہ ایک واقعہ ہے کہ آپ صلی اللہ علیہ وسلم صحت کی حالت میں نماز کے وقت مسجد نبوی میں تشریف نہ لاسکے، اس کی وجہ صرف یہ تھی کہ آپ لوگوں کے درمیان مصالحت کرانے اور جھگڑا ختم کرانے کے لئے تشریف لے گئے تھے۔ اس لئے قرآن و حدیث ان ارشادات سے بھرے ہوئے ہیں کہ خدا کے لئے مسلمانوں کے درمیان جھگڑوں کو کسی قیمت پر برداشت نہ کرو، جہاں کہیں جھگڑے کا کوئی سبب پیدا ہو، فوراً اس کو ختم کرانے کی کوشش کرو، اس لئے کہ یہ جھگڑے دین کو موٹڈ دینے والے ہیں۔

### جنت کے نیچ میں مکان دلانے کی ضمانت

ایک حدیث میں حضور اقدس صلی اللہ علیہ وسلم نے ارشاد فرمایا:

أَنَا زَعِيمُ بَيْتٍ وَسَطَ الْجَنَّةَ لِمَنْ تَرَكَ الْمَرَاءَ

وَهُوَ مَحْقٌ۔

میں اس شخص کیلئے جنت کے بیچوں بیچ گھر دلوانے کی ضمانت لیتا ہوں جو شخص حق پر ہونے کے باوجود جھگڑا چھوڑ دے۔ یعنی وہ شخص حق پر تھا اور حق پر ہونے کی وجہ سے اگر وہ چاہتا تو اپنے اس حق کو وصول کرنے کے لئے مقدمہ دائر کر دیتا، یا کوئی اور ایسا طریقہ اختیار کر لیتا جس کے نتیجے میں اس کا حق مل جاتا، لیکن اس نے یہ سوچ کر کہ جھگڑا بڑھے گا اور جھگڑا بڑھانے سے کیا فائدہ، لہذا اپنا حق ہی چھوڑ دیا۔ ایسے شخص کے لئے آپ نے فرمایا کہ میں اس کو جنت کے بیچوں بیچ گھر دلوانے کا ذمہ دار ہوں۔ اتنی بڑی بات سر کار دو عالم صلی اللہ علیہ وسلم نے فرمادی، یہ کوئی معمولی بات نہیں ہے۔

### یہ مانت دوسرے اعمال پر نہیں

یہ ذمہ داری حضور اقدس صلی اللہ علیہ وسلم نے کسی دوسرے عمل پر نہیں لی لیکن حق پر ہونے کے باوجود جھگڑا چھوڑنے والے کے لئے یہ ذمہ داری لے رہے ہیں۔ اس کے ذریعہ حضور اقدس صلی اللہ علیہ وسلم یہ تعلیم دے رہے ہیں کہ آپس کے اختلافات ختم کر دو، اللہ کے بندے بن جاؤ اور آپس میں بھائی بھائی بن جاؤ، اور جھگڑے کے جو جو اسباب ہو سکتے ہیں، ان کو بھی ختم کرو، اس لئے کہ اللہ تعالیٰ نے وحدت میں اخوت میں اور محبت میں ایک نور رکھا ہے، اس نور کے ذریعے انسان کی دنیا بھی روشن ہوتی ہے اور آخرت بھی روشن ہوتی ہے، اور اگر آپس میں جھگڑے ہوں،

فساد ہوں تو یہ ظلمت ہے، دنیا میں بھی ظلمت اور آخرت میں بھی ظلمت، جو انسان کے دین کو محو نہ کر رکھ دیتی ہے۔

## قاتل اور مقتول دونوں جہنم میں

ایک حدیث میں جناب رسول اللہ صلی اللہ علیہ وسلم نے ارشاد فرمایا:

إِذَا التَّقِيُّ الْمُسْلِمَانَ بِسَيِّفِيهِمَا فَالْقاتلُ وَ

الْمُقْتولُ كُلُّهُمَا فِي النَّارِ -

اگر دو مسلمان تلوار کے ذریعہ ایک دوسرے کا مقابلہ کرنے کھڑے ہو جائیں اور آپس میں لڑائی کرنا شروع کر دیں تو اگر ان میں سے ایک دوسرے کو قتل کر دے گا تو قاتل اور مقتول دونوں جہنم میں جائیں گے۔ صحابہ کرامؓ نے سوال کیا یا رسول اللہ ﷺ! قاتل تو جہنم میں جائے گا کیونکہ اس نے ایک مسلمان کو ناقص قتل کیا، لیکن مقتول جہنم میں کیوں جائے گا؟ حضور اقدس صلی اللہ علیہ وسلم نے جواب میں فرمایا:

إِنَّهُ كَانَ حَرِيصًا عَلَى قَتْلِ صَاحِبِهِ -

کیونکہ یہ مقتول بھی اپنے مقابلہ کو مارنے کے ارادے سے چلا تھا، اسی لئے تلوار اٹھائی تھی کہ اگر میرا داؤ چل گیا تو میں مار دوں گا، لیکن اتفاق سے داؤ اس کا نہیں چلا بلکہ دوسرے کا داؤ چل گیا، اس لئے یہ مقتول بن گیا اور وہ قاتل بن گیا، اس وجہ سے یہ بھی جہنم میں وہ بھی جہنم میں۔ اس لئے فرمایا کہ کسی مسلمان کے ساتھ لڑائی کا معاملہ ہرگز نہ کرو۔

## جبشی غلام حاکم کی اتباع کرو

ایک اور حدیث میں حضور اقدس صلی اللہ علیہ وسلم نے فرمایا کہ اگر کوئی جبشی غلام بھی تم پر حاکم بن کر آجائے تو اس کے خلاف بھی تلوار مت اٹھاؤ، جب تک وہ کفر بواح کا ارتکاب نہ کرے، کیوں کہ اگر تم اس کے خلاف تلوار اٹھاؤ گے تو کوئی تمہارا ساتھ دے گا اور کوئی دوسرے کا ساتھ دے گا، اس کے نتیجے میں مسلمان دو گروہ میں تقسیم ہو جائیں گے اور ان کے درمیان منافرت پیدا ہو جائے گی، اور مسلمانوں کے درمیان افتراق، انتشار اور ناچاقی کو حضور اقدس صلی اللہ علیہ وسلم نے کسی قیمت پر بھی برداشت نہیں فرمایا۔ آپ نے فرمادیا کہ:

کو نوا عباد اللہ اخواناً۔

اے اللہ کے بندو! آپس میں بھائی بھائی بن جاؤ۔

## آج زندگی جہنم بنی ہوئی ہے

جب ہمارے ذہنوں میں عبادت کا خیال آتا ہے تو نماز روزے کا تو خیال آتا ہے، صدقہ کا خیال آتا ہے، ذکر اور تسبیح کا خیال آتا ہے، تلاوت قرآن کریم کا خیال آتا ہے، اور الحمد للہ یہ سب بھی اونچے درجے کی عبادتیں ہیں، لیکن سرکار دو عالم صلی اللہ علیہ وسلم فرماتا ہے ہیں کہ ان سے بھی اونچے درجے کی چیز مسلمانوں کے درمیان آپس میں صلح کرنا ہے۔ اور

آج ہمارا معاشرہ حضور اقدس صلی اللہ علیہ وسلم کے اس ارشاد سے اتنا دو ر  
چلا گیا ہے کہ قدم قدم پر منافرت ہے، جھگڑے اور لڑائیاں ہیں، ناتفاقیاں  
ہیں، اور اس کی وجہ سے زندگی جہنم بنی ہوئی ہے، حالانکہ آپ نے یہ فرمادیا  
کہ یہ چیز دین کو موئذنے والی ہے، اس نے آج ہمارے دین کو موئذن ڈالا ہے،  
جس کی وجہ سے اس کی شناخت، قباحت اور اس کی برائی ہمارے دلوں میں  
بیٹھی ہوئی نہیں ہے۔

### لوگوں کے درمیان اختلاف ڈالنے والے کام کرنا

اگر ہمارے معاشرے میں کوئی بے نمازی ہے یا کوئی شراب پیتا ہے یا  
کسی اور گناہ میں بیٹلا ہے، تو اس کو تو ہمارے معاشرے میں الحمد للہ یہ سمجھا  
جاتا ہے کہ یہ شخص برکام کر رہا ہے، لیکن اگر کوئی شخص ایسا کام کر رہا ہے  
جس کی وجہ سے لوگوں کے درمیان لڑائیاں ہو رہی ہیں، جس کی وجہ سے  
مسلمانوں کے درمیان جھگڑے ہو رہے ہیں، تو اس کی طرف سے کسی کے  
دل میں یہ خیال نہیں آتا کہ یہ اتنا بڑا مجرم ہے جتنا سرکار دو عالم صلی اللہ  
علیہ وسلم اس کو مجرم قرار دے رہے ہیں، اور اس بات کی فکر بھی کسی کے  
دل میں نہیں ہے کہ ان جھگڑوں کو کیسے ختم کیا جائے؟ لہذا یہ بہت بڑا باب  
ہے جو حضور اقدس صلی اللہ علیہ وسلم نے کھولا اور آپس میں صلح کرانے کو  
نماز روزے اور صدقے سے بھی افضل قرار دیا۔

## ایسا شخص جھوٹا نہیں

یہاں تک کہ ایک حدیث میں حضور اقدس صلی اللہ علیہ وسلم نے یہ فرمادیا کہ :

**لیس الکذاب الذى ینمی خیراً۔**

یعنی جو شخص ایک مسلمان بھائی کے دل میں دوسرے کی محبت پیدا کرنے کے لئے اور نفرت دور کرنے کے لئے کوئی ایسی بات کہدے جو بظاہر خلاف واقعہ ہو، تو وہ جھوٹ بولنے والوں میں شمار نہیں ہو گا۔ مثلاً ایک شخص کو معلوم ہوا کہ فلاں دو مسلمان بھائیوں کے درمیان جھگڑا ہے اور دونوں ایک دوسرے سے نفرت کرتے ہیں، یہ شخص چاہتا ہے کہ دونوں کے درمیان محبت ہو جائے، اب اگر یہ شخص جا کر ان میں سے کسی سے ایسی بات کہدے جو بظاہر خلاف واقعہ ہے، مثلاً یہ کہدے کہ آپ تو فلاں سے اتنی نفرت کرتے ہیں لیکن وہ تو آپ سے بہت محبت کرتا ہے، وہ تو آپ کے حق میں دعا کرتا ہے، میں نے اس کو آپ کے حق میں دعا کرتے دیکھا ہے۔

اب اگرچہ اس کا نام لے کر دعا کرتے ہوئے نہیں دیکھا تھا، لیکن دل میں یہ نیت کر لی کہ وہ یہ دعا تو کرتا ہی ہو گا کہ :

**ربنا آتنا فی الدنیا حَسَنَةٌ وَفِي الْآخِرَةِ حَسَنَةٌ**

**وَقَنَا عَذَابَ النَّارِ۔**

جس کے معنی یہ ہیں کہ اے ہمارے رب! ہم کو دنیا میں بھی اچھائی

عطافرماؤر آخرت میں بھی اچھائی عطا فرم۔ لفظ "ہم" میں سارے مسلمان داخل ہو گئے۔

### یہ مسلمان کے لئے دعا ہے

اسی طرح کہنے والے نے یہ نیت کر لی کہ یہ نماز میں "التحیات" تو پڑھتا ہے اور "التحیات" میں یہ الفاظ ہیں "السلام علینا وعلیٰ عباد اللہ الصالحین" ان الفاظ میں وہ تمام مسلمانوں کے لئے سلامتی کی دعا کرتا ہے، اسی طرح نماز کے آخر میں سلام پھیرتے وقت کہتا ہے: "السلام علیکم ورحمة الله" "السلام علیکم" کے معنی یہ ہیں کہ اے اللہ! ان پر سلامتی نازل فرم۔ اور فتحباء کرام نے فرمایا ہے کہ جب آدمی نماز کے آخر میں دائیں طرف سلام پھیرے تو سلام پھیرتے وقت یہ نیت کر لے کہ دائیں طرف جتنے ملائکہ، جنات اور مسلمان ہیں ان سب کے لئے سلامتی کی دعا کرتا ہوں، اور جب بائیں طرف سلام پھیرے تو یہ نیت کر لے کہ بائیں طرف جتنے ملائکہ، جنات اور مسلمان ہیں، ان سب کے لئے سلامتی کی دعا کرتا ہوں۔

لہذا اس نیت کے ساتھ اگر دوسرے مسلمان سے یہ کہدے کہ فلاں تو تمہارے حق میں دعا کرتا ہے، تو سامنے والے کے دل میں اس کی قدر پیدا ہو گی کہ میں تو اس کو برائی بھختا تھا لیکن وہ تو میرے حق میں دعا کرتا ہے، لہذا مجھے اس سے دشمنی نہیں رکھنی چاہئے۔

بلکہ بعض فقہاء نے اس حدیث کی شرح میں فرمایا کہ مسلمانوں کے درمیان صلح کرانے کے لئے صریح جھوٹ بھی بولنا پڑے تو صریح جھوٹ بولنا بھی جائز ہے، اگر اس کے نتیجے میں دو دل مل رہے ہوں۔ بہر حال، آپس کے اختلافات کی خرابی اتنی زیادہ ہے کہ حضور اقدس صلی اللہ علیہ وسلم نے یہاں تک فرمادیا کہ ایسے حالات میں خلاف واقعہ بات کہدینا بھی جائز ہے جس سے دوسرے کے دل میں قدر و محبت اور منزلت پیدا ہو جائے۔ لہذا جہاں کہیں موقع ملے تو آپس میں صلح کرانے کے عظیم درجے اور عظیم ثواب کو حاصل کرو۔ کہاں تم ساری رات تجد پڑھو گے، کہاں تم ساری عمر روزے رکھو گے، کہاں تم سارا مال صدقہ کرو گے، لیکن اگر تم نے مسلمانوں کے درمیان اتفاق اور اتحاد اور محبت پیدا کرنے کی کوشش کر لی تو اللہ تعالیٰ تمہیں اس سے بھی آگے کا درجہ طاء فرمادیں گے۔

بعض لوگ بالکل اس کے المطہر ہو تھے ہیں، ان کو دو ملے ہوئے دل کبھی اچھے نہیں لکھتے، جہاں کہیں دیکھا کہ فلاں دو شخصوں میں محبت ہے تو وہ ان کے درمیان ایسا شو شہ چھوڑ دیتے ہیں جس سے دونوں کے دلوں میں نفرت پیدا ہو جاتی ہے۔ یاد رکھئے! ہم سے زیادہ بدترین گناہ کوئی اور نہیں ہے۔

**ابلیس کا صحیح جانشین کون؟**

---

ابلیس نے اپنے چھوٹے شیاطین کی ایک فوج بنا رکھی ہے جو پوری دنیا

میں پھیلی ہوئی ہے اور وہ لوگوں کو صحیح راستے سے بہکانے کا کام کرتی ہے۔ حدیث شریف میں آتا ہے کہ یہ ابلیس بعض اوقات سمندر پر اپنا دربار منعقد کرتا ہے اور ان سے روپورٹ طلب کرتا ہے اور اس کی تمام فوج اس کو اپنی اپنی کارگزاری سناتی ہے۔ چنانچہ ایک شیطان آکر کہتا ہے کہ ایک شخص نماز پڑھنے جا رہا تھا، میں نے اس کے دل میں ایسی بات ڈالی کہ وہ نماز کے لئے نہ جاسکا اور اس کی نماز قضا ہو گئی، میں نے اس کو نماز سے محروم کر دیا، ابلیس اس کو شabaش دیتا ہے کہ تم نے اچھا کام کیا۔ دوسرا شیطان آتا ہے اور کہتا ہے کہ ایک شخص روزہ رکھنے کا ارادہ کر رہا تھا، میں نے اس کے دل کو ایسا پلاکہ وہ روزے سے بیاز آگیا، ابلیس اس کو شabaش دیتا ہے کہ تم نے اچھا کام کیا۔ اس کے بعد تیسرا شیطان آتا ہے اور کہتا ہے کہ فلاں شخص صدقہ خیرات کرنا چاہتا تھا، میں نے اس کے حالات ایسے پیدا کر دیے کہ وہ صدقہ کرنے سے رک گیا، ابلیس اس کو بھی شabaش دیتا ہے کہ تم نے اچھا کام کیا۔ آخر میں ایک شیطان آکر کہتا ہے کہ دو میان یہوی بڑی محبت سے زندگی گزار رہے تھے، میں نے جا کر ان کے درمیان ایسا مسئلہ کھڑا کر دیا کہ دونوں کے درمیان ناچاقی ہو گئی اور دونوں ایک دوسرے کی صورت دیکھنے کے روادر نہ رہے، یہاں تک کہ دونوں کے درمیان جدائی ہو گئی۔ ابلیس یہ سن کر اپنے تخت سے کھڑا ہو جاتا ہے اور اس کو گلے سے لگایتا ہے اور کہتا ہے کہ تو میرا صحیح جانشین ہے، تو نے صحیح کام کیا اور میرے مطلب کے مطابق کام کیا۔

## نفر تیس ڈالنے والا بڑا مجرم ہے

بہر حال، شیطان کا سب سے بڑا حربہ اور سب سے کامیاب ترین منصوبہ یہ ہوتا ہے کہ لوگوں کے داؤں میں نفر تیس پیدا کرے۔ لہذا جن لوگوں کی یہ عادت ہوتی ہے کہ اچھے خاصے رہتے ہستے لوگوں کے درمیان اور محبت کرنے والے دوستوں کے درمیان منافرت پیدا کر دیتے ہیں، اور ادھر کی بات ادھر لگادیتے ہیں، لگاؤ جوئی شروع کر دیتے ہیں، اس حدیث کی رو سے وہ بہت خطرناک جرم کا ارتکاب کر رہے ہیں، نماز روزے سے روک دینا بھی شیطانی عمل ہے لیکن یہ ایسا شیطانی عمل ہے کہ ابلیس اس سے بہت خوش ہوتا ہے۔ اللہ تعالیٰ ہر مسلمان کو اس سے محفوظ رکھے۔ آمین۔ لہذا اس سے بچنے کی فکر کرنی چاہئے۔

## جھگڑوں سے کیسے بچیں؟

اب سوال یہ ہے کہ ان جھگڑوں سے کیسے بچیں اور آپس میں محبتیں کیسے پیدا ہوں، اور یہ آپس کے اختلافات کیسے ختم ہوں؟ اس کے لئے حضور اقدس صلی اللہ علیہ وسلم نے امت کو بڑی باریک بینی سے ہدایات عطا فرمائی ہیں۔ ان ہدایات میں سے ایک ایک ہدایت آپس میں محبت کو پیدا کرنے والی ہے اور آپس کے جھگڑوں کو ختم کرنے والی ہے۔ لیکن ان ہدایات کے بیان سے پہلے ایک اصولی بات سمجھ لیں:

## جھگڑے ختم کرنے کی ایک شرط

اصولی بات یہ ہے کہ آپس کے جھگڑے ختم کرنے اور آپس میں محبت پیدا کرنے اور آپس میں اتفاق اور اتحاد پیدا کرنے کی ایک خاص شرط ہے، جب تک وہ شرط نہیں پائی جائے گی، اس وقت تک جھگڑے دور نہیں ہوں گے۔ آج ہر طرف سے یہ آواز بلند ہو رہی ہے کہ مسلمانوں میں اتحاد ہونا چاہئے، جھگڑے ختم ہونے چاہئیں، اور حتیٰ کہ جو لوگ جھگڑوں کا نجٹ بونے والے ہیں وہ بھی اتفاق اور اتحاد کا نظرہ لگاتے ہیں، لیکن پھر بھی اتحاد اور اتفاق قائم نہیں ہوتا، کیوں اتحاد قائم نہیں ہوتا؟ اس کے بارے میں ایک مرد درویش کی بات سن لیجئے، جس نے اس بیماری کی دلکتی ہوئی رگ پر ہاتھ رکھ کر اس بیماری کی تشخیص کی ہے۔ اور مرض کی صحیح تشخیص ہمیشہ اللہ والے ہی کرتے ہیں، کیونکہ ہر بیماری کی صحیح تشخیص اور اس کا صحیح علاج اللہ تعالیٰ اپنے نیک بندوں کے قلوب پر ہی وارد فرماتے ہیں۔

حاجی امداد اللہ صاحب رحمۃ اللہ علیہ

ہمارے سید الطائفہ شیخ المشائخ حضرت حاجی امداد اللہ صاحب مہاجر کی قدس اللہ سرہ، جو ہمارے شیخ کے شیخ کے شیخ ہیں۔ اگر ان کے کوائف پوچھو تو وہ کسی مدرسے کے فارغ التحصیل بھی نہیں، باقاعدہ باضابطہ سند یافتہ عالم بھی نہیں، صرف کافیہ اور قدوری تک کتابیں پڑھے ہوئے

تھے، لیکن جب اللہ تعالیٰ اپنے کسی بندے پر معرفت کے دروازے کھولتے ہیں تو ہزار علم و تحقیق کے شناور اس کے آگے قربان ہو جاتے ہیں۔ حضرت مولانا محمد قاسم صاحب نافتوی رحمۃ اللہ علیہ جیسے علم کے پہاڑ اور حضرت مولانا رشید احمد صاحب گنگوہی رحمۃ اللہ علیہ جیسے علم کے پہاڑ بھی اپنی تربیت کے لئے، اپنے ترکتے کے لئے اور اپنے اخلاق کو درست کرانے کے لئے ان کے پاس جا کر زانوئے تلمذ طے کر رہے ہیں۔

### اتحاد کیلئے دو شرطیں، تواضع اور ایثار

انہوں نے یہ عقدہ کھولا کہ جب سب لوگ اتحاد اور اتفاق کی کوشش کر رہے ہیں، اس کے باوجود اتحاد کیوں قائم نہیں ہو رہا ہے؟ اس کے جواب میں جو حکیمانہ بات حضرت حاجی صاحب رحمۃ اللہ علیہ نے ارشاد فرمائی ہے، میں دعویٰ سے کہتا ہوں کہ اگر اس بات کو ہم لوگ کچھے باندھ لیں ہمارے معاشرے کے سارے جھگڑے ختم ہو جائیں۔ فرمایا کہ:

اتحاد و اتفاق کا بنیادی راستہ یہ ہے کہ اپنے اندر دو چیزیں پیدا کرو، اگر یہ دو چیزیں پیدا ہو گیں تو اتحاد قائم ہو جائے گا اور اگر ان میں سے ایک چیز بھی مفقود ہوئی تو کبھی اتحاد قائم نہیں ہو گا، وہ دو چیزیں یہ ہیں:  
ایک تواضع، دوسراے ایثار۔

”تواضع“ کا مطلب یہ ہے کہ آدمی اپنے آپ کو یوں سمجھے کہ میری

کوئی حقیقت نہیں، میں تو اللہ کا بندہ ہوں اور بندہ ہونے کی حیثیت سے اللہ تعالیٰ کے احکام کا پابند ہوں، اور اپنی ذات میں میرے اندر کوئی فضیلت نہیں، میرا کوئی حق نہیں، لہذا اگر کوئی شخص میری حق تلفی کرتا ہے تو وہ کو نا بر اکام کرتا ہے، میں تو حق تلفی کا ہی مستحق ہوں۔

### اتحاد میں رکاوٹ "تکبیر"

حضرت حاجی صاحب رحمۃ اللہ علیہ نے فرمایا کہ اتحاد اس لئے قائم نہیں ہوتا کہ ہر آدمی کے دل میں تکبیر ہے، وہ یہ سمجھتا ہے کہ میں بڑا ہوں، میرے فلاں حقوق ہیں، فلاں نے میری شان کے خلاف بات کی ہے، فلاں نے میرے درجے کے خلاف کام کیا ہے، میری حق تلفی کی ہے، میرا حق یہ تھا کہ وہ میری تعظیم کرتا، لیکن اس نے میری تعظیم نہیں کی، میں اس کے گھر گیا، اس نے میری خاطر تواضع نہیں کی، اس تکبیر کا نتیجہ یہ ہوا کہ جھگڑا کھڑا ہو گیا۔

تکبیر کی وجہ سے اپنے آپ کو بڑا سمجھا اور بڑا سمجھنے کے نتیجے میں اپنے لئے کچھ حقوق گھڑ لئے اور یہ سوچا کہ میرے درجے کا تقاضہ تو یہ تھا کہ فلاں شخص میرے ساتھ ایسا سلوک کرتا، جب دوسرے نے ایسا سلوک نہیں کیا تو اب دل میں شکایت ہو گئی، اور اس کے نتیجے میں گرہ بینچہ گئی اور اس کے بعد نفرت پیدا ہو گئی اور اس کے بعد اس کے ساتھ معاملات خراب کرنا شروع کر دیئے۔ لہذا جھگڑے کی بنیاد "تکبیر" ہے۔

## راحت والی زندگی کیلئے بہترین نسخہ

حکیم الامت حضرت مولانا اشرف علی صاحب تھانوی رحمۃ اللہ علیہ فرماتے ہیں کہ میں تمہیں لذیذ اور راحت والی زندگی کا ایک نسخہ بتاتا ہوں، اگر تم اس نسخہ پر عمل کرو گے تو پھر انشاء اللہ کسی کی طرف سے دل میں کوئی شکوہ شکایت اور گلہ پیدا نہیں ہو گا۔ وہ یہ کہ دل میں یہ سوچ لو کہ یہ دنیا خراب چیز ہے اور اس کی اصل وضع ہی تکلیف پہنچانے کے لئے ہے، لہذا اگر مجھے کسی انسان یا جانور سے تکلیف پہنچتی ہے تو یہ تکلیف پہنچنا دنیا کی تخلیق نظرت کے عین مطابق ہے، اور اگر دنیا میں کسی کی طرف سے تمہیں اچھائی پہنچ تو اس پر تمہیں تجب کرنا چاہئے اور اس پر اللہ تعالیٰ کا شکر ادا کرنا چاہئے۔

## اچھے توقعات وابستہ نہ کرو

لہذا دنیا میں کسی بھی اپنے ملنے والے سے، چاہے وہ دوست ہو، یا رشتہ دار ہو، یا قربی عزیز ہو، کسی سے اچھائی کی توقع قائم نہ کرو کہ یہ مجھے کچھ دیدے گا، یا یہ مجھے کچھ نفع پہنچادے گا، یا یہ میری عزت کرے گا، یا یہ میری مدد کرے گا، کسی بھی مخلوق سے کسی بھی قسم کی توقع قائم نہ کرو، اور جب کسی مخلوق سے نفع کی کوئی توقع نہیں ہو گی، پھر اگر کسی مخلوق نے کوئی فائدہ پہنچا دیا اور تمہارے ساتھ اچھا سلوک کر لیا تو اس سے تمہیں خوشی

ہوگی، اس پر اللہ تعالیٰ کا شکر ادا کرو کہ یا اللہ! آپ نے اپنے فضل سے اس کے دل میں بات ڈال دی جس کے نتیجے میں اس نے میرے ساتھ اچھا سلوک کیا۔

### دشمن سے شکایت نہیں ہوتی

اور اگر کسی مخلوق نے تمہارے ساتھ بدسلوکی کی، تو اس سے تکلیف نہیں ہوگی، کیونکہ پہلے ہی سے اس سے کوئی اچھی توقع نہیں تھی۔ دیکھئے! اگر کوئی دشمن تمہیں کوئی تکلیف پہنچائے تو اس سے تمہیں کوئی شکایت ہوتی ہے؟ نہیں ہوتی، کیونکہ وہ تو دشمن ہی ہے، اس کا کام ہی تکلیف پہنچانا ہے۔ اس لئے اس کے تکلیف پہنچانے سے زیادہ صدمہ اور رنجش نہیں ہوتی، شکوہ اور گلہ نہیں ہوتا، شکوہ اس وقت ہوتا ہے کہ جب کسی سے اچھائی کی توقع تھی، لیکن اس نے برائی کر لی۔ اس لئے حضرت تھانوی رحمۃ اللہ علیہ فرماتے ہیں کہ ساری مخلوق سے توقع منادو۔

### صرف ایک ذات سے توقع رکھو

توقع تو صرف ایک ذات سے قائم کرنی چاہئے، اسی سے مانگو، اسی سے توقع رکھو، اسی سے امید رکھو، باقی ساری دنیا سے امیدیں قطع کر دو، صرف اللہ جل جلالہ سے امیدیں وابستہ کرلو۔ چنانچہ حضور اقدس صلی اللہ علیہ وسلم یہ دعا مانگا کرتے تھے:

اللَّهُمَّ اجْعِلْ فِي قَلْبِي رَجَاءً كَ، وَاقْطِعْ رَجَائِي  
عَنْ مَنْ سِوَاكَ۔

اے اللہ! میرے دل میں اپنی امید ڈال دیجئے اور میری  
امیدیں اپنے سوا ہر ایک مخلوق سے ختم کر دیجئے۔  
یہ دعا مانگا کرو۔

### اتحاد کی پہلی بنیاد "تواضع"

اور جب انسان کے اندر تواضع ہو گی تو وہ اپنا حق دوسروں پر نہیں  
سمجھے گا کہ میرا کوئی حق دوسرے کے ذمے ہے، بلکہ وہ تو یہ سمجھے گا کہ میں  
تو اللہ کا بندہ ہوں، میرا کوئی مقام اور کوئی درجہ نہیں، اللہ تعالیٰ جو معاملہ  
میرے ساتھ فرمائیں گے میں اس پر راضی ہوں۔ جب دل میں یہ تواضع  
پیدا ہو گی تو دوسرے سے توقع بھی قائم نہیں ہو گی۔ جب توقع نہیں ہو گی  
تو پھر دوسرے سے شکوہ شکایت بھی نہیں ہو گی، اور جب شکوہ نہیں ہو گا تو  
جھگڑا بھی پیدا نہیں ہو گا۔ لہذا اتفاق اور اتحاد کی پہلی بنیاد "تواضع" ہے۔

### اتحاد کی دوسری بنیاد "ایثار"

اتفاق اور اتحاد کی دوسری بنیاد "ایثار" ہے۔ یعنی مخلوق خدا کے ساتھ  
ایثار کا رو یہ اختیار کرو۔ "ایثار" کے معنی یہ ہیں کہ دل میں یہ جذبہ ہو کہ  
میں اپنی راحت کی قربانی دیدوں اور اپنے مسلمان بھائی کو راحت پہنچاؤں۔

میں خود تکلیف اٹھا لوں لیکن اپنے مسلمان بھائی کو تکلیف سے بچا لوں۔ خود نقصان اٹھا لوں لیکن اپنے مسلمان بھائی کو ففع پہنچا دوں۔ یہ ایشارہ کا جذبہ اپنے اندر پیدا کرلو۔

اس نقع و ضرر کی دنیا میں  
یہ ہم نے لیا ہے درس جنوں  
اپنا تو زیاد تسلیم مگر  
اور وہ کا زیاد منظور نہیں

اپنا نقصان کر لینا منظور ہے، لیکن اور وہ کا نقصان منظور نہیں۔ یہی وہ سبق ہے جو نبی کریم صلی اللہ علیہ وسلم نے عطا فرمایا۔

صحابہ کرام ﷺ اور ایشارہ

اور قرآن کریم نے انصاری صحابہ کرام کے ایشارہ کو بیان کرتے ہوئے فرمایا:

يُؤثِّرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةً۔

یعنی یہ انصاری صحابہ ایسے ہیں کہ چاہے سخت تنگدستی اور مفلسی کی حالت ہو، لیکن اس حالت میں بھی اپنے اوپر دوسروں کا ایشارہ کرتے ہیں۔ کیسے کرتے ہیں؟ ایک مرتبہ حضور اقدس صلی اللہ علیہ وسلم کی خدمت میں کچھ مسافر آگئے جو تنگدست تھے۔ ایسے موقع پر حضور اقدس صلی اللہ علیہ وسلم صحابہ کرام سے فرماتے کہ کچھ مہمان باہر سے آگئے ہیں جو تنگدست

ہیں، لہذا جن کو استطاعت ہو وہ اپنے ساتھ مہمان کو لے جائیں اور ان کے کھانے کا بندوبست کر دیں۔

### ایک صحابی کا ایثار

چنانچہ اس موقع پر یہ ارشاد سن کر ایک انصاری صحابی<sup>ؓ</sup> ایک مہمان کو اپنے گھر لے گئے، گھر جا کر بیوی سے پوچھا کہ کھانا ہے؟ مہمان آئے ہیں۔ بیوی نے جواب دیا کہ اتنا کھانا نہیں ہے کہ مہمان کو بھی کھلا سکیں، یا تو مہمان کھائیں گے یا ہم کھائیں گے، سب نہیں کھا سکتے۔ ان صحابی نے فرمایا کہ کھانا مہمان کے سامنے رکھ دو اور چراغ بجھا دو، چنانچہ بیوی نے کھانا مہمان کے سامنے رکھ دیا اور چراغ بجھا دیا، ان صحابی نے مہمان سے کہا کہ کھانا کھائیے، مہمان نے کھانا شروع کیا اور یہ صحابی ان کے ساتھ بیٹھ گئے، لیکن کھانا نہیں کھایا بلکہ اپنا خالی ہاتھ کھانے تک لے جاتے اور منہ تک لا سے، تاکہ مہمان یہ سمجھے کہ کھانا کھا رہے ہیں، حقیقت میں وہ خالی ہاتھ چلا رہے تھے۔ چنانچہ میاں بیوی اور بچوں نے رات بھوک میں گزاری اور مہمان کو کھانا کھلا دیا۔ اللہ تعالیٰ کو ان کا یہ انداز اتنا پسند آیا کہ قرآن کریم میں اس کا پیان فرمادیا کہ:

**يُؤْثِرُونَ عَلَى الْأَنفُسِهِمْ وَلَوْ كَانَ بِهِمْ خَصَاصَةً۔**

یہ وہ لوگ ہیں جو اپنی ذات پر دوسروں کو ترجیح دیتے ہیں، چاہے خود ان پر تنگستی کی حالت ہو۔ خود بھوک رہنا گوارہ کر لیا، لیکن دوسرے کو

راحت پہنچادی اور اس کو کھانا کھلا دیا۔ یہ ہے ایثار۔

### ایثار کا مطلب

اللہ ایثار یہ ہے کہ اپنے اوپر تھوڑی سی تکلیف برداشت کر لے، لیکن اپنے مسلمان بھائی کا دل خوش کر دے۔ یاد رکھئے! جس کو اللہ تعالیٰ یہ صفت عطا فرماتے ہیں، اس کو ایمان کی ایسی حلاوت عطا فرماتے ہیں کہ دنیا کی ساری حلاوتیں اس کے سامنے یعنی ہیں۔ جب انسان اپنی ذات پر تنگی برداشت کر کے دوسرے مسلمان بھائی کو خوش کرتا ہے اور اس کے چہرے پر مسکراہٹ لاتا ہے تو اس کی جولندت ہے اس کے آگے دنیا کی ساری لذتیں یعنی ہیں۔ یہ دنیا معلوم نہیں کہنے دن کی ہے، پتہ نہیں کہ بلا وہ آجائے، بیٹھے بیٹھے آدمی رخصت ہو جاتا ہے، اس لئے ایثار پیدا کرو، جب ایثار پیدا ہو جاتا ہے تو اللہ تعالیٰ اس کی برکت سے دلوں میں محبتیں پیدا فرمادیتے ہیں، اور ایثار کرنے والے کو اپنی نعمتوں سے نوازتے ہیں۔

### ایک شخص کی مغفرت کا واقعہ

حدیث شریف میں آتا ہے کہ پچھلی امتوں میں ایک شخص تھا، جب اس کا انتقال ہو گیا اور اللہ تعالیٰ کے دربار میں پیش ہوا تو اس کے نامہ اعمال میں کوئی بڑی عبادت نہیں تھی، اللہ تعالیٰ نے نامہ اعمال لکھنے والے فرشتوں سے پوچھا کہ اس کے اعمال نامے میں کوئی نیکی ہے یا نہیں؟ فرشتوں نے جواب دیا کہ اس کے اعمال نامے میں کوئی بڑی نیکی تو نہیں ہے، البتہ ایک

نیکی اس کی یہ ہے کہ جب کسی سے کوئی مال خریدتا تو مال بیچنے والے سے جگہ تا نہیں تھا، لس جو پیسے اس نے بتا دے، اس سے تھوڑا کم کرایا اور مال خرید لیا۔

### سہلاً اذا باع، سهلاً اذا اشتري

اور جب مال بیچنے جاتا تو اس میں بھی نرمی کرتا اس پر ضد نہیں کرتا تھا کہ بس میں اتنے پیسے لوں گا، بلکہ جب یہ دیکھا کہ خریدنے والا غریب ہے تو پیسے کم کر دیے۔ اسی طرح اگر اس کا قرضہ دوسرے پر ہوتا اور وہ دیکھتا کہ یہ اپنا قرضہ ادا نہیں کر پا رہا ہے تو اس کو معاف کر دیتا تھا۔

بس اس کی صرف یہ نیکی نامہ اعمال میں ہے۔ اللہ تعالیٰ نے فرمایا کہ جب یہ میرے بندوں کو قرض سے معاف کر دیتا تھا تو میں اس بات کا زیادہ مستحق ہوں کہ اس کو معاف کر دوں، لہذا میں نے اس کو معاف کر دیا۔ اس بنیاد پر اللہ تعالیٰ نے اس کی مغفرت فرمادی۔ یہ کیا چیز تھی؟ یہ ”ایثار“ تھا۔

### خود غرضی ختم کر دو

بہر حال حضرت حاجی امداد اللہ صاحب مہاجر کی رحمۃ اللہ علیہ فرماتے ہیں کہ اپنے اندر سے تکبر کو نکالو اور ایثار پیدا کرلو، تمام جگہے ختم ہو جائیں گے۔ اور ”خود غرضی“ یہ ایثار کی ضد ہے، خود غرضی کا مطلب یہ ہے کہ انسان ہر وقت اپنی کائنات میں الجھا ہوا ہے کہ کس طرح مجھے پیسے زیادہ مل جائیں، کس طرح مجھے عزت زیادہ مل جائے، کس طرح مجھے شہرت

مل جائے، کس طرح لوگوں کی نگاہ میں میرا درجہ بلند ہو جائے، دن رات اسی فکر میں غلطان پیچاں ہے۔ یہ ہے ”خود غرضی“ ایثار اس کی ضد ہے۔ ”تواضع“ کی ضد ہے ”تکبر“ لہذا اگر انسان تکبر اور خود غرضی چھوڑ دے اور تواضع اور ایثار اختیار کر لے تو پھر اتحاد اور محبت قائم ہو جائے گی، انشاء اللہ، لہذا ہر مسلمان اس کو پلے باندھ لے۔ بہر حال ایک عمل تو یہ ہو گیا جو حضرت حاجی صاحب رحمۃ اللہ علیہ نے بیان فرمایا۔

### پسندیدگی کا معیار ایک ہو

دوسری بات جو حدیث شریف میں حضور اقدس صلی اللہ علیہ وسلم نے بیان فرمائی جو درحقیقت تمام اخلاق فاضلہ کی بنیاد ہے، اگر یہ چیز ہمارے اندر پیدا ہو جائے تو سارے جھگڑے ہمارے اندر سے ختم ہو جائیں۔ وہ بات یہ ارشاد فرمائی:

أَحَبُّ لَا خِيلَ مَا تَحْبُّ لِنَفْسِكَ

وَأَكْرَهُ لَا خِيلَ مَا تَكْرَهُ لِنَفْسِكَ

یعنی اپنے بھائی کے لئے وہی بات پسند کرو جو اپنے لئے پسند کرتے ہو، اور اپنے بھائی کے لئے وہی بات ناپسند کرو جو اپنے لئے ناپسند کرتے ہو۔ لہذا جب بھی کسی کے ساتھ کوئی معاملہ پیش آئے تو خود کو اس کی جگہ پر رکھ کر سوچ لو کہ اگر میں اس کی جگہ پر ہوتا اور یہ میری جگہ پر ہوتا اور میرے ساتھ یہ معاملہ کرتا تو میں کس بات کو پسند کرتا اور کس بات کو

ناپسند کرتا۔ لہذا جس بات کو میں پسند کرتا مجھے اس کے ساتھ بھی وہی معاملہ کرنا چاہئے، اور جو چیز میں ناپسند کرتا مجھے بھی اس کے ساتھ وہ چیز نہیں کرنی چاہئے۔ بہترین پیانہ ہے کہ اس کے ذریعہ آپ دوسروں کے ساتھ کئے گئے ہر معاملے کو جائز سمجھتے ہیں۔

### دوہرے پیانے ختم کر دو

ہمارے معاشرے کی بہت بڑی بیماری یہ ہے کہ ہم نے دوہرے پیانے بنا کر ہیں، اپنے لئے معیار کچھ اور ہے اور دوسرے کے لئے معیار کچھ اور ہے اپنے لئے جو بات پسند کرتے ہیں وہ دوسروں کے لئے پسند نہیں کرتے۔ آپ ذرا غور کر کے دیکھیں کہ اگر ہر شخص حضور اقدس صلی اللہ علیہ وسلم کی اس نصیحت پر عمل کرنا شروع کر دے کہ اپنے بھائی کے لئے بھی وہی پسند کرے جو اپنے لئے پسند کرتا ہے تو پھر کوئی محضرا باقی نہیں رہے گا۔ اسلئے کہ اس صورت میں ہر شخص ایسے عمل سے پرہیز کرے گا جو دوسروں کو تکلیف دینے والا ہو گا۔

بہر حال، اپنے درمیان اتفاق اور اتحاد پیدا کرنے کی یہ چند اصولی باتیں ہیں، اللہ تعالیٰ اپنے فضل و کرم سے ان کی سمجھ بھی عطا فرمائے اور ان پر عمل کرنے کی توفیق عطا فرمائے۔ آمین

وَآخِرُ دَعْوَانَا أَنَّ الْحَمْدَ لِلَّهِ رَبِّ الْعَالَمِينَ



# خاندانی اختلافات کاد و سراسب

جشن مولانا محمد تقی عثمانی مدظلہم العالی



مشطب و ترتیب  
میر عبید اللہ شفیعی

میجن اسلامک پبلیشورز

۱۸۸-۱-لیاقت آباد، کراچی

مقام خطاب — جامع مسجد دارالعلوم کراچی

وقت خطاب — بعد عصر تمغرب

تعداد صفحات — ۳۲

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## خاندانی اختلافات کے اسباب

### اور ان کا حل

﴿دوسرا حصہ﴾

الْحَمْدُ لِلَّهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَ نَتَوَكَّلُ عَلَيْهِ وَ نَعُوذُ بِاللَّهِ مِنْ شُرُورِ  
أَنفُسِنَا وَ مِنْ سَيِّئَاتِ أَعْمَالِنَا ، مَنْ يَهْدِهِ اللَّهُ فَلَا  
مُضِلٌّ لَهُ وَ مَنْ يُضْلِلُهُ فَلَا هَادِيَ لَهُ وَ أَشْهَدُ أَنَّ لَا

إِلَهٌ إِلَّا اللَّهُ وَحْدَةٌ لَا شَرِيكَ لَهُ وَأَشْهَدُ أَنَّ  
سَيِّدَنَا وَنَبِيَّنَا وَمَوْلَانَا مُحَمَّداً عَبْدَهُ وَرَسُولَهُ  
صَلَّى اللَّهُ تَعَالَى عَلَيْهِ وَعَلَى آلِهِ وَاصْحَابِهِ  
وَبَارَكَ وَسَلَّمَ تَسْلِيمًا كَثِيرًا كَثِيرًا -  
أَمَّا بَعْدُ!

گزشتہ التوارکو خاندانی اختلافات اور ان کو ختم کرنے کے بارے میں کچھ عرض کیا تھا۔ ایک اور حدیث میں حضور اقدس صلی اللہ علیہ وسلم نے ان اختلافات اور جھگڑوں کو ختم کرنے کا ایک اور طریقہ بیان فرمایا ہے۔ وہ حدیث یہ ہے کہ:

عَنْ أَبْنَى عُمَرَ رَضِيَ اللَّهُ تَعَالَى عَنْهُ عَنِ النَّبِيِّ  
صَلَّى اللَّهُ عَلَيْهِ وَسَلَّمَ قَالَ: الْمُسْلِمُ إِذَا كَانَ  
يُخَالِطُ النَّاسَ وَيَصْبِرُ عَلَى أَذَاهِمْ خَيْرٌ مِّنْ  
الْمُسْلِمِ الَّذِي لَا يُخَالِطُ النَّاسَ وَلَا يَصْبِرُ عَلَى  
أَذَاهِمْ -

(ترمذی، صفة القیمة، باب نمبر ۵۵، حدیث نمبر ۲۵۰۷)

حضرت عبد اللہ بن عمر رضی اللہ تعالیٰ عنہ بار دوایت کرتے ہیں کہ حضور اقدس صلی اللہ علیہ وسلم نے فرمایا: ایک مسلمان وہ ہے جو لوگوں سے الگ تھلگ ہو کر بیٹھ گیا، لوگوں سے کنارہ کشی اختیار کر لی، مثلاً وہ کسی مسجد میں یا

مدرسہ میں یا عبادت گاہ میں بیٹھ گیا تاکہ لوگوں سے سابقہ پیش نہ آئے، اور یہ سوچا کہ میں تہائی میں عبادت کرتا رہوں گا۔ دوسرا مسلمان وہ ہے جس نے تہائی اختیار نہیں کی، بلکہ لوگوں سے ملا جلا رہا، لوگوں سے تعلقات بھی ہیں، رشتہ داریاں اور دوستیاں بھی ہیں، اور ان کے ساتھ امتحا بیٹھتا بھی ہے، اور ان کے ساتھ ہر قسم کے معاملات بھی کرتا ہے، اور پھر ساتھ رہنے اور ان کے ساتھ معاملات کرنے کے نتیجے میں لوگوں سے تکلیفیں بھی پہنچتی ہیں، اور وہ ان تکلیفوں پر صبر کرتا ہے۔ فرمایا کہ یہ دوسرا مسلمان جو لوگوں کے ساتھ مل کر رہتا ہے اور ان کی تکالیف پر صبر کرتا ہے، یہ مسلمان بدر جہا بہتر ہے اس مسلمان سے جو لوگوں سے الگ تھلک رہتا ہے اور اس کے نتیجے میں اس کو تکالیف پر صبر کرنے کی ضرورت بھی پیش نہیں آتی۔

### اسلام میں رہبانیت نہیں

یہ آپ حضرات کو معلوم ہی ہے کہ ہمارے دین نے عیسائی مذہب کی طرح رہبانیت کی تعلیم نہیں دی، عیسائیوں کے یہاں اللہ تعالیٰ کا قرب

حاصل کرنا اس وقت تک ممکن نہیں ہے جب تک انسان اپنے سارے دنیاوی کاروبار کونہ چھوڑے، اور اپنے تمام تعلقات کو خیر آباد نہ کئے اور رہبانیت کی زندگی نہ گزارے، لیکن حضور اقدس صلی اللہ علیہ وسلم نے ہمیں یہ تعلیم دی کہ لوگوں کے ساتھ ملے جلے رہو اور پھر لوگوں سے پہنچنے والی تکلیفوں پر صبر کرو۔

### ساتھ رہنے سے تکلیف پہنچے گی

اگر آپ غور کریں تو یہ عجیب و غریب تعلیم ہے، کیونکہ اس حدیث میں حضور اقدس صلی اللہ علیہ وسلم نے لوگوں کے ساتھ ملے جلے رہنے کو اور ان سے پہنچنے والی تکلیف کو ایک ساتھ ذکر فرمایا ہے۔ جس سے یہ معلوم ہو رہا ہے کہ یہ دونوں کام ایک دوسرے کے لئے لازم اور ملزم ہیں، یعنی جب تم لوگوں کے ساتھ ملو جلو گے اور ان کے ساتھ رہو گے تو ان سے تمہیں ضرور تکلیف پہنچے گی، اور جب تمہارا کسی بھی دوسرے انسان سے واسطہ پیش آئے گا تو یہ ممکن نہیں ہے کہ اس سے تمہیں کبھی بھی کوئی تکلیف نہ پہنچے، لازماً تکلیف پہنچے گی، چاہے وہ تمہارا کتنا ہی قربی عزیز ہو، اور چاہے وہ کتنا ہی قربی دوست ہو۔ اب سوال یہ ہے کہ یہ تکلیف کیوں پہنچے گی؟ اس کو بھی سمجھ لینا چاہئے۔

## اللہ تعالیٰ کی قدرت کاملہ انسان کے چہرے میں

اس کا جواب یہ ہے کہ اللہ تعالیٰ نے جب سے حضرت آدم علیہ السلام کو پیدا فرمایا، اس وقت سے لے کر آج تک اربوں کھربوں انسانوں کو پیدا فرمایا، آگے قیامت تک پیدا ہوتے رہیں گے، اور ہر انسان کو اللہ تعالیٰ نے ایک چہرہ عطا فرمایا ہے جو باشت بھر کا ہے، اس میں آنکھ بھی ہے، ناک بھی ہے، منہ بھی ہے، دانت بھی ہیں، اور کان بھی ہے، رخسار بھی ہیں، اور ٹھوڑی بھی ہے، ہر انسان کے چہرے میں یہ چیزیں موجود ہوتی ہیں۔ لیکن اتنے اربوں، کھربوں، پدموں انسانوں میں کسی دو انسانوں کا چہرہ سو فیصد ایک جیسا نہیں ہوتا۔ اللہ تعالیٰ کی قدرت کاملہ دیکھئے کہ ہر انسان کے چہرے کی لمبائی ایک باشت ہے، اور یہ بھی نہیں ہے کہ کسی انسان کی ناک ہو کسی کی ناک نہ ہو، کسی کے کان ہوں کسی کے نہ ہوں، کسی کی آنکھیں ہوں کسی کی نہ ہوں، بلکہ تمام انسانوں کے چہرے میں یہ سب چیزیں بھی ہوتی ہیں۔ لیکن کسی دو انسانوں کا چہرہ ایک جیسا نہیں ملے گا، بلکہ ہر انسان کا چہرہ دوسرے سے مختلف ہو گا۔ اور یہ اختلاف صرف ان انسانوں کے چہروں میں نہیں ہے جو اب تک پیدا ہو چکے ہیں، بلکہ جوئے انسان پیدا ہو رہے ہیں، ان کے اندر بھی یہ اختلاف موجود ہے۔ ایسا نہیں ہے کہ اب جو نیا انسان پیدا ہو گا وہ کسی سابقہ انسان کی کاپی اور نقل ہو گا، ایسا نہیں ہے، بلکہ نیا پیدا ہونے والا انسان اپنا چہرہ خود لے کر آئے گا۔ اس طرح اللہ تعالیٰ نے ایک

انسان کو دوسرے انسان سے ایسا ممتاز کر دیا کہ چہرے کے نقوش دیکھ کر پتہ  
چل جاتا ہے کہ یہ فلاں انسان ہے اور یہ فلاں انسان ہے۔

### رنگوں کے اختلاف میں قدرت کا نظارہ

اور یہ بھی اللہ تعالیٰ کی قدرت کا کرشمہ ہے کہ مختلف نسلوں کے  
انسانوں کے نقوش میں ایک چیز "ماہ الاشتراک" ہے اور ایک "ماہ  
الاتیاز" ہے۔ یعنی ایک چیز ایسی ہے جو سب میں مشترک ہے، مثلاً افریقی  
نسل کے جو انسان ہوں گے، وہ ذور سے دیکھ کر پہچان لئے جائیں گے کہ یہ  
افریقی نسل کا ہے۔ "یورپ" والا الگ پہچان لیا جائے گا کہ یہ یورپ کا ہے،  
باوجود یہ کہ ان کے درمیان بھی آپس میں فرق ہے، کوئی دو فرد ایک جیسے  
بنیں ہیں۔ لہذا "ماہ الاشتراک" بھی موجود اور "ماہ الاتیاز" بھی موجود۔  
یہ سب اللہ تعالیٰ کی قدرت کا نظارہ ہے، انسان کہاں اس قدرت کا احاطہ  
کر سکتا ہے۔

### انگلیوں کے پوروں میں اللہ کی قدرت

اور چیزوں کو چھوڑیے! انگلیوں کے پوروں کو لے لیں، ہر انسان کے  
ہاتھ کی انگلیوں کے پورے دوسرے انسان کے پورتے سے مختلف ہیں،  
چنانچہ کاغذات پر بے شمار ضروریات کے لئے دستخط لینے کے ساتھ ساتھ  
انگوٹھی بھی لگوایا جاتا ہے، اس لئے کہ انگوٹھے کے پورے میں جو چھوٹی چھوٹی

لکیریں ہیں، وہ کسی ایک انسان کی لکیریں دوسرے انسان کی لکیروں سے نہیں ملتیں، ہر ایک کی لکیریں علیحدہ ہیں۔ اگر ویسے دو انسانوں کے انگوٹھے ملا کر دیکھیں تو یہ نظر آئے گا کہ کوئی فرق نہیں ہے، لیکن یہ بات عالمی طور پر مسلم اور طے شدہ ہے کہ دو انسانوں کے انگوٹھوں کی لکیریں ایک جیسی نہیں ہیں، لہذا جب کسی انسان نے کسی کاغذ پر انگوٹھا لگادیا تو یہ متعین ہو گیا کہ یہ فلاں انسان کے انگوٹھے کے نشان ہیں، کیونکہ دوسرے انسان کے انگوٹھے کے نشان اس سے مختلف ہوں گے۔

### انگوٹھے کی لکیریں کا دعویٰ

اب تو ایسے ماہرین بھی پیدا ہو گئے ہیں جن کا یہ دعویٰ ہے کہ ہمارے سامنے کسی انسان کے انگوٹھے کے نشان رکھ دیئے جائیں، ہم اس کے نشانات کو بڑا کر کے دیکھیں گے، اور اس کے ذریعے ہم اس انسان کے سر سے لے کر پاؤں تک سارے خدوخال کا نقش کھیچ سکتے ہیں۔ اس لئے کہ وہ لکیریں یہ بتاویتی ہیں کہ اس انسان کی آنکھ کیسی ہو گی، اس کی ناک کیسی ہو گی، اس کے دانت کیسے ہوں گے، اور ہاتھ کیسے ہوں گے؟

### ہم انگوٹھے کے پورے کو دوبارہ بنانے پر قادر ہیں

میں نے اپنے والد ماجد رحمۃ اللہ علیہ سے سنا کہ قرآن کریم کی سورۃ "قیامتہ" میں ایک آیت ہے جس میں اللہ تعالیٰ نے کافروں کا ذکر کرتے

ہوئے فرمایا کہ :

أَيَحْسَبُ الْإِنْسَانُ أَنَّ جَمْعَ عِظَامَهُ O بَلٰى

قُدْرَيْنَ عَلَىٰ أَنْ تُسَوِّيَ بَنَانَهُ O

(سورۃ القیامت: آیت ۳، ۴)

کیا یہ (کافر) انسان یہ سمجھتا ہے کہ ہم اس کی ہڈیاں جمع نہیں کر سکیں گے۔  
یہ کافر جو آخرت کے منکر ہیں، وہ یہ کہا کرتے تھے کہ جب ہم مر جائیں گے  
اور مٹی ہو جائیں گے اور ہماری ہڈیاں تک گل جائیں گی، پھر کس طرح سے  
نہیں دوبارہ زندہ کیا جاسکے گا؟ اور کون زندہ کرے گا؟

اس کے جواب میں اللہ تعالیٰ فرماتے ہیں کہ کیا انسان یہ گمان کرتا  
ہے کہ ہم اس کی ہڈیاں دوبارہ جمع نہیں کر سکیں گے؟ کیوں نہیں؟ ہم تو اس  
پر بھی قادر ہیں کہ اس کی انگلیوں کے پوروں کو بھی ویسا ہی دوبارہ بنادیں،  
اس کائنات کا بڑے سے بڑا سائز بھی یہ نہیں کر سکتا کہ ویسا ہی انگوٹھا بنا  
دے، لیکن ہم اس پر قادر ہیں۔

### آیت سن کر مسلمان ہونا

اللہ تعالیٰ یہ بھی کہہ سکتے تھے کہ ہم اس پر قادر ہیں کہ اس کا چہرہ  
دوبارہ بنادیں، اس کے ہاتھ دوبارہ بنادیں، اس کے پاؤں دوبارہ بنادیں، لیکن  
اللہ تعالیٰ نے خاص طور پر پوروں کا ذکر فرمایا کہ پورے کو دوبارہ بنانے پر  
 قادر ہیں۔ میرے والد ماجد رحمۃ اللہ علیہ فرمایا کرتے تھے کہ ایک نو مسلم

سائنسیت اس آیت کو پڑھ کر مسلمان ہو گیا، اور اس نے یہ کہا کہ یہ بات سوائے خالق کائنات کے دوسرا نہیں کہہ سکتا کہ ہم اس پورے کو دوبارہ بن سکتے ہیں، یہ بات صرف وہی کہہ سکتا ہے جس نے اس کائنات کو بنایا ہوا، جس نے انسان کو پیدا کیا ہوا، جس نے انسان کے ایک ایک عضو کو بنایا ہوا۔

### اللہ تعالیٰ کی قدرت کاملہ

بہر حال! کوئی انسان اپنی ظاہری شکل و صورت میں دوسرے انسان جیسا نہیں ہے، بلکہ اگر دو انسان ایک جیسے ہو جائیں تو اس پر تعجب ہوتا ہے کہ دیکھو یہ دو انسان ہم شکل ہیں، الگ الگ ہونے پر کوئی تعجب نہیں ہوتا، اس لئے کہ ہر انسان دوسرے سے الگ ہے۔ حالانکہ تعجب کی بات تو یہ ہے کہ الگ الگ کیسے ہیں، اگر سارے انسان ایک دوسرے کے ہم شکل ہوتے تو تعجب کی بات نہ ہوتی، لیکن اللہ تعالیٰ کی قدرت کاملہ کو دیکھئے کہ اس نے اربوں کھربوں انسان پیدا فرمادیئے، مگر ہر ایک کی صورت دوسرے سے مختلف ہے، مرد کی صورت الگ ہے، عورت کی صورت الگ ہے، ہر ایک صنف میں ایک دوسرے سے امتیاز بھی موجود ہے، ایک دوسرے سے اشتراک بھی موجود ہے۔

### دو انسانوں کے مزاج میں اختلاف

لہذا جب دو انسانوں کے چہرے ایک جیسے نہیں ہو سکتے، تو پھر دو

انسانوں کی طبیعتیں کیے ایک جیسی ہو سکتی ہیں، جب ظاہر ایک جیسا نہیں تو پھر ان کی طبیعتوں میں بھی فرق ہو گا، کسی کی طبیعت کیسی ہے، کسی کی کیسی ہے۔ کسی کا مزاج کیسا ہے، کسی کا مزاج کیسا ہے۔ کسی کی پسند کچھ ہے، کسی کی کچھ ہے۔ ہر انسان کی پسند مختلف، ہر انسان کا مزاج مختلف، ہر انسان کی طبیعت مختلف۔ لہذا طبیعتوں کے مختلف ہونے کی وجہ سے کبھی یہ نہیں ہو سکتا کہ دو آدمی ایک ساتھ زندگی گزار رہے ہوں اور ایک ساتھ رہتے ہوں، اور کبھی کبھی ان میں سے ایک کو دوسرے سے تکلیف نہ پہنچے، ایسا ہونا ممکن ہی نہیں، طبیعت مختلف ہونے کی وجہ سے ایک کو دوسرے سے ضرور تکلیف پہنچے گی، کبھی جسمانی تکلیف پہنچے گی، کبھی روحانی تکلیف پہنچے گی، کبھی نفیاتی تکلیف پہنچے گی، کبھی دوسرے کی طرف سے خلاف طبع بات ہو گی جو دوسرے کو بری لگے گی۔

### صحابہ کرام رضی اللہ عنہم کے مزاج مختلف تھے

دیکھئے! اس کائنات میں انبیاء علیہم السلام کے بعد حضرات صحابہ کرام رضی اللہ تعالیٰ عنہم اجمعین سے زیادہ افضل مخلوق اس زمین و آسمان کی نگاہوں نے نہیں دیکھی۔ انبیاء علیہم السلام کے بعد صحابہ کرام سے زیادہ افضل، ان سے زیادہ متفق، ان سے زیادہ اللہ سے ڈرنے والے، ان سے زیادہ ایشار کرنے والے، ان سے زیادہ ایک دوسرے پر جان ثار کرنے والی کوئی مخلوق پیدا نہیں ہوئی اور نہ آئندہ پیدا ہو گی۔ لیکن صحابہ کرام کی طبیعتیں بھی مختلف

تحییں، ان کے آپس کے مزاج میں بھی فرق تھا۔

## ازواج مطہرات اور حضور ﷺ کے درمیان ناتافقی

روئے زمین پر کوئی بیوی اپنے شوہر کے لئے اتنی وقادار اور اتنا خیال رکھنے والی نہیں ہو سکتی جتنی کہ امہات المؤمنین نبی کریم صلی اللہ علیہ وسلم کا خیال رکھنے والی تھیں، لیکن ان کو بھی طبیعت کے خلاف باتیں پیش آجائی تھیں، اور حضور اقدس صلی اللہ علیہ وسلم کو بھی بعض اوقات طبیعت کے خلاف ہونے کی وجہ سے ان سے کچھ گرانی اور ناراضی ہو جاتی تھی، چنانچہ ایک مرتبہ اس گرانی کی وجہ سے ایک مہینہ ایسا گزر اکہ آپ ﷺ نے اس میں قتم کھالی تھی کہ میں ایک ماہ تک اپنی ازواج مطہرات کے پاس نہیں جاؤں گا۔

## حضرت عائشہؓ کی حضور ﷺ سے ناراضی

اور پھر یہ نہیں کہ ازواج مطہرات کی طرف سے حضور اقدس صلی اللہ علیہ وسلم کو گرانی ہوتی تھی بلکہ بعض اوقات ازواج مطہراتؓ کو بھی حضور اقدس صلی اللہ علیہ وسلم کی طرف سے گرانی ہو جاتی تھی، چنانچہ ایک حدیث میں ہے کہ حضور اقدس صلی اللہ علیہ وسلم نے حضرت عائشہؓ رضی اللہ تعالیٰ عنہا سے فرمایا کہ اے عائشہ! مجھے پتہ چل جاتا ہے جب مجھ سے راضی ہوتی ہو اور جب تم مجھ سے ناراض ہوتی ہو۔ حضرت عائشہؓ رضی اللہ

تعالیٰ عنہا نے پوچھا کہ کیسے؟ حضور اقدس صلی اللہ علیہ وسلم نے فرمایا کہ جب تم مجھ سے خوش ہوتی ہو تو قسم کھاتے وقت یہ کہتی ہو "وربِ محمد" یعنی محمد صلی اللہ علیہ وسلم کے پروردگار کی قسم" اور جب مجھ سے ناراض ہوتی ہو تو قسم کھاتے وقت یہ کہتی ہو "وربِ ابراہیم" ابراہیم علیہ السلام کے پروردگار کی قسم۔ حضرت عائشہ رضی اللہ تعالیٰ عنہا نے عرض کیا: "لا اهجر لا اسمك" یا رسول اللہ ﷺ: ایسے موقع پر میں صرف آپ ﷺ کا نام ہی چھوڑتی ہوں، لیکن آپ ﷺ کی محبت دل سے جدا نہیں ہوتی۔ اب دیکھئے! سرکار دو عالم صلی اللہ علیہ وسلم سے زیادہ شفیق و مہربان کوئی اور ہو سکتا ہے؟ خاص طور پر حضرت عائشہ رضی اللہ تعالیٰ عنہا کے ساتھ آپ ﷺ کی محبت کا جو عالم تھا وہ کوئی مخفی چیز نہیں، لیکن اس کے باوجود حضرت عائشہ رضی اللہ تعالیٰ عنہا کو بھی بعض اوقات آپ ﷺ سے کچھ گرانی پیدا ہو جاتی تھی، اور اس گرانی اور نارا نصگی کا احساس نبی کریم صلی اللہ علیہ وسلم کو بھی ہو جاتا تھا۔

### میاں بیوی کے تعلق کی حیثیت سے نارا نصگی

ابتدئ کوئی یہ نہ سمجھے کہ حضور اقدس صلی اللہ علیہ وسلم کو تو تکلیف پہنچانا معاذ اللہ کفر ہے، تو اگر حضرت عائشہ رضی اللہ تعالیٰ عنہا سے آپ ﷺ کو تکلیف پہنچی تو یہ کتنی بڑی بات ہوئی۔ بات دراصل یہ ہے کہ اللہ تعالیٰ نے حیثیتیں الگ الگ رکھی ہیں، لہذا حضور اقدس صلی اللہ علیہ وسلم کو

جو گرانی ہوتی تھی وہ ایک شوہر ہونے کی حیثیت سے ہوتی تھی؛ جس طرح بیوی کو شوہر پر ناز ہوتا ہے، ایسے ہی شوہر کو بھی بیوی پر ناز ہوتا ہے، اس ناز کے عالم میں اس قسم کی ناراضگی بھی ہو جایا کرتی تھی۔ اس کا منصب رسالت سے کوئی تعلق نہیں تھا۔

### حضرت ابو بکرؓ اور حضرت عمرؓ کے مزاجوں میں اختلاف

بہر حال! حضور اقدس صلی اللہ علیہ وسلم اور آپ کی ازواج مطہرات کے درمیان بھی خلاف طبع امور پیدا ہو جاتے تھے۔ اور آگے بڑھیے۔ حضرت صدیق اکبر اور حضرت فاروق اعظم رضی اللہ تعالیٰ عنہا جن کو ”شیخین“ کہا جاتا ہے۔ انبیاء علیہم السلام کے بعد ان دونوں بزرگوں سے زیادہ افضل انسان اس روئے زمین پر پیدا نہیں ہوئے۔ اور حضور اقدس صلی اللہ علیہ وسلم کے ساتھ ان دونوں کے تعلق کا عالم یہ تھا کہ صحابہ کرامؐ فرماتے ہیں کہ ان دونوں کے نام ہمیشہ ایک ساتھ آیا کرتے تھے۔

چنانچہ ہم یوں کہا کرتے تھے کہ:

جاءَ أَبُو بَكْرٌ وَ عُمَرٌ

ذَهَبَ أَبُوبَكْرٌ وَ عُمَرٌ

خَرَجَ أَبُوبَكْرٌ وَ عُمَرٌ

جہاں نام آرہا ہے دونوں کا ایک ساتھ آرہا ہے۔ اس طرح یک جان دو قالب تھے، ہر وقت ان دونوں کا نام سامنے ہوتا۔ جہاں حضور اقدس صلی

الله علیہ وسلم کو مشورہ کرنے کی ضرورت پیش آئی، فرماتے ذرا ابو بکرؓ و عمرؓ  
کو بلاو، کبھی دونوں میں جدائی کا تصور نہیں ہوتا تھا۔

اور حضرت عمر رضی اللہ تعالیٰ عنہ کا حضرت ابو بکر صدیق رضی اللہ  
تعالیٰ عنہ کی عزت کرنے کا یہ عالم تھا کہ ایک مرتبہ حضرت عمر رضی اللہ  
تعالیٰ عنہ نے حضرت صدیق اکبر رضی اللہ تعالیٰ عنہ سے فرمایا کہ آپ  
میری زندگی کی ساری عبادتیں مجھ سے لے بجئے اور سارے اعمال مجھ سے  
لے لیں اور وہ ایک رات جو آپ نے حضور اقدس صلی اللہ علیہ وسلم کے  
ساتھ غارِ ثور میں گزاری ہے وہ مجھے دید تھے۔ دونوں کے درمیان عظمت  
اور محبت کا یہ عالم تھا، لیکن دونوں کی طبیعتوں میں اختلاف تھا جس کی وجہ سے  
بعض اوقات ان کے درمیان اختلاف بھی ہو جاتا تھا۔

### حضرت ابو بکرؓ اور عمرؓ کے درمیان اختلاف کا ایک واقعہ

چنانچہ حدیث شریف میں آتا ہے کہ ایک مرتبہ ان دونوں کے  
درمیان بات چیت ہو رہی تھی، حضرت صدیق اکبر رضی اللہ تعالیٰ عنہ نے  
کوئی بات کہدی جس کی وجہ سے حضرت فاروق اعظمؓ ناراض ہو کر چل دئے،  
اب حضرت صدیق اکبر رضی اللہ تعالیٰ عنہ ان کو منانے کے لئے اور سمجھانے  
کے لئے ان کے پیچے پیچے چل دئے، چلتے چلتے حضرت عمر فاروق رضی اللہ  
تعالیٰ عنہ اپنے گھر میں داخل ہو گئے اور دروازہ بند کر لیا۔ حضرت صدیق اکبر  
رضی اللہ تعالیٰ عنہ نے جب یہ دیکھا کہ یہ تو بہت زیادہ ناراض ہو گئے ہیں تو

حضور اقدس صلی اللہ علیہ وسلم کی خدمت میں حاضر ہوئے، حضور اقدس صلی اللہ علیہ وسلم ان کے چہرے کو دیکھ کر سمجھ گئے یا بذریعہ وحی اللہ تعالیٰ نے آپ ﷺ کو خبر دیدی، چنانچہ ابھی حضرت صدیق اکبر رضی اللہ تعالیٰ عنہ حضور اقدس صلی اللہ علیہ وسلم کی مجلس کی طرف آرہے تھے کہ حضور اقدس صلی اللہ علیہ وسلم نے ان صحابہ کرام سے جو مجلس میں بیٹھے ہوئے تھے، خطاب کرتے ہوئے فرمایا کہ یہ جو تمہارے دوست آرہے ہیں، یہ آج کسی سے جھگڑا کر کے آرہے ہیں۔ چنانچہ حضرت صدیق اکبر رضی اللہ تعالیٰ عنہ مجلس میں آکر بیٹھ گئے۔

دوسری طرف جب حضرت فاروق اعظم رضی اللہ تعالیٰ عنہ جنہوں نے گھر میں داخل ہو کر دروازہ بند کر لیا تھا، جب تہائی میں پہنچے تو ان کو بڑی شرمندگی اور ندامت ہوئی کہ میں نے یہ بہت سرا کیا کہ اول تو حضرت صدیق اکبر رضی اللہ تعالیٰ عنہ سے نارا ضمکی کا اظہار کیا، پھر جب وہ میرے پیچھے آئے تو میں نے گھر میں داخل ہو کر دروازہ بند کر لیا، چنانچہ گھر سے باہر نکلے اور حضرت صدیق اکبر رضی اللہ تعالیٰ عنہ کے پیچھے چل پڑے کہ جا کر ان کو مناؤں، جب حضور اقدس صلی اللہ علیہ وسلم کی مجلس میں پہنچے تو دیکھا کہ حضور صلی اللہ علیہ وسلم بھی تشریف فرمائیں اور حضرت صدیق اکبر رضی اللہ تعالیٰ عنہ بھی بیٹھے ہیں۔ مجلس میں آکر اپنی ندامت اور شرمندگی کا اظہار شروع کر دیا کہ یا رسول اللہ ﷺ! مجھ سے غلطی ہو گئی۔ حضرت صدیق اکبر رضی اللہ تعالیٰ عنہ فرمانے لگے یا رسول اللہ ﷺ! مجھ سے

غلطی ہوئی تھی، ان سے زیادہ غلطی نہیں ہوئی، آپ ﷺ ان کو معاف کر دیجئے، اصل میں غلطی میری تھی۔ اس وقت حضور اقدس صلی اللہ علیہ وسلم نے حضرت فاروق اعظم رضی اللہ تعالیٰ عنہ اور دوسرے صحابہؓ سے خطاب کرتے ہوئے عجیب و غریب جملہ ارشاد فرمایا، فرمایا کہ:

کیا میرے ساتھی کو میرے لئے چھوڑو گے یا نہیں؟ یہ وہ شخص ہے کہ جب میں نے یہ کہا تھا کہ: یَا أَيُّهَا النَّاسُ

إِنَّمَا رَسُولُ اللَّهِ إِلَيْكُمْ جَمِيعًا ۝

اے لوگو! میں تم سب کے لئے اللہ کا رسول بن کر آیا ہوں۔ اس وقت تم سب نے کہا تھا کہ ”کذبَ“ صرف اس نے کہا تھا ”صدقَ“ یہ تنہا وہ شخص تھا جس نے کہا تھا کہ تم حق کہتے ہو۔

بہر حال! صدیق اکبر اور فاروق اعظم رضی اللہ تعالیٰ عنہما جیسے انسان جن کا ذکر حضور اقدس صلی اللہ علیہ وسلم کی مجلس میں ایک ساتھ آتا تھا، ان کی طبیعتوں میں اور مزاجوں میں بھی اختلاف تھا جس کے نتیجے میں ان کے درمیان بھی اس قسم کے واقعات پیش آئے۔

### مزاجوں کا اختلاف حق ہے

اس سے معلوم ہوا کہ کوئی دو انسان ایسے نہیں ہیں جن کی طبیعتیں ایک جیسی ہوں، جیسا تم چاہتے ہو دوسرا بھی ویسا ہی ہو، یہ نہیں ہو سکتا۔

کوئی باپ یہ چاہے کہ میرا بینا سو فیصد میری مرضی کے مطابق ہو جائے، نہیں ہو سکتا، کوئی بینا یہ چاہے کہ میرا باپ سو فیصد میری مرضی کے مطابق ہو جائے، نہیں ہو سکتا، کوئی شوہر یہ چاہے کہ میری بیوی سو فیصد میری مرضی کے مطابق ہو جائے، نہیں ہو سکتی، کوئی بیوی یہ چاہے کہ میرا شوہر سو فیصد میری مرضی کے مطابق ہو جائے، نہیں ہو سکتا۔

### صبر نہیں کرو گے تو لڑائیاں ہو گنگی

لہذا جب آدمیوں کے ساتھ رہنا ہو گا تو پھر تکلیفیں بھی پہنچیں گی، آدمیوں کے ساتھ رہنا اور ان سے تکلیفیں پہنچانا یہ دونوں لازم اور ملزم ہیں، ان دونوں کو ایک دوسرے سے جدا کیا ہی نہیں جاسکتا۔ لہذا جب آدمیوں کے ساتھ رہنا ہے تو یہ سوچ کر رہنا ہو گا کہ ان سے مجھے تکلیف بھی پہنچے گی اور اس تکلیف پر مجھے صبر بھی کرنا ہو گا، اگر صبر نہیں کرو گے تو لڑائیاں، جھگڑے، فتنے اور فساد ہوں گے، اور یہ چیزیں وہ ہیں جو دین کو موئند دینے والی ہیں۔

لہذا جس کسی سے کوئی تعلق ہو، چاہے وہ تعلق رشتہ داری کا ہو، چاہے وہ تعلق دوستی کا ہو، چاہے وہ زوجیت کا تعلق ہو، لیکن یہ سمجھ لینا چاہیے کہ ان تعلقات میں تکلیفیں بھی پہنچیں گی، اور ان تکلیفوں پر مجھے صبر کرنا ہو گا، اور ان تکلیفوں کو مستقل ناچاقی کا ذریعہ نہیں بناؤں گا۔ ثُمَّیکہ ہے ساتھ رہنے کے نتیجے میں تنگی بھی تھوڑی بہت ہو جاتی ہے، لیکن اس

تلخی کو مستغل ناچاقی اور منافرت کا ذریعہ بنانا نجیک نہیں۔

### تکالیف سے بچنے کا طریقہ

اب سوال یہ ہے کہ جب دوسروں کے ساتھ رہنے کی وجہ سے تکالیف پہنچ رہی ہے تو اس تکلیف پر اپنے آپ کو کیسے تسلی دیں؟ اس تکلیف سے اپنے آپ کو کیسے بچائیں؟ اور طبیعت کے خلاف ہونے کے باوجود آپس میں کیسے محبوبیت پیدا کریں؟ اس کا نسخہ بھی جناب رسول اللہ صلی اللہ علیہ وسلم نے بتلا دیا، کوئی بات آپ تشنہ چھوڑ کر نہیں گئے۔ چنانچہ حضور اقدس صلی اللہ علیہ وسلم نے میاں بیوی کے تعلق کے بارے میں بیان فرمایا، کیونکہ سب سے زیادہ خلاف طبع امور میاں بیوی کے تعلقات میں ہی پیش آتے ہیں، اس لئے کہ جتنا قرب زیادہ ہو گا، اتنا ہی طبیعت کے خلاف باتیں پیش آنے کا بھی امکان ہو گا، اور میاں بیوی کے درمیان جتنا قرب ہوتا ہے وہ کسی اور رشتے میں نہیں ہوتا۔ چونکہ اس تعلق میں دوسرے تعلق کے مقابلے میں تکالیف پہنچنے کے امکانات زیادہ ہیں، اس لئے اس کے بارے میں جناب رسول اللہ صلی اللہ علیہ وسلم نے ایک نسخہ کیا بیان فرمادیا، وہ یہ کہ:

لَا يُفْرِكُ مُؤْمِنَةً إِنْ سُخْطَتْ مِنْهَا خَلْقًا

رضیٰ منها آخر۔

(صحیح مسلم، کتاب الرضاع، باب الوصیۃ بالنساء)

یعنی کوئی مومن مرد کسی مومنہ عورت سے بغض نہ رکھے، مطلب یہ ہے کہ کوئی شوہر اپنی بیوی سے مستقل بغض نہ رکھے۔ کیونکہ اگر وہ اپنی بیوی کی کسی بات کو ناپسند کرے گا تو دوسری کسی بات کو پسند بھی کرے گا۔ یعنی جب بیوی سے طبیعت کے خلاف کوئی معاملہ پیش آتا ہے تو تم ناراض ہوتے ہو اور بُرا مناتے ہو، اور اسی بات کو لئے بیٹھے رہتے ہو کہ یہ ایسی ہے، یہ یوں کرتی ہے، یوں کرتی ہے، اس میں یہ خرابی ہے، یہ خرابی ہے۔ خدا کے لئے یہ دیکھو کہ اس کے اندر کچھ اچھائیاں بھی تو ہوں گی، لہذا جب بیوی سے کوئی بات سامنے آئے جو تمہیں بری لگ رہی ہے تو اس وقت اس کی اس بات کا تصور کرو جو تمہیں پسندیدہ ہے۔ جب اچھائی کا تصور کرو گے تو اس برائی کے احساس میں کمی آئے گی۔

### صرف اچھائیوں کی طرف دیکھو

یاد رکھئے! دنیا میں کوئی انسان سر اپا نیا یا سر اپا سفید نہیں ہوتا، کوئی سر اپا خیر یا سر اپا شر نہیں ہوتا، اگر کوئی برائی تو اس میں کچھ نہ کچھ بھلائی بھی ضرور ہوگی، اگر بھلا ہے تو اس میں کچھ برائی بھی ضرور ہوگی۔ اس لئے حضور صلی اللہ علیہ وسلم نے فرمایا کہ تم اپنی بیوی کی اچھائی کی طرف دھیان کرو، اس کے نتیجے میں تمہیں نظر آئے گا کہ یہ بات اگرچہ اس کے اندر تکالیف دہ ہے، لیکن دوسری باتیں میری بیوی کے اندر قابل قدر اور قابل تعریف ہیں۔ یہ سوچنے سے صبر آجائے گا۔

## ایک دلچسپ واقعہ

حضرور اقدس صلی اللہ علیہ وسلم نے ایک صاحب کا بڑا اچھا علاج کیا۔ وہ اس طرح کہ ایک صاحب حضور اقدس صلی اللہ علیہ وسلم کی خدمت میں حاضر ہوئے اور اپنی بیوی کی شکایت کرنے لگے کہ اس میں فلاں عادت بڑی خراب ہے۔ حضور اقدس صلی اللہ علیہ وسلم نے فرمایا کہ: ”طلقہا“ یعنی اگر اتنی خراب ہے کہ تمہارے لئے ناقابل برداشت ہے تو اس کو طلاق دیدو۔ اب اس کا دماغ ٹھیک ہو گیا اور اس نے سوچا کہ اگر میں نے اس کو طلاق دیدی اور وہ چلی گئی تو مجھ پر کیا گزرے گی۔ اس لئے اس نے حضور ﷺ سے کہا کہ ”لا أصبر عنها“ یا رسول اللہ ﷺ! اس کے بغیر صبر بھی نہیں آتا۔ آپ ﷺ نے فرمایا ”أمسكها“ پھر اس کو روکے رکھو۔ یعنی جب اس کے اندر خرابی ہے، لیکن اس کے بغیر صبر بھی نہیں آتا تو اس کا علاج اس کے علاوہ کچھ نہیں کہ اس کو روکے رکھو اور اس کی اس خرابی کو برداشت کرو، البتہ اپنی طرف سے اس کی اصلاح کی جتنی کوشش تم سے ہو سکتی ہے وہ کرلو۔

## بیوی کے کاموں کو سوچو

اب سوال یہ پیدا ہوتا ہے کہ جب اس نے حضور اقدس صلی اللہ علیہ وسلم کے سامنے اپنی بیوی کی خرابی بیان کی تو آپ نے فوراً اس سے یہ کہدیا

کہ اس کو طلاق دیو۔ آپ ﷺ نے اس کو ایک دم سے طلاق دینے کا مشورہ کیوں دیدیا؟ اس کا جواب یہ ہے کہ آپ ﷺ نے طلاق دینے کا مشورہ اس لئے دیا کہ دراصل اس شخص کا سارا دھیان اپنی بیوی کی برائی کی طرف لگا ہوا تھا، اس کی وجہ سے اس کے دل میں اس کی برائی اس طرح بیٹھ گئی تھی کہ اس کا اپنی بیوی کی اچھائیوں کی طرف دھیان ہی نہیں جا رہا تھا۔ اس لئے آپ ﷺ نے اس کو آخری بات کہدی کہ اگر یہ تمہاری بیوی اتنی بڑی ہے تو اس کو طلاق دیکر الگ کرو۔ اب طلاق کا سن کر اس کے دماغ میں یہ آیا کہ میری بیوی میرا یہ کام کرتی ہے، یہ کام کرتی ہے، میرے لئے وہ اتنی فائدہ مند ہے، اگر میں نے طلاق دیدی تو یہ سارے فائدے جاتے رہیں گے، تو میں پھر کیا کروں گا اور کیسے زندگی گزاروں گا۔ اس لئے فوراً اس نے کہا کہ یا رسول اللہ ﷺ! مجھے اس کے بغیر صبر بھی نہیں ہوتا۔ آپ ﷺ نے فرمایا کہ اچھا تو پھر اس کو روکے رکھو۔

### براہیوں کی طرف دھیان کرنے کا نتیجہ

بات دراصل یہ ہے کہ جب کسی کی برائیاں تمہارے دل میں بیٹھ جاتی ہیں اور اس کی برائی کی طرف دھیان لگ جاتا ہے تو پھر اس کی اچھائیوں سے آنکھوں پر پردے پڑ جاتے ہیں۔ لہذا اس کی اچھائیوں کا تصور کرو، اور جب اچھائیوں کا تصور کرو گے تو اس کی قدر دل میں بیٹھے گی اور عافیت محسوس ہو گی۔ اس وقت پڑے چلے گا کہ تکلیف تو پہنچنی ہے، کوئی نہ کوئی

بات طبیعت کے خلاف ہوگی، لیکن اس طبیعت کے خلاف بات کو برداشت کرنا پڑے گا۔

### ہو سکتا ہے کہ تم غلطی پر ہو

یہ بات بھی سمجھ لیں کہ جب تم کسی دوسرے کی کسی بات کو اپنی طبیعت کے خلاف سمجھ رہے ہو تو یہ ضروری نہیں کہ وہ شخص غلطی پر ہو، بلکہ یہ بھی ہو سکتا ہے کہ وہ دوسرا شخص غلطی پر ہو اور یہ بھی ہو سکتا ہے کہ تم غلطی پر ہو، کیونکہ طبیعتوں کا فرق ہے۔

مثلاً ایک آدمی کو ایک کھانا پسند ہے، دوسرے کو دوسرا کھانا پسند ہے، ایک آدنی کو کریلے پسند ہیں، اس کا سالن اس کو مزیدار معلوم ہوتا ہے، دوسرے آدمی کو کریلے ناپسند ہیں، وہ کہتا ہے کہ یہ کڑوے ہیں، مجھ سے نہیں کھائے جاتے۔ یہ طبیعت کا اختلاف ہے۔ اب یہ ضروری نہیں کہ جو شخص یہ کہہ رہا ہے کہ مجھے کریلے بہت اچھے لگتے ہیں، وہ غلطی پر ہے، یا جو شخص یہ کہہ رہا ہے کہ مجھے کریلے پسند نہیں، وہ غلطی پر ہے، بلکہ دونوں غلطی پر نہیں ہیں، البتہ دونوں کے مذاجوں کا فرق ہے، طبیعتوں کا فرق ہے وہ بھی اپنی جگہ صحیح ہے اور وہ بھی اپنی جگہ پر صحیح ہے۔

### دونوں اپنی جگہ پر درست ہوں

لہذا جس جگہ مباحثات کے اندر آپس میں اختلاف ہوتا ہے، وہاں

کسی ایک فریق کو حق پر اور دوسرے کو باطل پر نہیں کہہ سکتے، بلکہ دونوں اپنی اپنی جگہ پر درست ہوتے ہیں۔ چنانچہ اکثر میاں بیوی کے درمیان طبیعتوں میں اختلاف ہوتا ہے، جب ہر دو انسانوں کی طبیعتوں میں اختلاف ہوتا ہے تو اگر صرف بھی بدلتے کہ ایک مرد ہے اور ایک عورت ہے تو پھر طبیعتوں کا یہ اختلاف اور زیادہ ہو جاتا ہے۔ عورت کی ایک فطرت ہے اور اس کی ایک نفیات ہے، مرد کی ایک فطرت ہے اور اس کی ایک نفیات ہے۔ مرد اپنی فطرت کے مطابق سوچتا ہے، عورت اپنی فطرت کے مطابق سوچتی ہے۔ اس نے حضور اقدس صلی اللہ علیہ وسلم نے فرمایا کہ تم اس کی صرف برائیوں کو مت دیکھو بلکہ اچھائیوں کی طرف بھی دیکھو۔

### سیدھا کرنا چاہو گے تو توڑ دو گے

ایک اور بات یاد آگئی، وہ یہ کہ حضور اقدس صلی اللہ علیہ وسلم نے عورت کو پسلی سے تشبیہ دی، چنانچہ آپ ﷺ نے فرمایا:

المرأة كا لطلع، إن اقمتها كسرتها، وإن

استمتعت بها، استمتعت بها وفيها عوج۔

(بخاری، کتاب النکاح، باب المداراة من النساء)

عورت پسلی کی طرح ہے، اگر تم اس کو سیدھا کرنا چاہو گے تو اس کو توڑ دو گے، اور اگر تم اس کو اس کے حال پر چھوڑ دو گے تو باوجود یکہ وہ تم کو میز ہی نظر آ رہی

ہے پھر بھی تم اس سے فائدہ اٹھا سکو گے۔

### عورت کا حسن ٹیڑھے پن میں ہے

اب بعض حضرات یہ سمجھتے ہیں کہ جب حضور اقدس صلی اللہ علیہ وسلم نے اس کو نیز ہی پسلی کہدیا تو اس کی نعمت بیان فرمادی۔ چنانچہ بعض لوگ اس کو اس کی نعمت اور برائی کے معنی میں استعمال کرتے ہیں، اور جب ان کا بیوی سے جھگڑا ہوتا ہے تو وہ بیوی سے خطاب کرتے ہوئے کہتے ہیں کہ ”اے نیز ہی پسلی میں تجھے سیدھا کر کے رہوں گا۔“ حالانکہ ان لوگوں نے یہ غور نہیں کیا کہ حضور اقدس صلی اللہ علیہ وسلم پسلی کو نیز ہی آہ رہے ہیں، پسلی اگر نیز ہی نہ ہو بلکہ سید ہی ہو جائے تو وہ پسلی کھلانے کے لائق نہیں، پسلی کا حسن اور صحت یہ ہے کہ وہ نیز ہی ہو، اگر وہ پسلی سید ہی ہو جائے تو وہ بیمار ہے۔

### ٹیڑھا ہونا ایک اضافی چیز ہے

درحقیقت اس حدیث کے ذریعے حضور اقدس صلی اللہ علیہ وسلم یہ بتانا چاہ رہے ہیں کہ نیزھا ہونا اور سیدھا ہونا ایک اضافی چیز ہے۔ جس کا مطلب یہ ہے کہ ایک چیز کو ایک نگاہ سے دیکھو تو وہ سید ہی ہے اور دوسری نگاہ سے دیکھو تو وہ نیز ہی ہے۔ دیکھنے! سامنے مسجد کے باہر جو سڑک ہے، اگر مسجد کے اندر سے دیکھو تو وہ یہ نظر آئے گا کہ یہ سڑک نیز ہی ہے، اس

لئے کہ مسجد کی نسبت سے سرزک ٹیز ہی ہے۔ اور اگر سرزک پر کھڑے ہو کر دیکھو تو یہ نظر آئے گا کہ سرزک سید ہی ہے اور مسجد ٹیز ہی ہے، حالانکہ نہ سرزک ٹیز ہی ہے، نہ مسجد ٹیز ہی ہے، اس لئے کہ مسجد کے لئے یہ ضروری تھا کہ وہ قبلہ رخ ہو۔ لہذا کسی چیز کا سید ہا اور ٹیز ہا ہونا اضافی صفت ہے، ایک چیز ایک لحاظ سے ٹیز ہی ہے اور دوسرے لحاظ سے سید ہی ہے۔

### عورت کا ٹیز ہاپن فطری ہے

بہر حال! اس حدیث کے ذریعہ یہ بتانا مقصود ہے کہ چونکہ تمہاری طبیعت عورت کی طبیعت سے مختلف ہے، لہذا تمہارے لحاظ سے وہ ٹیز ہی ہے، لیکن حقیقت میں وہ ٹیز ہاپن اس کی فطرت کا حصہ ہے۔ جس طرح پسلی کی فطرت کا حصہ یہ ہے کہ وہ ٹیز ہی ہو، اگر پسلی سید ہی ہو جائے تو اس کو ”عیب“ کہا جائے گا اور ڈاکٹر اس کو دوبارہ ٹیز ہی کرنے کی کوشش کرے گا، اس لئے کہ اس کی فطرت کے اندر ٹیز ہاپن موجود ہے۔ لہذا اس حدیث کے ذریعہ عورت کی برائی بیان نہیں کی جا رہی ہے، بلکہ یہ کہا جا رہا ہے کہ چونکہ عورت کی طبیعت تمہاری طبیعت کے لحاظ سے مختلف ہے، اس لئے تمہیں ٹیز ہی معلوم ہوتی ہے۔ اس لئے حضور اقدس صلی اللہ علیہ وسلم نے فرمایا کہ اس کو سید ہا کرنے کی فکر مت کرنا، کیونکہ اس کو سید ہا کرنا ایسا ہی ہو گا جیسے پسلی کو سید ہا کرنا، اور اگر تم اس کو سید ہا کرنے کی کوشش کرو گے تو اس کو توڑ ڈالو گے، اور اگر تم اس کو اس کی حالت پر چھوڑ دو گے تو اس

کے میڑھا ہونے کے باوجود تم اس سے فائدہ اٹھاؤ گے۔

### بڑھیا اور عقاب کا واقعہ

عربی سخنانے کی ایک کتاب ”مفید الطالبین“ میں ایک قصہ لکھا ہے کہ بادشاہ کا ایک عقاب اڑ کر ایک بڑھیا کے پاس پہنچ گیا، اس بڑھیا نے اس کو کپڑ کر اس کو پالنا شروع کیا۔ جب بڑھیا نے یہ دیکھا کہ اس کی چونچ میڑ ہی ہے اور اس کے پنجے میڑ ہے ہیں، تو بڑھیا کو اس پر بڑا ترس آیا کہ یہ بیچارہ پرندہ ہے، اللہ کی مخلوق ہے، جب اس کو کھانے کی ضرورت ہوتی ہو گی تو یہ کیسے کھاتا ہو گا، کیونکہ اس کی چونچ میڑ ہی ہے، اور جب اس کو چلنے کی ضرورت ہوتی ہو گی تو یہ چلتا کیسے ہو گا، اس لئے کہ اس کے پنجے میڑ ہے ہیں۔ اس بڑھیا نے سوچا کہ میں اس کی یہ مشکل آسان کروں، چنانچہ قپنچی سے پہلے اس کی چونچ کاٹی، اور پھر اس کے پنجے کاٹی، جس کے نتیجے میں اس کا خون بہنے لگا اور وہ زخمی ہو گیا، جتنا پہلے چل سکتا تھا، اس سے بھی وہ معذور ہو گیا۔ یہ واقعہ نادان کی محبت کی مثال میں پیش کیا جاتا ہے، کیونکہ اس بڑھیا نے اس عقاب کے ساتھ محبت تو کی، لیکن نادانی اور بے عقلی کے ساتھ محبت کی، اور یہ نہ سوچا کہ اس کی چونچ اور اس کے پنجوں کا میڑھا ہونا اس کی فطرت کا حصہ ہے اور اس کا حسن اس کے میڑ ہے پن میں ہے، اگر اس کے یہ اعضاء میڑ ہے نہ ہوں تو یہ ”عقاب“ کھلانے کا مستحق نہیں۔

## کبھی سکون نصیب نہیں ہو گا

بہر حال! جب بھی دو آدمیوں کے درمیان تعلقات ہوں گے، چاہے وہ مرد ہوں، یا عورتیں ہوں، اس تعلق کے نتیجے میں طبیعتوں کا اختلاف ضرور ظاہر ہو گا، اور اس اختلاف کے نتیجے میں ایک کو دوسرے سے تکلیف بھی پہنچے گی۔ اب دو ہی راستے ہیں: ایک راستہ تو یہ ہے کہ جب بھی دوسرے سے تمہیں کوئی تکلیف پہنچے تو اس پر اس سے لڑو، اور اس تکلیف کو آپس میں چپکش اور ناجاہتی کا سبب بناؤ، اگر تم یہ راستہ اختیار کرو گے تو تمہیں کبھی بھی چین اور سکون نصیب نہیں ہو گا۔

## دوسروں کی تکالیف پر صبر

دوسرے راستے یہ ہے کہ جب دوسرے سے تکلیف پہنچے تو یہ سوچ لو کہ جب طبیعتیں مختلف ہیں تو تکلیف تو پہنچنی ہی ہے اور زندگی بھی ساتھ گزارنی ہے، اور یہ زندگی ہمیشہ کی زندگی تو ہے نہیں کہ ہمیشہ ہمیشہ یہیں رہنا ہو، بلکہ چند دنوں کے لئے اس دنیا میں آئے ہیں، نہ جانے کس وقت یہاں سے روانہ ہو جائیں۔ لہذا اس چند روزہ زندگی میں اگر دوسرے سے تمہیں کوئی تکلیف پہنچ رہی ہے تو اس پر اللہ کے لئے صبر کرو۔ یہ ٹھیک ہے کہ جب تمہیں تکلیف پہنچے گی تو اس وقت تمہارے دل میں اشتعال پیدا ہو گا، غصہ آئے گا، اور دل یہ چاہے گا کہ میں اس کامنہ نوجہ ڈالوں، اس کو برا بھلا

کہوں، اس کی غیبت کروں، اس کی برائی بیان کروں، اس کو بدنام کروں، اس لئے کہ اس نے تمہیں تکلیف پہنچائی ہے۔

### تمہیں کیا فائدہ حاصل ہوگا؟

لیکن یہ سوچو کہ اگر تم نے یہ کام کر لئے تو تمہیں کیا فائدہ حاصل ہوا؟ ہاں یہ ہوا کہ معاشرے میں لڑائی جھٹڑا پھیلا اور ذرا سادل کا جذبہ مھندا ہو گیا۔ لیکن حقیقت میں دل کا جذبہ مھندا نہیں ہوتا، کیونکہ جب ایک مرتبہ دشمنی کی آگ بھڑک جاتی ہے تو پھر وہ مھنڈی نہیں ہوتی بلکہ اور بڑھتی رہتی ہے۔ چلنے مان لیجھے کہ یہ تھوڑا سا فائدہ حاصل ہو گیا، لیکن اس بدلہ لینے میں تم نے جو زیادتی کی ہو گی اس کا تمہیں قیامت کے دن جو حساب دینا ہو گا اور اس پر تمہیں جو عذاب جھیلنا ہو گا وہ عذاب اس سے کہیں زیادہ ہے کہ دنیا میں اس کی تکلیف پر صبر کر لیتے اور یہ سوچتے کہ چلو اس نے اگرچہ میرے ساتھ زیادتی کی ہے، لیکن میں اس پر صبر کرتا ہوں اور اپنا معاملہ اللہ کے حوالے کرتا ہوں۔

### صبر کرنے کا اجر

اگر صبر کر لیا تو اس پر اللہ تعالیٰ کا وعدہ ہے:

**إِنَّمَا يُؤْفَى الصَّابِرُونَ أَجْرٌ هُمْ بِغَيْرِ حِسَابٍ۔**

(سورۃ الزمر، آیت ۱۰)

یعنی اللہ تعالیٰ صبر کرنے والوں کو بے حساب اجر عطا فرماتے ہیں۔

کوئی گنتی ہی نہیں، اگر اللہ تعالیٰ چاہتے تو گنتی بیان کر دیتے، لیکن ہم لوگ گنتی سے عاجز ہیں، ہمارے پاس تو گنتی کے لئے چند عدد ہیں، مثلاً ہزار، لاکھ، کروڑ، ارب، کھرب، پدم، بس آگے کوئی اور لفظ پیدا فرمادیتے، لیکن اللہ تعالیٰ نے چاہتے تو صبر کا اجر دینے کے لئے کوئی لفظ پیدا فرمادیتے، لیکن اللہ تعالیٰ نے فرمادیا کہ صبر کرنے والے کو اجر دینے کے لئے کوئی گنتی ہی نہیں۔

مثلاً اگر کسی نے تمہیں ایک مکامار دیا، اب اگر بدله میں تم نے بھی اس کو ایک مکامار دیا تو تمہارے لئے یہ بدله لینا جائز تھا، لیکن اس بدله لینے کے نتیجے میں تمہیں کیا ملا؟ کچھ نہیں۔ اور اگر تم نے صبر کر لیا اور بدله نہ لیا تو اس پر اللہ تعالیٰ کا وعدہ ہے کہ تمہیں اتنا اجر دوں گا کہ تم شدار بھی نہیں کر سکو گے۔ لہذا صبر پر ملنے والے اس اجر و ثواب کو سوچ کر غصہ پی جاؤ اور بدله نہ لو۔

### بدله لینے سے کیا فائدہ؟

اور اگر کوئی دوسرا شخص تمہیں تکلیف پہنچا رہا ہے تو شریعت نے تمہیں اس کی اجازت دی ہے کہ اس تکلیف کو جس حد تک روکنا تمہارے لئے ممکن ہے، اس حد تک اس کا راستہ بند کرنے کی کوشش کرو، لیکن اپنے اوقات کو اس تکلیف دینے والے کے درپے آزار ہونے میں صرف کرنا،

اوقات کا اس سے بڑا ضیاع کوئی نہیں۔ مثلاً آپ نے کسی سے ناکہ فلاں آدمی مجلس کے اندر آپ کی برائی کر رہا تھا، اب اگر تمہیں پتہ ہی نہ چلتا کہ فلاں آدمی برائی کر رہا تھا، پھر تو کچھ بھی نہ ہوتا، لیکن دوسرے شخص نے تمہیں بتا دیا، اس کے نتیجے میں تمہارے دل پر چوت لگ گئی، اب ایک راستہ یہ ہے کہ تم اس کی کھون میں لگ جاؤ کہ اس مجلس میں کون کون موجود تھے اور پھر ان میں سے ہر ایک کے پاس جا کر تفتیش کرو کہ فلاں نے میری کیا برائی بیان کی؟ اور ہر ایک سے گواہی لیتے پھر وہ اور اپنا سارا وقت اس کام میں خرچ کر دو، تو اس کا حاصل کیا نکلا؟ کچھ بھی نہیں۔ اس کے برخلاف اگر تم نے یہ سوچا کہ اگر فلاں شخص نے میری برائی بیان کی تھی تو وہ جانے، اس کا اللہ جانے، اس کے اچھا کہنے سے نہ میں اچھا ہو سکتا ہوں، اور اس کے برآ کہنے سے نہ میں برا ہو سکتا ہوں، میرا معاملہ تو میرے اللہ کے ساتھ ہے، اگر میرا معاملہ میرے اللہ کے ساتھ درست ہے تو پھر دنیا مجھے کچھ بھی کہتی رہے، مجھے اس کی کوئی پرواہ نہیں۔

خلقے پس او دیوانہ و دیوانہ بکارے  
ساری مخلوق اگر میری برائی کرتی ہے تو کرتی رہے۔ میرا معاملہ تو اللہ تعالیٰ کے ساتھ ہے۔

اگر یہ سوچ کر تم اپنے کام میں لگ جاؤ تو یہ ”صبر علی الاذی“ ہے جس پر اللہ تعالیٰ بے حساب اجر عطا فرمائیں گے۔

## برا برا کا بدله لو

اور اگر تم نے دل کی آگ مٹھنڈی کرنے کے لئے بدله لینے کا ہی ارادہ کر لیا کہ میں تو بدله ضرور لوں گا، تو بدله لینے کے لئے وہ ترازو اور پیانہ کہاں سے لاوے گے جس سے یہ پتہ چلے کہ میں نے بھی اتنی ہی تکلیف پہنچائی ہے جتنی تکلیف اس نے پہنچائی تھی؟ اگر تم تکلیف پہنچانے میں ایک انج اور ایک تولہ آگے بڑھ گئے تو اس پر آخرت میں جو کپڑا ہوگی اس کا حساب کون کرے گا؟ اس لئے بدله لینے کا آپ کو حق حاصل ہے، مگر یہ حق برا خطرناک ہے۔ لیکن اگر تم نے معاف کر دیا تو اس پر بے حساب اجر و ثواب کے مستحق بن جاؤ گے۔ اللہ تعالیٰ کا ارشاد ہے:

وَلِئِنْ صَبَرْتُمْ لَهُو خَيْرٌ لِّلصَّابِرِينَ۔

(سورہ النحل، آیت ۱۲۶)

یعنی اگر صبر کرو تو صبر کرنا بدر جہا بہتر ہے صبر کرنے والوں کے لئے۔

## خلاصہ

بہر حال! جب لوگوں نے ساتھ رہو گے، ان کے ساتھ تعلقات رکھو گے، اور ان کے ساتھ معاملات ہوں گے تو پھر تکلیفیں بھی پہنچیں گی۔ لیکن اس کا نجح نبی کریم صلی اللہ علیہ وسلم نے یہ بتایا کہ ان تکلیفوں پر صبر کرے۔ اور ہر شخص اپنے دل پر ہاتھ رکھ کر سوچے کہ اگر ہر انسان اس نجح

پر مل کر لے اور یہ سوچ لے کہ ذورے کی طرف سے جو خلاف طبع امور پیش آئیں گے، اس پر حتی الامکان صبر کروں گا، تو دنیا سے تمام بھگڑے اور فساد ختم ہو جائیں۔ اللہ تعالیٰ مجھے بھی اور آپ کو بھی اس عظیم نفع پر عمل کرنے کی توفیق عطا فرمائے۔ آمين

وَآخِرُ دَعْوَانَا أَنِ الْحَمْدُ لِلّٰهِ رَبِّ الْعَالَمِينَ



# خاندانی اختلافات کاتیسیر اسب

جشن مولانا محمد تقی عثمانی رهظہم العالی



مشطب و ترتیب  
محمد عبد الشفیع

میجن اسلامک پبلیشرز

۱۸۸۱- یا تاباد، کراچی

مقام خطاب — جامع مسجد دارالعلوم کراچی

وقت خطاب — بعد عصر نماغرب

تعداد صفحات — ۲۳۳

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## خاندانی اختلافات کے اسباب

### اور ان کا حل

﴿تیرا حصہ﴾

الْحَمْدُ لِلَّهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ  
أَنفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا  
مُضِلٌّ لَهُ وَمَنْ يُضْلِلَهُ فَلَا هَادِيَ لَهُ وَأَشْهَدُ أَنْ لَا  
إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ  
سَيِّدَنَا وَنَبِيَّنَا وَمَوْلَانَا مُحَمَّداً عَبْدَهُ وَرَسُولَهُ

صَلَّى اللَّهُ تَعَالَى عَلَيْهِ وَعَلَى أَبِيهِ وَأَصْحَابِهِ  
وَبَارَكَ وَسَلَّمَ تَسْلِيمًا كَثِيرًا كَثِيرًا -  
أَمَا بَعْدُ!

عن أبي موسى رضي الله تعالى عنه عن النبي  
صلى الله عليه وسلم قال: ما أخذ اصبر على  
اذى سمعه من الله يدعون له الولد ثم يغافلهم  
ويرزقهم -

(بخاري، كتاب التوحيد، باب قول الله تعالى: إن الله هو الرزاق ذو القوة المتين)

### دوسرول سے پہنچنے والی تکلیفوں پر صبر

پہلے اوار ایک حدیث پڑھی تھی، جس کی تشریع میں میں نے عرض کیا تھا کہ مسلمانوں کے درمیان آپس میں ناچاقیاں اور اختلافات اور بعض وعداوت یہ ایک بہت بڑی دینی اور معاشرتی بیماری ہے، اور حضور اقدس صلی اللہ علیہ وسلم نے اس بیماری سے بچانے کے لئے اور مسلمانوں کے درمیان محبت اور اخوٰت قائم کرنے کے لئے بہت سی ہدایات عطا فرمائی ہیں، ان ہدایات میں سے ایک ہدایت پہلے بیان میں عرض کی تھی کہ حضور اقدس صلی اللہ علیہ وسلم نے فرمایا: جو شخص دوسرول کے ساتھ ملا جلا رہتا ہے اور پھر لوگوں سے پہنچنے والی تکلیفوں پر صبر کرتا ہے تو وہ اس شخص سے بدرجہا بہتر ہے جو لوگوں کے ساتھ میل جوں نہیں رکھتا اور جس کے نتیجے

میں لوگوں سے پہنچنے والی تکالیف پر صبر کرنے کی نوبت نہیں آتی۔ اس سے معلوم ہوا کہ آپ کے اختلاف اور ناچاقی کا بہت بڑا سبب یہ ہوتا ہے کہ دوسروں سے پہنچنے والی تکلیفوں پر صبر نہ کیا جائے، ساتھ رہنے کے نتیجے میں دوسرے سے کبھی نہ کبھی کوئی نہ کوئی تکالیف ضرور پہنچے گی، لیکن اس تکلیف پر انسان کو صبر کرنا چاہئے۔

### سب سے زیادہ صبر کرنے والی ذات

اسی ہدایت کی تاکید کے طور پر حضور اقدس صلی اللہ علیہ وسلم نے وہ حدیث ارشاد فرمائی جو ابھی میں نے آپ کے سامنے تلاوت کی، جس کا خلاصہ یہ ہے کہ حضرت ابو موسیٰ اشعری رضی اللہ تعالیٰ عنہ سے مروی ہے کہ حضور اقدس صلی اللہ علیہ وسلم نے ارشاد فرمایا کہ اس کائنات میں کوئی بھی ذات دوسرے سے پہنچنے والی تکلیف پر اتنا صبر کرنے والی نہیں جتنی اللہ جل شانہ کی ذات صبر کرنے والی ہے۔ لوگ اللہ جل جلالہ کو ایسی باتیں کہتے ہیں جو ایذا، اور تکلیف کا ذریعہ ہوتی ہیں، چنانچہ بعض لوگ اللہ تعالیٰ کے لئے بیٹھانتے ہیں جیسے عیسائی کہتے ہیں کہ حضرت عیسیٰ علیہ السلام اللہ تعالیٰ کے بیٹھے ہیں۔ معاذ اللہ۔ بعض یہودیوں نے حضرت عزیز علیہ السلام کو اللہ کا بیٹا بنادیا، بعض مشرکین نے فرشتوں کو اللہ تعالیٰ کی بیٹیاں قرار دیدیا، بہت سے لوگوں نے پھرلوں کو، درختوں کو، یہاں تک کہ جانوروں کو، گائے بیتل کو، سانپ بچھو کو خدا مانا شروع کر دیا۔ جس ذات نے ان سب انسانوں کو

پیدا کیا اور فرشتوں کو یہ بتا کر پیدا کیا کہ میں انسان کو زمین میں اپنا خلیفہ بنارہا ہوں، وہی انسان اللہ تعالیٰ کے ساتھ دوسروں کو شریک نہ ہمارے ہیں۔

### اللہ تعالیٰ کی بردباری دیکھئے

یہ انسان اللہ تعالیٰ کو تکلیف پہنچانے والے کام کر رہے ہیں، لیکن اللہ تعالیٰ کی بردباری دیکھئے کہ یہ سب باتیں سنتے ہیں، اس کے باوجود ان انسانوں کو عافیت بھی دے رکھی ہے اور ان کو رزق بھی دے رکھا ہے۔ اس کائنات میں آپ دیکھیں تو یہ نظر آئے گا کہ کافروں اور مشرکوں کی تعداد زیادہ ہے، اور ہمیشہ سے ان کی تعداد زیادہ رہی ہے، اور قرآن کریم نے بھی کہدیا کہ:

وَإِنْ تُطِعُ أَكْثَرَ مَنْ فِي الْأَرْضِ يُضْلُلُوكُ عَنْ سَبِيلِ  
اللّهِ۔

(سورۃ الانعام، آیت ۱۱۶)

یعنی اگر آپ زمین میں رہنے والوں کی اکثریت کے پیچھے چلیں گے تو وہ آپ کو اللہ تعالیٰ کے راستے سے بھکا دے گی۔

اس لئے کہ انسانوں کی اکثریت تو کفر میں شرک میں اور فتن میں بٹتا ہے۔

## جمهوریت کا فلسفہ ماننے کا نتیجہ

آج کل دنیا میں "جمهوریت" کا شور مچایا جا رہا ہے، اور یہ کھا جا رہا ہے کہ اکثریت جو بات کہدے وہ حق ہے۔ اگر یہ اصول تسلیم کر لیا جائے تو اس کا مطلب یہ نکلے گا کہ "کفر" برحق ہے اور "اسلام" باطل ہے۔ العیاذ بالله۔ اس لئے کہ روئے زمین پر بنے والے انسانوں کی اکثریت یا تو کفر میں مبتلا ہے یا شرک میں مبتلا ہے، اور جو لوگ مسلمان کہلاتے ہیں، اللہ تعالیٰ کی وحدانیت کے قائل ہیں، حضور اقدس صلی اللہ علیہ وسلم کی رسالت پر ایمان رکھتے ہیں، آخرت پر ایمان رکھتے ہیں، ان میں بھی آپ دیکھیں تو یہ نظر آئے گا کہ ٹھیک ٹھیک شریعت کے دائرہ پر چلنے والوں کی تعداد بہت تھوڑی ہے اور بے فکر، بے پرواہ اور فتن و فجور کے اندر مبتلا اور معصیتوں میں گرفتار انسانوں کی تعداد بہت زیادہ ہے۔

## کافروں کے ساتھ حسن سلوک

اس روئے زمین پر کفر بھی ہو رہا ہے، شرک بھی ہو رہا ہے، معصیت بھی ہو رہی ہے، فتن و فجور بھی ہو رہا ہے، لیکن ان سب چیزوں کو دیکھنے کے باوجود انہی لوگوں کو جو اللہ تعالیٰ کے وجود تک کا انکار کر رہے ہیں، اللہ تعالیٰ ان کو رزق عطا فرمائے ہیں، ان کو عافیت دے رکھی ہے اور ان پر دنیا میں نعمتوں کی بارش ہو رہی ہے۔ یہ ہے اللہ تعالیٰ کا حلم اور بردباری، اللہ

تعالیٰ سے زیادہ کون ان ایذاوں پر صبر کرنے والا ہو گا۔ شیخ سعدی رحمۃ اللہ علیہ فرماتے ہیں:

برخوان یغما چہ دشمن چہ دوست

اللہ تعالیٰ نے اس دنیا میں رزق کا جو دستر خوان بچھایا ہوا ہے، اس میں دوست دشمن سب برابر ہیں، دوست کو بھی کھلا رہے ہیں، دشمن کو بھی کھلا رہے ہیں، بلکہ بعض اوقات دشمن کو زیادہ کھلا رہے ہیں۔ اس وقت آپ کافروں اور مشرکوں کو دیکھیں تو یہ نظر آئے گا کہ ان کے پاس دولت کے انبار لگے ہوئے ہیں، بجکہ مسلمانوں پر بعض اوقات فقر و فاقہ بھی گزر جاتا ہے۔ اللہ تعالیٰ ان سب کی باتوں کو سننے کے باوجود ان کے ساتھ حلم کا معاملہ فرمائے ہیں، ان کو عافیت اور رزق عطا فرمائے ہیں۔

اللہ تعالیٰ کے اخلاق اپنے اندر پیدا کرو

بہر حال! اللہ تعالیٰ کے اس حلم کو دیکھئے اور پھر حضور اقدس صلی اللہ علیہ وسلم کے اس ارشاد پر عمل کریں کہ آپ نے فرمایا :

تَحَلَّفُوا بِالْخَلَقِ اللَّهِ

اے انسانوں! تم اللہ تعالیٰ کے اخلاق حاصل کرنے کی اور ان کو اپنانے کی کوشش کرو، اگرچہ سو فیصد تو حاصل نہیں ہو سکتے، لیکن اس بات کی کوشش کرو کہ وہ اخلاق تمہارے اندر بھی آ جائیں۔ جب اللہ جل جلالہ لوگوں کی ایذا رسانیوں پر اتنا صبر فرمائے ہیں، تو اے اللہ کے بندو! تم بھی

لوگوں کی ایذا رسانیوں پر صبر کرو، اور دوسرے سے اگر تمہیں تکلیف پہنچ رہی ہے تو اس کو برداشت کرنے کی عادت ڈالو۔

### دنیا میں بدلہ نہ لو

اگر کوئی یہ سوال کرے کہ اللہ تعالیٰ دنیا میں صبر فرمار ہے یہ اور کافروں اور مشرکوں کو عافیت اور رزق دے رکھا ہے، یہ دنیا میں ترقی کر رہے ہیں، لیکن جب آخرت میں اللہ تعالیٰ ان کو پکڑیں گے تو پھر چھوٹ نہیں پائیں گے، اور ان کو ایسا سخت عذاب دیں گے کہ یہ اس سے فج نہیں سکیں گے۔ اس کا جواب یہ ہے کہ جب اللہ تعالیٰ نے ان کے ساتھ دنیا میں صبر کا معاملہ فرمایا ہے تو تم بھی یہ معاملہ کر لو کہ دنیا میں جس شخص سے تمہیں تکلیف پہنچ رہی ہے، اس سے کہدو کہ میں تم سے بدلہ نہیں لیتا اور میں نے تمہارا معاملہ اللہ تعالیٰ کے حوالے کر دیا، آخرت میں اللہ تعالیٰ خود انصاف کر دیں گے، لہذا تم اپنا معاملہ اللہ کے حوالے کر دو۔ اس لئے کہ تم دنیا میں اس تکلیف پر جو بدلہ لو گے وہ بدلہ اس انتقام کے مقابلے میں کوئی حیثیت نہیں رکھتا جو آخرت میں اللہ تعالیٰ لیں گے۔ لہذا اگر تمہیں بدلہ لینے کا شوق ہے تو پھر یہاں پر بدلہ نہ لو بلکہ اللہ تعالیٰ پر چھوڑ دو۔

### معاف کرنا بہتر ہے

تمہارے لئے بہتر تو یہ ہے کہ معاف ہی کر دو، اس لئے کہ جب تم

معاف کر دو گے تو اللہ تعالیٰ خود کفالت فرمائیں گے اور تمہاری حاجتیں پوری فرمائیں گے اور تمہیں جو تکلیفیں پہنچی ہیں وہ ختم فرمائیں گے، چنانچہ اللہ کے ہندے معاف ہی فرمادیتے ہیں۔ ہم نے اپنے بزرگوں سے حضرت میاں جی نور محمد صاحب رحمۃ اللہ علیہ کا واقعہ سناؤ ہمارے دادا پیر ہیں اور حضرت حاجی امداد اللہ صاحب مہاجر کی رحمۃ اللہ علیہ کے شیخ تھے، ان کی عادت یہ تھی کہ جب کوئی شخص ان کو تکلیف پہنچاتا تو فرماتے کہ یا اللہ! میں نے اس کو معاف کر دیا، حتیٰ کہ اگر کوئی چور مال چوری کر کے لے جاتا تو آپ فرماتے کہ یا اللہ! میں نے یہ مال اس کے لئے حلال کر دیا، میں اس سے بدلہ لے کر اور اس کو عذاب دلو اکر کیا کروں گا۔ ہر وقت اللہ کے ذکر میں مشغول رہتے، جب بازار کوئی چیز خریدنے جاتے تو پیسوں کی تھیلی ہاتھ میں ہوتی، سامان خریدنے کے بعد وہ تھیلی دکاندار کو پکڑا دیتے کہ اس تھیلی میں سے اس کی قیمت لے لے، خود نہ گنتے، اس لئے کہ جتنا وقت نکال کر گئے میں لگے گا اتنا وقت میں ذکر میں مشغول رہوں گا۔

### حضرت میاں جی نور محمدؐ کا ایک واقعہ

ایک مرتبہ بازار سے گزر رہے تھے، ہاتھ میں پیسوں کی تھیلی تھی، ایک چور کو پتہ چل گیا کہ میاں صاحب نکے پاس پیسوں کی تھیلی ہے، وہ چور پیچھے سے آیا اور تھیلی چھین کر بھاگ گیا۔ میاں جی نے مذکر بھی نہیں دیکھا کہ کون تھیلی چھین کر لے گیا، یہ سوچا کہ کون اس کے پیچھے بھاگے اور

تحقیق کرے کہ کون لے گیا۔ بس ذکر کرتے ہوئے اپنے گھر کی طرف چل دیے اور دل میں یہ نیت کر لی کہ اے اللہ! جس چور نے یہ پیسے لئے ہیں، وہ پیسے میں نے اس کو معاف کر دیے اور اس کے لئے وہ پیسے ہبہ کر دیے۔ اب وہ چور چوری کر کے مصیبت میں پھنس گیا، اور اپنے گھر کی طرف جانا چاہتا ہے لیکن ان گلیوں سے نکلنے کا راستہ نہیں پاتا، ایک گلی۔ دوسری گلی میں، دوسری سے تیسری گلی میں آ جاتا، وہ گلیاں اس کے لئے بھول بھلیاں بن گئیں، جہاں سے چلتا، دوبارہ وہاں پہنچ جاتا، نکلنے کا راستہ ہی اس کو نہ ملتا، جب کئی گھنٹے گزر گئے اور چلتے چلتے تمک گیا تو اس کے دماغ میں یہ خیال آیا کہ یہ بڑے میاں کی کوئی کرامت معلوم ہوتی ہے، میں نے ان کے پیسے چھینے ہیں تو اللہ تعالیٰ نے میرا راستہ بند کر دیا۔ اب کیا کروں؟ اس نے سوچا کہ اب یہی راستہ ہے کہ ان بزرگ کے پاس دوبارہ واپس جاؤں اور ان سے درخواست کروں کہ خدا کے لئے یہ پیسے لے لو اور اللہ تعالیٰ سے دعا کر کے میری جان چھڑاؤ۔ چنانچہ میاں صاحب کے گھر کے دروازے پر پہنچا اور دستک دی، میاں صاحب نے پوچھا کہ کون ہے؟ اس نے کہا کہ حضور! میں نے آپ کے پیسے چھین لئے تھے، مجھ سے غلطی ہو گئی تھی، خدا کے لئے یہ پیسے واپس لے لو۔ میاں صاحب نے فرمایا کہ میں نے یہ پیسے تمہارے لئے حلال کر دیئے اور تمہیں ہبہ کر چکا، اب یہ پیسے میرے نہیں رہے، میں نے تمہیں دیدے، اب میں واپس نہیں لے سکتا۔ اس چور نے کہا کہ خدا کے لئے یہ پیسے واپس لے لو۔ اب دونوں کے درمیان بحث ہو رہی ہے، چور کہتا

ہے کہ خدا کے لئے پیسے لے لو، وہ کہتے ہیں کہ میں نہیں لیتا، میں تو ہبہ کرچکا۔ آخر کار میاں جی نے پوچھا کہ کیوں واپس کرنا چاہتے ہو؟ اس نے کہا حضرت! بات یہ ہے کہ میں اپنے گھر جانا چاہتا ہوں مگر راستہ نہیں مل رہا ہے، میں کتنی گھنٹوں سے ان گلیوں میں بھٹک رہا ہوں۔ میاں جی نے فرمایا کہ اچھا میں دعا کر دیتا ہوں، تمہیں راستہ مل جائے گا۔ چنانچہ انہوں نے دعا کی اور اس کو راستہ مل گیا۔

### کسی کی طرف سے ”بغض“ نہ رکھو

بہر حال! ان اللہ والوں کو اگر کوئی تکلیف بھی پہنچائے تو یہ اللہ والے اس کے ساتھ بھی ”بغض“ نہیں رکھتے، بغض ان کی گلی میں گزراہی نہیں۔

کفر است در طریقتِ ماکینہ داشتن

آئین ما است سینہ چوں آئینہ داشتن

ہماری طریقت میں کسی شخص سے ”بغض“ رکھنا کفر کی طرح ہے۔

ہمارا آئین تو یہ ہے کہ ہمارا دل آئینہ کی طرح ہوتا ہے، اس پر کسی کے بغض، عناد اور دشمنی کا کوئی داغ نہیں ہے۔

### بدلہ اللہ پر چھوڑو

لہذا جو تمہیں تکلیف پہنچائے، اس کو اللہ کے لئے معاف کر دو، اور اگر بدلہ لینا ہی ہے تو اس بدلے کو اللہ پر چھوڑو۔ اس لئے کہ اگر خود بدلہ لو

گے تو اس سے لڑائی جھگڑے پیدا ہونے کا اندازہ ہے، کیونکہ یہ معلوم نہیں ہو گا کہ جتنا تمہیں بدله لینے کا حق تھا اتنا ہی بدله لیا یا اس سے زیادہ بدله لے لیا۔ اس لئے اگر زیادہ بدله لے لیا تو قیامت کے دن تمہاری گردن پکڑی جائے گی، اس لئے بدله اللہ پر چھوڑ دو۔

### ہر انسان اپنے فرائض کو ادا کرے

البتہ یہاں ایک بات سمجھ لئی چاہئے، وہ یہ کہ اللہ اور اللہ کے رسول صلی اللہ علیہ وسلم ہمیشہ ہر انسان کو اس کے فرائض کی طرف توجہ دلاتے ہیں کہ تمہارا فریضہ یہ ہے، تمہارا یہ کام ہونا چاہئے، تمہارا طریقہ کار یہ ہونا چاہئے۔ لہذا جس شخص کو تکلیف پہنچی ہے اس کو تو آپ صبر کرنے کی تلقین فرمائیں ہے یہ کہ تم صبر کرو اور معاف کر دو، بدله نہ لو، اس سے بغض اور عداوت نہ رکھو، اور اس تکلیف کو اختلاف اور انتشار کا ذریعہ نہ بناؤ۔ لیکن دوسری طرف حضور اقدس صلی اللہ علیہ وسلم نے تکلیف پہنچانے والے کو دوسرے انداز سے خطاب فرمایا تاکہ لوگ یہ نہ سمجھیں کہ جب حضور اقدس صلی اللہ علیہ وسلم جس شخص کو تکلیف پہنچی ہے، اس کو صبر کی تلقین فرمائے ہیں تو پھر تکلیف پہنچانے میں بھی کوئی حرج نہیں، ایسا نہیں۔

### دوسروں کو تکلیف مت دو

بلکہ تکلیف پہنچانے والے کے بارے میں اللہ تعالیٰ کا تو یہ فرمان ہے

کہ کسی بھی انسان کو اگر تمہاری ذات سے کوئی تکلیف پہنچی تو میں اس وقت تک معاف نہیں کروں گا جب تک وہ بندہ معاف نہ کر دے یا تم اس کے حق کی تلافی نہ کر دو۔ لہذا کسی بھی انسان کو تکلیف پہنچانے سے بچو، کسی بھی قیمت پر ایسا اقدام نہ کرو جس سے دوسرے کو تکلیف پہنچے۔

### چیف جسٹس کا روزانہ دوسرا کعت نفل پڑھنا

حضرت امام ابو یوسف رحمۃ اللہ علیہ جو امام ابو حنیفہ رحمۃ اللہ علیہ کے شاگرد ہیں، اور بڑے درجے کے فقہاء میں سے ہیں، فقیہ ہونے کی حیثیت سے تو مشہور ہیں، البتہ ولی اللہ ہونے کی حیثیت سے معروف نہیں ہیں، لیکن ان کے واقعات میں لکھا ہے کہ جب ”قاضی القضاۃ“ (چیف جسٹس) بن گئے، تو اس کے بعد اپنی تمام مشغولیت کے باوجود دن بھر میں دوسرا رکعت نفل پڑھا کرتے تھے۔ جب ان کی وفات کا وقت قریب آیا تو کسی نے دیکھا کہ ان کے چہرے پر فکر اور تشویش کے آثار ہیں، ان سے پوچھا کر آپ کو کس چیز کی فکر اور تشویش ہے؟ فرمایا کہ اللہ تعالیٰ کی بارگاہ میں حاضر ہونے کا وقت قریب آ رہا ہے، اللہ تعالیٰ کے سامنے حاضر ہونا ہے، وہاں پر اپنی زندگی کے اعمال کا کیا جواب دوں گا۔ اور تمام واقعات کے بارے میں مجھے یاد ہے کہ میں ان سے توبہ کر چکا ہوں اور استغفار کر چکا ہوں، اللہ تعالیٰ کی ذات سے امید ہے کہ اللہ تعالیٰ معاف فرمادیں گے۔

## یہ ناالنصافی مجھ سے ہو گئی

لیکن ایک واقعہ ایسا یاد آ رہا ہے جس کی وجہ سے مجھے بہت سخت تشویش ہے، وہ واقعہ یہ ہے کہ جس وقت میں ”قاضی“ کے عہدے پر تھا، اور لوگوں کے درمیان فیصلے کیا کرتا تھا، اس دوران ایک مرتبہ ایک مسلمان اور ایک غیر مسلم کا مقدمہ میرے پاس آیا، میں نے مقدمہ منته وقت مسلمان کو تو اچھی جگہ پر بٹھایا اور غیر مسلم کو اس سے کمتر جگہ پر بٹھایا، حالانکہ شریعت کا حکم یہ ہے کہ جب تمہارے پاس مقدمہ کے دو فریق آئیں تو ان کے درمیان مجلس بھی برابر ہونی چاہئے، جس جگہ پر مدعا کو بٹھایا ہے اسی جگہ پر مدعا علیہ کو بھی بٹھاؤ، ایسا نہ ہو کہ دونوں کے درمیان نشت کے اندر فرق کر کے ناالنصافی کی جائے۔ مجھ سے یہ ناالنصافی ہو گئی ہے، اگرچہ میں نے فیصلہ توقع کے مطابق کیا الحمد للہ، لیکن بخانے کی ترتیب میں شریعت کا جو حکم ہے اس میں رعایت نہ رہ سکی۔ مجھے اس کی تشویش ہو رہی ہے کہ اگر اس کے بارے میں اللہ تعالیٰ نے مجھ سے پوچھ لیا تو کیا جواب دوں گا، کیونکہ یہ ایسی چیز ہے جو کہ توبہ سے معاف نہیں ہو سکتی جب تک کہ صاحب حق معاف نہ کرے۔

## حقیقی مسلمان کون؟

لہذا صرف مسلمان ہی نہیں، غیر مسلموں کے بھی شریعت نے حقوق

باتے ہیں، حتیٰ کہ جانوروں کے بھی حقوق شریعت نے بیان کئے ہیں، احادیث میں کئی واقعات آئے ہیں جس سے معلوم ہوتا ہے کہ جانوروں کے ساتھ زیادتی کرنے کے نتیجے میں نوگوں پر کیسے کیسے عذاب آئے۔ بہر حال! ایک طرف تو یہ کہا جا رہا ہے کہ خبردار! اپنی ایک ایک نقل و حرکت میں اور اپنے ایک ایک انداز و اداء میں اس بات کا خیال رکھو کہ تمہاری ذات سے دوسرے کو اونٹی سی تکلیف بھی نہ پہنچے۔ ایک حدیث میں حضور اقدس صلی اللہ علیہ وسلم کا ارشاد ہے:

الْمُسْلِمُ مِنْ سَلْمٍ الْمُسْلِمُونَ مِنْ لِسَانِهِ وِيدَهُ۔  
(بخاری، کتاب الایمان، باب المُسْلِمُ مِنْ سَلْمٍ الْمُسْلِمُونَ مِنْ لِسَانِهِ)

مسلمان وہی ہے جس کے ہاتھ اور زبان سے دوسرے  
مسلمان محفوظ رہیں۔ اس کی ذات سے دوسرے کو  
تکلیف نہ پہنچے۔

یہ اتنی خطرناک چیز ہے کہ اس کی معافی کا کوئی راستہ نہیں، سوائے اس کے کہ صاحب حق معاف کرے۔ لہذا ایک طرف تو ہر ایک انسان کو یہ تنبیہ کر دی کہ تمہاری ذات سے دوسرے کو تکلیف نہیں پہنچنی چاہئے، اور دوسری طرف یہ کہدیا کہ اگر تمہیں دوسرے سے تکلیف پہنچ تو اس پر صبر کرو اور اس کو معاف کر دو، اس کی وجہ سے اس سے بغض اور عداوت نہ رکھو اور اس کو افتراق کا ذریعہ نہ بناؤ۔ یہ وہ تعلیم ہے جو نبی کریم صلی اللہ علیہ وسلم نے تلقین فرمائی۔

## حضرور اقدس ﷺ کی تربیت کا انداز

حدیث شریف میں آتا ہے کہ جس وقت حضور اقدس صلی اللہ علیہ وسلم نے دس ہزار صحابہ کرام کے ساتھ مکہ مکرمہ فتح فرمایا، ان صحابہ میں مہاجرین بھی تھے اور انصار بھی تھے، پھر فتح مکہ کے بعد خین کی جنگ پیش آئی، وہاں بھی اللہ تعالیٰ نے بالآخر فتح عطا فرمائی، اس پورے سفر میں بڑی مقدار میں مال غنیمت مسلمانوں کے ہاتھ میں آیا، اس زمانے میں گائے، بیتل، بکری کی شکل میں مال ہوتا تھا، چنانچہ جس کے پاس جتنے زیادہ جانور ہوتے اتنا ہی بڑا مالدار سمجھا جاتا تھا، تو مال غنیمت کے اندر بڑی مقدار میں جانور مسلمانوں کے ہاتھ آئے۔

## نئے مسلمانوں کے درمیان مال غنیمت کی تقسیم

جب مال غنیمت کی تقسیم کا وقت آیا تو حضور اقدس صلی اللہ علیہ وسلم نے یہ محبوس فرمایا کہ وہ لوگ جو مکہ مکرمہ کے آس پاس رہنے والے ہیں، یہ ابھی تازہ مسلمان ہوئے ہیں، ابھی اسلام ان کے دلوں کے اندر راخ نہیں ہوا، اور ان میں سے بعض تو ایسے ہیں کہ ابھی مسلمان بھی نہیں ہوئے بلکہ اسلام کی طرف تھوڑا سا میلان ہوا ہے، اسلئے آپ صلی اللہ علیہ وسلم نے یہ محسوس کیا کہ اگر ان کے ساتھ حسن سلوک کیا جائے گا تو جو لوگ تازہ تازہ مسلمان ہوئے ہیں وہ اسلام پر پختہ ہو جائیں گے، اور جو لوگ

اسلام کی طرف مائل ہوئے ہیں وہ بھی اس کے نتیجے میں مسلمان ہو جائیں گے، پھر یہ لوگ مسلمانوں کے خلاف سازش نہیں کریں گے، لہذا جتنا مال غنیمت آیا تھا حضور اقدس صلی اللہ علیہ وسلم نے وہ سارا کام سارا مال وہاں کے لوگوں کے درمیان تقسیم فرمادیا۔

### منافقین کا کام لڑائی کرانا

اس وقت کوئی منافق انصار صحابہ کے پاس چلا گیا اور ان سے جا کر کہا کہ دیکھو تمہارے ساتھ کیا سلوک ہو رہا ہے، لڑنے کے لئے مدینہ منورہ سے تم چل کر آئے، اور حضور اقدس صلی اللہ علیہ وسلم کا ساتھ تم نے دیا، اور حضور ﷺ کے ساتھ جہاد کر کے تم نے اپنی جانبیں دیں، لیکن مال غنیمت ان لوگوں میں تقسیم ہو گیا جو ابھی ابھی مسلمان ہوئے ہیں، اور جن کے خلاف تمہاری تلواریں چل رہی تھیں، اور جن کے خون سے تمہاری تلواریں اب بھی آلودہ ہیں، اور تمہیں مال غنیمت میں سے کچھ نہ ملا۔ چونکہ منافقین ہر جگہ ہوتے تھے، ان میں سے کسی زیر صحابہ کے درمیان لڑائی کرانے کے لئے یہ بات چھیڑی تھی، اب انصار صحابہ میں جو عمر سیدہ اور تجربہ کار حضرات تھے، ان کے دلوں میں کوئی خیال پیدا نہیں ہوا، وہ جانتے تھے کہ اس مال و دولت کی حقیقت کیا ہے؟

لیکن انصار صحابہ میں جو نوجوان تھے، ان کے دل میں یہ خیال پیدا ہونے لگا کہ یہ عجیب معاملہ ہوا کہ سارا مال غنیمت انہی میں تقسیم ہو گیا اور

ہم لوگ جو جہاد میں شریک تھے، ہمیں کچھ نہ ملا۔

### آپ کا حکیمانہ خطاب

حضور اقدس نبی کریم صلی اللہ علیہ وسلم کو یہ اطلاع ملی کہ بعض انصار صحابہ کو یہ خیال ہو رہا ہے، چنانچہ آپ ﷺ نے اعلان فرمایا کہ تمام انصار صحابہ کو ایک جگہ جمع کیا جائے۔ جب سب جمع ہو گئے تو آپ ﷺ نے انصار صحابہؓ سے خطاب کرتے ہوئے فرمایا:

اے گروہ انصار! تمہیں اللہ تعالیٰ نے ایمان کی دولت عطا فرمائی، تمہیں اللہ تعالیٰ نے نبیؐ کی میزبانی کا شرف عطا فرمایا، اور میں نے یہ مال غنیمت ان لوگوں میں تقسیم کر دیا جو یہاں کے رہنے والے ہیں تاکہ یہ ایمان پر پختہ اور راضی ہو جائیں، اور کتنی مرتبہ ایسا ہوتا ہے کہ میں جس کو مال غنیمت نہیں دیتا ہوں وہ زیادہ معزز اور محبوب ہوتا ہے اس کے مقابلے میں جس کو میں مال غنیمت دیتا ہوں، لیکن میں نے سنا ہے کہ بعض لوگوں کے دلوں میں اس قسم کا خیال پیدا ہوا ہے۔ پھر فرمایا: اے گروہ انصار! کیا تم اس بات پر راضی نہیں ہو کہ جب یہ لوگ اپنے گھروں کو واپس جائیں تو ان کے ساتھ گائے، نیل، بکریاں ہوں، اور جب تم اپنے

گھروں کی طرف واپس جاؤ تو تمہارے ساتھ محمد  
رسول اللہ صلی اللہ علیہ وسلم ہوں۔ بتاؤ ان میں سے  
کون افضل ہے؟

جس وقت حضور اقدس صلی اللہ علیہ وسلم نے یہ بات ارشاد فرمائی،  
اس وقت تمام لوگوں کے دلوں میں ٹھنڈک پڑ گئی، انصاری صحابہؓ نے فرمایا  
کہ یا رسول اللہ ﷺ! ہمارے لئے تو اس سے بڑا اعزاز کوئی نہیں ہے، یہ  
بات صرف چند نوجوانوں نے کہدی تھی ورنہ ہمارے جو بڑے ہیں ان میں  
سے کسی کے دل میں کوئی خیال پیدا نہیں ہوا، آپ ﷺ جیسا فیصلہ فرمائیں  
آپ ﷺ کا فیصلہ برق ہے۔

### حضرت ﷺ کے خاص اخّاص کون تھے؟

جب یہ سارا قصہ ختم ہو گیا تو اس کے بعد پھر انصاری صحابہؓ سے حضور  
اقدس صلی اللہ علیہ وسلم نے خطاب کرتے ہوئے فرمایا:  
اے انصار خوب سن لو! تم میرے خاص اخّاص لوگ ہو۔  
لُو سَلَكَ النَّاسُ وَادِيَا لَسْلَكْتُ شِعْبَ الْأَنْصَارِ۔  
اگر لوگ ایک راستے پر جائیں اور انصار دوسرے راستے  
پر جائیں تو میں انصار والاراستہ اختیار کروں گا۔

## النصارِ صحابہؓ کو صبر کرنے کی وصیت

پھر آپ ﷺ نے فرمایا:

اے انصار! بھی تک تو تمہارے ساتھ نا انصافی نہیں ہوئی، اور مجھے تمہارے ساتھ محبت اور تعلق ہے وہ انشاء اللہ برقرار رہے گا، لیکن میں تمہیں پہلے سے بتا دیتا ہوں کہ میرے دنیا سے اٹھ جانے کے بعد تمہیں اس بات سے واسطہ پیش آئے گا کہ تمہارے مقابلے میں دوسروں کو زیادہ ترجیح دی جائے گی۔ یعنی جو امراء اور حکام بعد میں آنے والے ہیں، وہ تمہارے ساتھ اتنا اچھا سلوک نہیں کریں گے، جتنا اچھا سلوک مہاجرین اور دوسروں کے ساتھ کریں گے۔

اے گروہ انصار! میں تمہیں وصیت کرتا ہوں کہ اگر تمہارے ساتھ ایسا سلوک ہو تو فَاصْبِرُوا حَتَّى تَلْقَوْنِي عَلَى الْحَوْضِ۔ اس وقت تم صبر کرنا یہاں تک کہ حوض کوڑ پر تم مجھ سے آملو۔

اس ارشاد میں آپ ﷺ نے پہلے سے یہ بتا دیا کہ آج تو تمہارے ساتھ نا انصافی نہیں ہوئی، لیکن آئندہ تمہارے ساتھ نا انصافی ہو گی اور میں تمہیں وصیت کرتا ہوں کہ اس نا انصافی کے موقع پر صبر کرنا۔

## انصار صحابہؓ کا اس وصیت پر عمل

آپ ﷺ نے ان انصار صحابہؓ سے یہ نہیں فرمایا کہ اس موقع پر ”تحفظ حقوق انصار“ کی ایک انجمن بنالینا، پھر اپنے حقوق طلب کرنے کے لئے جمڈا لے کر کھڑے، ہو جانا اور بغاوت کا علم بلند کر دینا، بلکہ یہ فرمایا کہ اس وقت تم صبر کرنا یہاں تک کہ تم مجھ سے حوض کوثر پر آکر مل جاؤ۔ چنانچہ انصار صحابہؓ نے بھی حضور اقدس صلی اللہ علیہ وسلم کے اس حکم پر ایسا عمل کر کے دکھایا کہ پوری تاریخ اسلام میں انصار کی طرف سے کوئی لڑائی اور جھگڑا آپ کو نہیں ملے گا۔ صحابہ کرامؐ کے درمیان مشا جرات ہوئے اور اسکے نتیجے میں جنگ جمل اور جنگ صفیٰ بھی ہوئیں، لیکن انصار صحابہؓ کی طرف سے امراء اور حکام کے خلاف کوئی بات پیش نہیں آئی۔

## انصار کے حقوق کا خیال رکھنا

ایک طرف تو حضور اقدس صلی اللہ علیہ وسلم نے انصار صحابہؓ کو یہ وصیت فرمائی، دوسری طرف حضور اقدس صلی اللہ علیہ وسلم نے مرض الوفات میں جب آپ ﷺ مسجد نبوی میں نماز کے لئے بھی تشریف نہیں لازم ہے تھے، اس وقت لوگوں کو جو وصیتیں فرمائیں، ان وصیتوں میں ایک یہ تھی کہ یہ انصار صحابہؓ انہوں نے میری مدد کی ہے اور انہوں سے قدم قدم

پر ایمان کا مظاہرہ کیا ہے، لہذا ان کے حقوق کا خیال رکھنا، ایسا نہ ہو کہ ان انصار کے دل میں نا انسانی کا خیال پیدا ہو جائے۔ لہذا ایک طرف تو صحابہ کرام کو آپ نے یہ تلقین فرمائی کہ ان انصار کے حقوق کا خیال رکھنا، اور دوسری طرف انصار کو یہ تلقین کی کہ اگر کبھی تھارے ساتھ نا انسانی ہو تو صبر کا معاملہ کرنا۔

### ہر شخص اپنے حقوق بجالائے

لہذا حضور اقدس صلی اللہ علیہ وسلم کی تعلیم اور تلقین یہ ہے کہ ہر شخص اپنے فریضے کو دیکھے کہ میرے ذمہ کیا فریضہ عائد ہوتا ہے؟ مجھ سے کیا مطالبہ ہے؟ اور میں اس فریضے کو اور اس مطالبے کو پورا کر رہا ہوں یا نہیں؟ اور جب ہر انسان کو یہ دھن لگ جاتی ہے کہ میں اپنا فریضہ صحیح طور پر ادا کروں اور میرے ذمے اللہ تعالیٰ کی طرف سے جو مطالبہ ہے وہ پورا کروں تو اس صورت میں سب کے حقوق ادا ہو جاتے ہیں۔

### آج ہر شخص اپنے حقوق کا مطالبہ کر رہا ہے

آج دنیا میں الٹی گنگا بہہ رہی ہے، اور آج یہ سبق قوم کو پڑھایا جا رہا ہے کہ ہر شخص اپنے حقوق کا مطالبہ کرنے کے لئے جنڈا لے کر کھڑا ہو جائے کہ مجھے میرے ذمے حقوق ملنے چاہئیں، اس کے نتیجے میں وہ اس بات سے بے پرواہ ہے کہ میرے ذمے کیا فرائض اور حقوق عائد ہوتے ہیں؟ مجھ سے

کیا مطالبات ہیں؟ مزدور یہ نعرہ لگا رہا ہے کہ میرے حقوق مجھے ملنے چاہئیں، آجر کہہ رہا ہے کہ مجھے میرے حقوق ملنے چاہئیں، لیکن نہ مزدور کو اپنے فرائض کی پرواہ ہے اور نہ آجر کو اپنے فرائض کی پرواہ ہے، آج مزدور کو یہ حدیث تو خوب یاد ہے کہ مزدور کی مزدوری پسند خشک ہونے سے پہلے ادا کر دو، لیکن اس کی فکر نہیں کہ جو کام اس نے کیا ہے اس میں پسند بھی نکلا یا نہیں؟ اس کو اس کی فکر نہیں کہ میں نے جو کام کیا ہے، وہ واقعہ اس لائق ہے کہ اس پر مزدوری دی جائے؟

### ہر انسان اپنا جائزہ لے

لہذا ہر انسان اپنا جائزہ لے، اپنے گزیبان میں منہ ڈال کر دیکھے کہ میں جو کام کر رہا ہوں، وہ درست ہے یا نہیں؟ اگر ایک شخص دفتر میں کام کر رہا ہے اس کو اس کی فکر تو ہوتی ہے کہ میری تنخواہ بڑھنی چاہئے، میرا فلاں گریڈ ہونا چاہئے، مجھے اتنی ترقیاں ملنی چاہئیں، لیکن کیا اس ملازم نے کبھی یہ بھی سوچا کہ دفتر کے اندر جو فرائض میرے ذمے عائد ہیں، وہ فرائض میں ٹھیک طریقے پر ادا کر رہا ہوں یا نہیں؟ اس کا نتیجہ یہ ہے کہ آج لوگوں کے حقوق پامال ہو رہے ہیں، آج کسی کو اپنا حق نہیں مل رہا ہے، جبکہ حضور اقدس صلی اللہ علیہ وسلم کا طریقہ ہے کہ ہر ایک کو اس کے فرائض سے باخبر فرماتے ہیں کہ تمہارا یہ فریضہ ہے، لہذا تم اپنے اس فریضے کو ادا کرو۔ صرف یہی طریقہ ہے جو معاشرے کو اصلاح کی طرف لا سکتا ہے۔

### خلاصہ

---

بہر حال! حضور اقدس صلی اللہ علیہ وسلم نے اس حدیث میں ارشاد فرمایا کہ اللہ تعالیٰ سے زیادہ حلیم اور بربار کوئی نہیں ہے، اللہ تعالیٰ لوگوں کی نافرمانیاں اور ان کے کفر و شرک کو دیکھ رہے ہیں، لیکن پھر بھی صبر کرتے ہیں اور ان کو عافیت اور رزق دیتے ہیں۔ لہذا تم بھی اللہ تعالیٰ کے اس اخلاق کو اپنے اندر پیدا کرو اور اس پر عمل کرنے کی کوشش کرو۔ اللہ تعالیٰ ہم سب کو ان باتوں پر عمل کرنے کی توفیق عطا فرمائے۔ آمین۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ





# خاندانی اختلافات کا چوتھا سبب

جسٹر مولانا محمد تقی عثمانی مدظلہم العالی



ضبط و ترتیب  
میر عباد شمسین

میمن اسلامک پبلشرز

۱/۱۸۸ - لیاقت ناوار، کراچی

مقام خطاب — جامع مسجد دارالعلوم کراچی

وقت خطاب — بعد عصر نماغرب

تعداد صفحات — ۱۲

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## خاندانی اختلافات کے اسباب

### اور ان کا حل

(چوتھا حصہ)

الْحَمْدُ لِلَّهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَ نَوَكِّلُ عَلَيْهِ وَ نَعُوذُ بِاللَّهِ مِنْ شُرُورِ  
أَنفُسِنَا وَ مِنْ سَيِّئَاتِ أَعْمَالِنَا ، مَنْ يَهْدِهِ اللَّهُ فَلَا  
مُضِلٌّ لَهُ وَ مَنْ يُضْلِلُهُ فَلَا هَادِيَ لَهُ وَ أَشْهَدُ أَنْ لَا  
إِلَهَ إِلَّا اللَّهُ وَ حَدَّهُ لَا شَرِيكَ لَهُ وَ أَشْهَدُ أَنَّ  
سَيِّدَنَا وَ نَبِيَّنَا وَ مَوْلَانَا مُحَمَّداً عَبْدَهُ وَ رَسُولَهُ

صَلَّى اللَّهُ تَعَالَى عَلَيْهِ وَعَلَىٰ أَلِهِ وَأَصْحَابِهِ  
وَبَارَكَ وَسَلَّمَ تَسْلِيمًا كَثِيرًا كَثِيرًا -  
أَمَا بَعْدًا!

### اختلافات کا ایک اور سبب

گزشتہ چند ہفتوں سے خاندانی اختلافات کے مختلف اسباب کا بیان چل رہا ہے۔ ہمارے خاندانوں میں جو اختلافات اور جھگڑے پھیلے ہوئے ہیں ان کی ایک بہت بڑی وجہ شریعت کے ایک اور حکم کا لحاظ نہ رکھنا ہے۔ شریعت کا وہ حکم یہ ہے کہ ”تعاشروا کالا خوان۔ تعاملوا کالا جانب“ تم آپس میں تو بھائیوں کی طرح رہو اور ایک دوسرے کے ساتھ بھائیوں جیسا بر تاؤ کرو، اخوت اور محبت کا بر تاؤ کرو، لیکن جب لین دین کے معاملات پیش آئیں، اور خرید و فروخت اور کار و باری معاملات آپس میں پیش آئیں تو اس وقت اجنبیوں کی طرح معاملہ کرو، اور معاملہ بالکل صاف ہونا چاہئے، اس میں کوئی اجمال، ابهام اور یوچیدگی نہ ہو، بلکہ جو بات ہو، وہ صاف ہو۔ یہ نبی کریم صلی اللہ علیہ وسلم کی بڑی زبردست تعلیم ہے۔

### ملکیت ممتاز ہونی چاہئے

اور نبی کریم صلی اللہ علیہ وسلم نے یہ بات ارشاد فرمائی کہ مسلمانوں کی ایک ایک بات واضح اور صاف ہونی چاہئے۔ ملکیتیں الگ الگ ہونی

چاہئیں، اور کون سی چیز کس کی ملکیت ہے، یہ واضح ہونا چاہئے۔ شریعت کے اس حکم کو ملاحظہ رکھنے کی وجہ سے آج ہمارا معاشرہ فسادات اور جگہزوں سے بھرا ہوا ہے۔

### باپ بیٹے کا مشترک کاروبار

مثلاً ایک کاروبار باپ نے شروع کیا، اب بیٹوں نے بھی اس کاروبار میں کام شروع کر دیا، اب یہ متعین نہیں ہے کہ پہلا جو باپ کے کاروبار میں کام کر رہا ہے، وہ بحیثیت پارٹنر اور شریک کے کام کر رہا ہے، یا ویسے ہی باپ کی مدد کر رہا ہے، یا پہلا بحیثیت ملازم کے باپ کے ساتھ کام کر رہا ہے اور اس کی تخلوہ مقرر ہے۔ ان میں سے کوئی بات طے نہیں ہوتی اور معاملہ اندھیرے میں ہے۔ اب دن رات باپ بیٹے کاروبار میں لگے ہوئے ہیں، باپ کو جتنے پیسوں کی ضرورت ہوتی ہے، وہ کاروبار میں سے اتنے پیسے نکال لیتا ہے اور جب بیٹے کو ضرورت ہوتی ہے وہ نکال لیتا ہے، اب اسی طرح کام کرتے ہوئے سالہا سال گزر گئے اور رفتہ رفتہ دوسرے بیٹے بھی اس کاروبار میں آ کر شامل ہوتے رہے، اب کوئی بینا پہلے آیا، کوئی بعد میں آیا، کسی بیٹے نے زیادہ کام کیا اور کسی بیٹے نے کم کام کیا۔

اب حساب کتاب آپس میں کچھ نہیں رکھا، بس جس کو جتنی رقم کی ضرورت ہوتی وہ اتنی رقم کاروبار میں سے نکال لیتا، اور یہ بھی متعین نہیں کیا کہ اس کاروبار کا مالک کون ہے اور کس کی کتنی ملکیت ہے؟ اور نہ یہ معلوم

کہ کاروبار میں کس کا کتنا حصہ ہے؟ نہ یہ معلوم کہ کس کی تنخواہ کتنی ہے؟ اب اگر دوسرا ان سے کہے کہ آپس میں حساب و کتاب رکھو، تو جواب یہ دیا جاتا ہے کہ بھائیوں کے درمیان کیا حساب و کتاب، باپ بیٹے میں کیا حساب و کتاب، یہ تو دوئی کی اور عیب کی بات ہے کہ باپ بیٹے یا بھائی بھائی آپس میں حساب و کتاب کریں، ایک طرف ایسی محبت کا اظہار ہے۔

### بعد میں جھگڑے کھڑے ہو گئے

لیکن جب دس بارہ سال گزر گئے، شادیاں ہو گئیں، بچے ہو گئے، یا باپ جنہوں نے کاروبار شروع کیا تھا، دنیا سے چل بے، تو اب بھائیوں کے درمیان لڑائی جھگڑے کھڑے ہو گئے اور اب ساری محبت ختم ہو گئی اور ایک دوسرے پر الزام عائد کرنے شروع کر دیئے کہ اس نے زیادہ لے لیا، میں نے کم لیا، فلاں بھائی زیادہ کھا گیا، میں نے کم کھایا، اب یہ جھگڑے ایسے شروع ہوئے کہ ختم ہونے کا نام نہیں لیتے، اور ایسے چیزیدہ ہو گئے کہ اصل حقیقت کا پتہ ہی نہیں چلتا، آخر میں جب معاملہ تباہ پر آگیا اور ایک دوسرے سے بات چیت کرنے اور شکل و صورت دیکھنے کے بھی روادر نہیں رہے، اور ایک دوسرے کے خون کے پیاسے ہو گئے، تو آخر میں مفتی صاحب کے پاس آگئے کہ اب آپ مسئلہ بتائیں کہ کیا کریں؟ اب مفتی صاحب مصیبت میں پھنس گئے۔ بھائی! جب کاروبار شروع کیا تھا، اس وقت تو ایک دن بھی بیٹھ کر یہ نہیں سوچا کہ تم کس حیثیت میں کاروبار کر رہے

ہو؟ اب جب معاملہ الجھ گیا تو مفتی بیچارہ کیا بتائے کہ کیا کرو۔

## معاملات صاف ہوں

یہ سارے جھگڑے اس لئے کھڑے ہوئے کہ شریعت کے اس حکم پر عمل نہیں کیا کہ معاملات صاف ہونے چاہئیں۔ چاہے کار و بار باپ بیٹے کے درمیان ہو یا بھائی بھائی کے درمیان ہو یا شوہر اور بیوی کے درمیان ہو، لیکن ہر ایک کی ملکیت دوسرے سے ممتاز ہونی چاہئے، کس کا کتنا حق ہے؟ وہ معلوم ہونا چاہئے۔ یاد رکھئے! بغیر حساب و کتاب کے جوز ندگی گزر رہی ہے، وہ گناہ کی زندگی گزر رہی ہے، اس لئے کہ یہ معلوم ہی نہیں کہ جو کھار ہے ہو وہ اپنا حق کھار ہے ہو یا دوسرے کا حق کھار ہے ہو۔

## میراث فوراً تقسیم کر دو

شریعت کا حکم یہ ہے کہ جو نبی کسی کا انتقال ہو جائے، فوراً اس کی میراث تقسیم کرو، اور شریعت نے جس کا جتنا حق رکھا ہے وہ ادا کرو۔ مجھے یاد ہے کہ جب میرے والد ماجد رحمۃ اللہ علیہ کا انتقال ہوا تو میرے شیخ حضرت ڈاکٹر عبدالحی صاحب رحمۃ اللہ علیہ تعزیت کے لئے تشریف لائے، ابھی تدفین نہیں ہوئی تھی، جنازہ رکھا ہوا تھا، اس وقت حضرت واللہ کی طبیعت ناساز تھی، کمزوری تھی، اور ساتھ میں حضرت والد صاحب کی وفات کے صدمے کا بھی طبیعت پر بڑا اثر تھا، حضرت والد صاحب کا خمیرہ رکھا ہوا تھا

ہم وہ خمیرہ حضرت ڈاکٹر صاحب کے پاس لے گئے کہ حضرت تھوڑا سا کھالیں تاکہ کمزوری دور ہو جائے۔

حضرت ڈاکٹر صاحب رحمۃ اللہ علیہ نے خمیرہ ہاتھ میں لینے سے پہلے فرمایا کہ بھائی! اب اس خمیرہ کا کھانا میرے لئے جائز نہیں، کیونکہ یہ خمیرہ اب ورثاء کی ملکیت ہو گیا اور جب تک سارے ورثاء اجازت نہ دیں اس وقت تک میرے لئے اس کا کھانا جائز نہیں ہے۔ ہم نے عرض کیا کہ حضرت! سارے ورثاء بالغ ہیں اور سب یہاں موجود ہیں، اور سب بخوبی اجازت دے رہے ہیں، لہذا آپ تناول فرمائیں، تب جا کر آپ نے وہ خمیرہ تناول فرمایا۔ بہر حال! اللہ تعالیٰ نے میراث تقسیم کرنے کی تاکید فرمائی کہ کسی کے انتقال پر فوراً اس کی میراث وزاریں کے درمیان تقسیم کرو تاکہ بعد میں کوئی جھੜڑا پیدا نہ ہو۔

### میراث جلد تقسیم نہ کرنے کا نتیجہ

لیکن آج ہمارے معاشرے میں جہالت اور نادانی کا نتیجہ یہ ہے کہ اگر کسی کے مرنے پر اس کے وارثین سے یہ کہا جائے کہ بھائی میراث تقسیم کرو، تو جواب میں یہ کہا جاتا ہے کہ توبہ، توبہ، ابھی تو مرنے والے کا کفن بھی میلا نہیں ہوا اور تم نے میراث کی تقسیم کی بات شروع کر دی۔ چنانچہ میراث کی تقسیم کو دنیاوی کام قرار دے کر اس کو چھوڑ دیتے ہیں۔ اب ایک طرف تو اتنا تقویٰ ہے کہ یہ کہدیا کہ ابھی تو مرنے والے کا کفن بھی

میلا نہیں ہوا، اس نے مال و دولت کی بات ہی نہ کرو، اور دوسری طرف یہ حال ہے کہ جب میراث تقسیم نہیں ہوتی اور مشترکہ طور پر استعمال کرتے رہے تو سال کے بعد وہی لوگ جو مال و دولت کی تقسیم سے بہت اعراض برداشت رہے تھے، وہی لوگ اسی مال و دولت کے لئے ایک دوسرے کا خون پینے کے لئے تیار ہو جاتے ہیں، اور ایک دوسرے پر الزام تراشی کرنے لگتے ہیں کہ فلاں زیادہ کھا گیا، فلاں نے کم کھایا۔

### گھر کے سامان میں ملکیتوں کا امتیاز

الہذا شریعت نے میراث کی تقسیم کا فوری حکم اس نے دیا تاکہ ملکیتیں ممتاز ہو جائیں، اور ہر شخص کی ملکیت واضح ہو کہ کونسی چیز کس کی ملکیت ہے۔ آج ہمارے معاشرے کا یہ حال ہے کہ میاں یہوی کو معلوم ہی نہیں ہوتا کہ گھر کا کونسا سامان میاں کا ہے اور کونسا یہوی کا ہے، زیور میاں کا ہے یا یہوی کا ہے، جس گھر میں مقیم ہیں، اس کا مالک کون ہے۔ اس کا نتیجہ یہ ہے کہ بعد میں جھگڑے کھڑے ہو جاتے ہیں۔

### حضرت مفتی صاحب رحمۃ اللہ علیہ کی احتیاط

میرے والد ماجد رحمۃ اللہ علیہ کی بات یاد آگئی، آخر زمانے میں وفات سے کچھ عرصہ پہلے یہاں ہے، اور بستر پر تھے، اور اپنے کمرے ہی کے اندر محدود ہو کر رہ گئے تھے، اس کمرے میں ایک چار پائی ہوتی تھی، اسی چار

پائی پر سارے کام انجام دیتے تھے، والد صاحب کے کمرے کے برابر میں میرا ایک چھوٹا سا کمرہ ہوتا تھا، میں اس میں بیٹھا رہتا تھا۔ کھانے کے وقت جب والد صاحب کے لئے ٹرے میں کھانا لایا جاتا، تو آپ کھانا تناول فرماتے اور کھانے کے بعد فرماتے کہ یہ برتن جلدی سے واپس اندر لے جاؤ، یامدرسہ سے کوئی کتاب یا کوئی چیز منگوائی تو فارغ ہوتے ہی فرماتے کہ اس کو جلدی سے واپس کر دو، یہاں مت رکھو۔ بعض اوقات ہمیں وہ برتن یا کتاب دیگرہ واپس لے جانے میں تاخیر ہو جاتی تو ناراضگی کا اظہار فرماتے کہ دیر کیوں کی، جلدی لے جاؤ۔

ہمارے دل میں بعض اوقات یہ خیال آتا کہ والد صاحب برتن اور کتاب واپس کرنے میں بہت جلدی کرتے ہیں، اگر پانچ سات منٹ تاخیر ہو جائے گی تو کونسی قیامت آجائے گی۔ اس دن یہ عقدہ کھلا جب آپ نے ایک دن ہم سے مخاطب ہو کر فرمایا کہ میں نے اپنے وصیت نامے میں یہ بات لکھی ہوئی ہے کہ یہ میرا کمرہ جس میں میری چار پائی ہے، اس کمرے کے اندر جو اشیاء ہیں، صرف یہ اشیاء میری ملکیت ہیں، اور گھر کی باقی سب اشیاء میں اپنی اہلیہ کی ملکیت کر چکا ہوں۔ اب اگر میرا انتقال اس حالت میں ہو جائے کہ میرے کمرے میں باہر کی کوئی چیز پڑی ہوئی ہو تو اس وصیت نامہ کے مطابق لوگ یہ سمجھیں گے کہ یہ میری ملکیت ہے، اور پھر اس چیز کے ساتھ میری ملکیت جیسا معاملہ کریں گے۔ اس لئے میں یہ چاہتا ہوں کہ میرے اس کمرے میں کوئی باہر کی چیز دیر تک پڑی نہ رہے، جو چیز بھی آئے

وہ جلدی واپس چلی جائے۔

بہر حال! ملکیت واضح کرنے کا اس درجہ اہتمام تھا کہ بیٹوں کی ملکیت سے، بیوی کی ملکیت سے، ملنے جلنے والوں کی ملکیت سے بھی اپنی ملکیت ممتاز تھی، الحمد للہ، اس کا نتیجہ یہ تھا کہ کبھی کوئی مسئلہ پیدا نہیں ہوا۔

### بھائیوں کے درمیان بھی حساب صاف ہو

الہذا شریعت نے ہمیں یہ حکم دیا کہ اپنی ملکیت واضح ہونی چاہئے۔ جب یہ مسئلہ ہم اپنے ملنے جلنے والوں کو بتاتے ہیں کہ بھائی! اپنا حساب کتاب صاف کرو اور بات واضح کرو، تو جواب میں کہتے ہیں کہ یہ حساب کتاب کرنا دولی اور غیریت کی بات ہے۔ لیکن چند ہی سالوں کے بعد یہ ہوتا ہے کہ وہی لوگ جو اس وقت اپنا سیت کا مظاہرہ کر رہے تھے، ایک دوسرے کے خلاف تلوار لے کر کھڑے ہو جاتے ہیں۔ الہذا آپس کے اختلافات اور جگڑوں کا ایک بہت بڑا سبب ملکیتوں کو صاف نہ رکھتا ہے۔

### مکان کی تعمیر اور حساب کی صفائی

یا مثلاً ایک مکان تعمیر ہو رہا ہے، اس ایک مکان میں کچھ پیسے باپ نے لگائے، کچھ پیسے ایک بیٹے نے لگائے، کچھ پیسے دوسرے بیٹے نے لگائے، کچھ پیسے کہیں سے قرض لے لئے، اور اس طرح وہ مکان تعمیر ہو گیا، اس وقت آپس میں کچھ نظر نہیں کیا کہ بیٹے اس تعمیر میں جو پیسے لگا رہے ہیں، وہ

قرض کے طور پر لگا رہے ہیں؟ یا باپ کی مدد کر رہے ہیں؟ یا وہ بیٹے اس مکان میں اپنا حصہ لگا کر پارٹنر بنانا چاہتے ہیں؟ اس کا کچھ پتہ نہیں، اور پمی سب کے لگ رہے ہیں، لیکن کوئی بات واضح نہیں ہے۔ جب ان میں سے ایک کا انتقال ہوا تو اب جھگڑا کھڑا ہو گیا کہ یہ مکان کس کا ہے؟ ایک کہتا ہے کہ میں نے اس مکان میں اتنے پیسے لگائے ہیں، دوسرا کہتا ہے کہ میں نے اتنے پیسے لگائے ہیں، تیسرا کہتا ہے کہ زمین تو میں نے خریدی تھی، اور اس جھگڑے کے نتیجے میں ایک فساد برپا ہو گیا۔ اس وقت فیصلے کے لئے مفتی کے پاس پہنچتے ہیں کہ اب آپ بتائیں کہ اس کا کیا حل ہے؟ ایسے وقت میں فیصلہ کرتے وقت بعض اوقات نا انصافی ہو جاتی ہے۔

لہذا یہ مسئلہ اچھی طرح سمجھ لینا چاہئے کہ شریعت کا قاعدہ یہ ہے کہ اگر باپ کے کاروبار میں بیٹا کام کر رہا ہے، اور بات واضح ہوئی نہیں کہ وہ بیٹا کس حیثیت میں کام کر رہا ہے؟ آیا وہ باپ کا شریک ہے یا باپ کا ملازم ہے، تو اگر بیٹا ساری عمر بھی اس طرح کام کرتا رہے تو یہ سمجھا جائے گا کہ اس نے اللہ فی اللہ باپ کی مدد کی ہے، کاروبار میں اس کا کچھ حصہ نہیں ہے۔ لہذا پہلے نے بات واضح کرنی چاہئے۔

### دوسرا کو مکان دینے کا صحیح طریقہ

اور اگر وضاحت کرتے ہوئے تقسیم کا معاملہ کرنا ہے تو تقسیم کرنے کے لئے بھی شریعت نے طریقہ بتایا ہے کہ تقسیم کرنے کا صحیح طریقہ کیا

ہے؟ محفوظ یہ کہدینے سے نہیں ہوتا کہ میں نے تو اپنا مکان بیوی کے نام کر دیا تھا، یعنی اس کے نام مکان رجسٹری کر دیا تھا، اب رجسٹری کر دینے سے وہ یہ سمجھے کہ وہ مکان بیوی کے نام ہو گیا، حالانکہ شرعی اعتبار سے کوئی مکان کسی کے نام رجسٹری کرنے سے اس کی طرف منتقل نہیں ہوتا، جب تک اس پر اس کا قبضہ نہ کر دیا جائے، اور اس سے یہ نہ کہا جائے کہ میں نے یہ مکان تمہاری ملکیت کر دیا، اب تم اس کے مالک ہو۔ اس کے بغیر دوسرے کی ملکیت اس پر نہیں آتی۔

### تمام مسائل کا حل، شریعت پر عمل

ان سارے مسائل کا آج لوگوں کو علم نہیں، اس کا نتیجہ یہ ہے کہ الٹ پ معاملہ چل رہا ہے اور اس کے نتیجے میں لڑائی جھگڑے ہو رہے ہیں، فتنہ اور فساد پھیل رہا ہے، اور معاشرے میں بگاڑ پیدا ہو رہا ہے، آپس میں مقدمہ بازیاں چل رہی ہیں۔ اگر آج لوگ شریعت پر ٹھیک ٹھیک عمل کر لیں تو آدھے سے زیادہ مقدمات تو خود بخود ختم ہو چاہیں۔

یہ خرابیاں اور جھگڑے تو ان لوگوں کے معاملات میں ہیں جن کی نیت خراب نہیں ہے، وہ لوگ جان بوجھ کر دوسروں کا مال دبانا نہیں چاہتے، البتہ جہالت کی وجہ سے انہوں نے ایسا طریقہ اختیار کیا کہ اس کے نتیجے میں لڑائی جھگڑا کھڑا ہو گیا۔ لیکن جو لوگ بد دیانت ہیں، جن کی نیت ہی خراب ہے، جو دوسروں کا مال ہڑپ کرنا چاہتے ہیں، ان کا تو کچھ ٹھکانا ہی

نہیں۔

### خلاصہ

بہر حال! یہ بہت بڑا فساد ہے جو آج ہمارے معاشرے میں پھیلا ہوا ہے۔ اس مسئلے کو خود بھی اچھی طرح سمجھنا چاہئے اور اپنے تمام ملنے جلنے والوں اور اعزہ رشتہ داروں کو یہ مسئلہ بتانا چاہئے کہ ایک مرتبہ حساب صاف کر لیں اور پھر آپس میں محبت کے ساتھ معاملات کریں، لیکن حساب صاف ہونا چاہئے اور ہر بات واضح ہونی چاہئے، کوئی بات محمل اور مبہم نہ رہے۔ اللہ تعالیٰ اپنے فضل و کرم سے ہم سب کو اس پر عمل کرنے کی توفیق عطا فرمائے۔ آمین۔

وَآخِرُ دَعْوَانَا أَنِ الْحَمْدُ لِلّٰهِ رَبِّ الْعَالَمِينَ



# خاندانی اختلافات کا پانچواں سبب

جشن مولانا محمد تقی عثمانی مدظلہم العالی



مشطب و ترتیب  
محمد عبد الشفیع

میمن اسلامک پبلشرز

۱۸۸/۱۔ یا ات آباد، کراچی

مقام خطاب — جامع مسجد دارالعلوم كراچي

وقت خطاب — بعد عصرنا مغرب

تعداد صفحات — ١٩

جلد ثالث — ١١

بِسْمِ اللّٰهِ الرَّحْمٰنِ الرَّحِيْمِ

## خاندانی اختلافات کے اسباب

### اور ان کا حل

﴿پانچواں حصہ﴾

الْحَمْدُ لِلّٰهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَ نَتَوَكَّلُ عَلَيْهِ وَ نَعُوذُ بِاللّٰهِ مِنْ شُرُورِ  
الْفُسْنَا وَ مِنْ سَيِّئَاتِ أَعْمَالِنَا ، مَنْ يَهْدِهِ اللّٰهُ فَلَا  
مُضِلٌّ لَهُ وَ مَنْ يُضْلِلُهُ فَلَا هَادِيًّا لَهُ وَ أَشْهَدُ أَنَّ لَا  
إِلٰهَ إِلَّا اللّٰهُ وَحْدَهُ لَا شَرِيكَ لَهُ وَ أَشْهَدُ أَنَّ  
سَيِّدَنَا وَ نَبِيَّنَا وَ مَوْلَانَا مُحَمَّدًا عَبْدَهُ وَ رَسُولَهُ

صَلَّى اللَّهُ تَعَالَى عَلَيْهِ وَعَلَىٰ أَلِهِ وَأَصْحَابِهِ  
وَبَارَكَ وَسَلَّمَ تَسْلِيمًا كَثِيرًا كَثِيرًا -  
أَمَّا بَعْدُ!

گزشتہ چند ہفتوں سے خاندانی اختلافات کے مختلف اسباب کا بیان  
چل رہا ہے، ان اسباب میں سے ایک سبب وہ ہے جو حضور اقدس صلی اللہ  
علیہ وسلم نے اس حدیث میں بیان فرمایا ہے، وہ حدیث یہ ہے کہ

### ناتفاقی کا ایک اور سبب

حضرت عبد اللہ بن عباس رضی اللہ تعالیٰ عنہما ہے مردی ہے کہ حضور  
اقدس صلی اللہ علیہ وسلم نے ارشاد فرمایا:

لَا تَمَارِ إِخْرَاجَ وَلَا تَمَازِحَهُ وَلَا تَعْدُهُ مَوْعِدًا  
فَتَخْلُفَهُ -

(ترمذی، کتاب البر والصلة، باب ماجاء في المراء)

اس حدیث میں حضور اقدس صلی اللہ علیہ وسلم نے تین حکم ارشاد  
فرمائے، پہلا حکم یہ دیا کہ اپنے کسی بھائی سے جھگڑا مت کر۔ دوسرا حکم یہ دیا  
کہ اس کے ساتھ نامناسب مذاق مت کرو۔ تیسرا حکم یہ دیا کہ اس کے  
ساتھ کوئی ایسا وعدہ نہ کرو جس کو پورا نہ کر سکو، یعنی وعدہ خلافی نہ کرو۔

اپنے بھائی سے جھگڑا نہ کرو

پہلا حکم یہ دیا کہ :

”لامتار اخاک“

اپنے بھائی سے جھگڑا نہ کرو۔

یہ ہماری اردو زبان بہت تگز زبان ہے، جب ہم عربی سے اردو میں ترجمہ کرتے ہیں تو ہمارے پاس بہت محدود الفاظ ہوتے ہیں، اس لئے ہمیں اس تگز دائرے میں رہ کر ہی ترجمہ کرنا پڑتا ہے، لہذا اس حدیث میں حضور اقدس صلی اللہ علیہ وسلم نے یہ لفظ ”لامتار“ ارشاد فرمایا، اس کے ترجمہ کے لئے ہم اسے پاس اس کے علاوہ کوئی لفظ نہیں ہے کہ ”جھگڑا نہ کرو“۔ لیکن عربی زبان میں یہ لفظ ”مراء“ سے نکلا ہے جو اس کا مصدر ہے، اور ”مراء“ کا لفظ بہت وسیع معنی رکھتا ہے، اس کے اندر ”بحث و مباحثہ کرنا“ ”جادو لہ کرنا“، جسمانی لڑائی لڑنا، زبانی تو تکار کرنا، یہ سب اس کے مفہوم کے اندر داخل ہیں، لہذا چاہے جسمانی جھگڑا ہو، یا زبانی جھگڑا ہو، یا بحث و مباحثہ ہو، یہ تینوں چیزیں مسلمانوں کے درمیان باہمی اتفاق و اتحاد، محبت اور ملاب پیدا کرنے میں رکاوٹ بنتی ہیں۔ لہذا حتی الامکان اس بات کی کوشش کرو کہ جھگڑا کرنے کی نوبت نہ آئے۔

## ضرورتِ عدالت سے رجوع کرنا

ہاں! بعض اوقات یہ ہوتا ہے کہ ایک موقع پر انسان یہ محسوس کرتا ہے کہ اس کا حق پامال ہو گیا ہے، اگر وہ عدالت میں اس کے خلاف مقدمہ نہیں کرے گا تو صحیح طور پر زندگی نہیں گزار سکے گا، اس کے ساتھ نا انصافی ہو گی اور اس کے ساتھ ظلم ہو گا، تو اس ظلم اور زیادتی کی وجہ سے مجبوراً اس کو عدالت میں جانا پڑے تو یہ اور بات ہے، ورنہ حتیٰ الامکان جھگڑا چکاؤ، جھگڑے میں پڑنے سے پرہیز کرو۔

## بحث و مباحثہ نہ کرو

یہ ہدایت خاص طور پر ان لوگوں کو دی جا رہی ہے جو دوسروں کی ہر بات میں کبھی نیکاتے ہیں، اور دوسروں کی ہر بات کو رد کرنے کی کوشش کرتے ہیں، یہ چیز ان کے مزاج کا ایک حصہ بن جاتی ہے کہ دوسرے سے ضرور بحث کرنی ہے، ذرا سی بات لے کر بینہ گئے، اور اس پر بحث و مباحثہ کا ایک محل تعمیر کر لیا۔ ہمارے معاشرے میں یہ جو فضول بحثوں کا رواج چل پڑا ہے، نہ ان کا دین سے کوئی تعلق، نہ دنیا سے کوئی تعلق، جن کے بارے میں نہ قبر میں سوال ہو گا، نہ حشر میں سوال ہو گا، نہ آخرت میں سوال ہو گا، لیکن ان کے بارے میں لمبی بحث ہو رہی ہے، یہ سب فضول کام ہے، اس کے نتیجے میں لڑائی جھگڑے ہوتے ہیں اور فرقے بن جاتے ہیں اور

آپس میں منافرت بڑھتی ہے۔

### جھگڑے سے علم کا نور چلا جاتا ہے

حضرت امام مالک رحمۃ اللہ علیہ کا مقولہ ہے کہ  
المراء يذهب بنور العلم

یعنی یہ بحث و مباحثہ علم کے نور کو غارت کر دیتا ہے، علم کا نور اس کے ساتھ موجود نہیں رہتا۔ بس جس بات کو تم حق سمجھتے ہو، اس کو حق طریقے سے اور حق نیت سے دوسرے کو بنا دو کہ میرے نزدیک یہ حق ہے، اب دوسرा شخص اگر مانتا ہے تو مان لے، نہیں مانتا تو وہ جانے اس کا اللہ جانے، کیونکہ تم دارو نہ بنا کر اس کے اوپر نہیں بھیجے گئے کہ زبردستی اپنی بات اس سے منوا، جتنا تمہاری بس میں ہو اس کو حکمت سے، محبت سے، زرمی سے سمجھا دو، اس سے زیادہ کے تم مکلف نہیں ہو، تم خدا تعالیٰ دارو نہ بنا کر نہیں بھیجے گئے کہ لوگوں کی اصلاح تمہارے ذمے فرض ہو، کہ اگر ان کی اصلاح نہیں ہو گی تو تم سے پوچھا جائے گا، ایسا نہیں ہے۔

### تمہاری ذمہ داری بات پہنچا دینا ہے

ارے جب اللہ تعالیٰ نے یہ فرمادیا کہ:  
مَا عَلِيَ الرَّسُولُ إِلَّا الْبَلاغُ۔

(سورہ المائدۃ، آیت ۹۹)

رسول پر صرف بات پہنچا دینے کی ذمہ داری ہے، زبردستی کرنا انبیاء کا کام نہیں، تو تم کیوں زبردستی کرتے ہو، لانہ ایک حد تک سوال و جواب کرو، اور جب یہ دیکھو کہ بات بحث و مباحثہ لے حدود میں داخل ہو رہی ہے اور سامنے والا شخص حق کو قبول کرنے والا نہیں ہے تو اس کے بعد خاموش ہو جاؤ اور بحث و مباحثہ کا دروازہ بند کر دو۔

### شکوہ و شکایت نہ کریں

بعض لوگوں کو ہر بات میں شکوہ اور شکایت کرنے کی عادت ہوتی ہے، جہاں کسی جانے والے سے ملاقات ہوئی تو فوراً کوئی شکایت جڑ دیں گے کہ تم نے فلاں وقت یہ کیا تھا، تم نے فلاں وقت یہ نہیں کیا تھا، اور با اوقات یہ کام محبت کے نام پر کیا جاتا ہے، اور یہ جملہ ایسے لوگوں کو بہت یاد ہوتا ہے کہ ”شکایت محبت ہی سے پیدا ہوتی ہے“ جس سے محبت ہوتی ہے اس سے شکوہ بھی ہوتا ہے۔ یہ بات تودرست ہے، لیکن اس شکایت کی بھی ایک حد ہوتی ہے، جب کوئی اہم بات ہوئی تو اس پر شکوہ کر لیا، لیکن ذرا ذرا اسی بات لے کر بیٹھ جانا کہ فلاں تقریب میں تم نے فلاں کو دعوت دی اور ہمیں دعوت نہیں دی۔ ارے بھائی! دعوت دینے والے کو شریعت نے یہ حق دیا ہے کہ جس کو چاہے دعوت دے اور جس کو چاہے دعوت نہ دے، ہمارے پاس شکایت کرنے کا کیا جواز ہے کہ تم یہ کہو کہ ہمیں دعوت میں کیوں نہیں بلایا تھا؟ بھائی تمہیں اس لئے نہیں بلایا تھا کہ تمہیں بلانے کا دل

نہیں چاہا، اس وقت تمہیں بلانے کے حالات نہیں تھے، لیکن تم اس شکایت کو لئے بیٹھے ہو۔ آج ہم لوگ ذرا ذرا سی بات پر دوسرے کی شکایت کرنے کے لئے تیار ہو جاتے ہیں، اس کے نتیجے میں سامنے والے اس سے شکایت کرتے ہیں کہ فلاں موقع پر تم نے بھی ہمیں نہیں بلا�ا تھا، چنانچہ شکوہ اور جواب شکوہ کا ایک سلسلہ چل پڑتا ہے، اس کا نتیجہ یہ ہوتا ہے کہ دلوں میں محبت پیدا ہونے کے بجائے عداوت پیدا ہو رہی ہے اور آپس میں نفرت پیدا ہو رہی ہے۔

### اس کے عمل کی تاویل کرو

آج میں تجربہ کی بات کہہ رہا ہوں کہ اس کے نتیجے میں گھرانے کے گھرانے اجز گئے، ذرا ذرا سی بات لئے بیٹھے ہیں۔ ارے بھائی! اگر کسی سے غلطی ہو گئی ہے تو اس کو معاف کر دو اور اس کو اللہ کے حوالے کر دو۔ جناب رسول اللہ صلی اللہ علیہ وسلم نے معاف کرنے کی کتنی تلقین فرمائی ہے، لہذا اگر تم معاف کر دو گے تو تمہارا کیا بگز جائے گا، تمہارا کیا نقصان ہو جائے گا، کونسا پہاڑ تم پر ٹوٹ پڑے گا، کونسی قیامت تم پر آجائے گی؟ لہذا چشم پوشی کر جاؤ، اور اس کے عمل کی کوئی تاویل تلاش کرو کہ شاید اس وجہ سے دعوت نہیں دی ہو گی وغیرہ۔

## حضرت مفتی عزیز الرحمن صاحب رحمۃ اللہ علیہ کا طرز عمل

میرے والد ماجد رحمۃ اللہ علیہ کے استاذ تھے حضرت مولانا مفتی عزیز الرحمن صاحب رحمۃ اللہ علیہ، جو دارالعلوم دیوبند کے مفتی اعظم تھے۔ جن کے فتاویٰ کا مجموعہ ”فتاویٰ دارالعلوم دیوبند“ کے نام سے دس جلدوں میں چھپ گیا ہے، جس میں علوم کے دریا بہادیے، یہ عجیب و غریب بزرگ تھے۔ حضرت والد صاحب رحمۃ اللہ علیہ فرمایا کرتے تھے کہ میں نے ان کو ہمیشہ اس طرح دیکھا کہ کبھی کسی آدمی کی منہ پر تردید نہیں کرتے تھے کہ تم نے یہ بات غلط کہی، بلکہ اگر کسی نے غلط بات بھی کہدی تو آپ سن کر فرماتے کہ اچھا گویا کہ آپ کا مطلب یہ ہو گا، اس طرح اس کی تاویل کر کے اس کا صحیح مطلب اس کے سامنے بیان کر دیتے۔ اس کے ذریعے اس کو تنبیہ بھی فرمادیتے کہ تم نے جو بات کہی ہے وہ صحیح نہیں ہے، لیکن اگر یہ بات اس طرح کہی جائے تو صحیح ہو جائے گی۔ ساری عمر کبھی کسی کے منہ پر تردید نہیں فرمائی۔

### اپنادل صاف کرلو

اس لئے اگر تمہارا کوئی مسلمان بھائی ہے، دوست ہے، یا عزیز و قریب ہے، یا رشتہ دار ہے، اگر اس سے کوئی غلط معاملہ سرزد ہوا ہے تو تم بھی اس کی کوئی تاویل تلاش کرلو کہ شاید فلان مجبوری پیدا ہو گئی ہو گی،

تاویل کر کے اپنادل صاف کرلو۔ اور اگر شکایت کرنی ہی ہے تو نرم لفظوں میں اس سے شکایت کرلو کہ فلاں وقت تمہاری بات مجھے ناگوار گزیری، اگر کوئی وضاحت پیش کرے تو اس کو قبول کرلو، یہ نہ کرو کہ اس شکایت کو لے کر بیٹھ جاؤ اور اس کی بنیاد پر جھگڑا کھڑا کردو۔ اسی لئے جناب رسول اللہ صلی اللہ علیہ وسلم نے فرمایا کہ ”لاتumar اخاک“ اپنے بھائی سے جھگڑا نہ کرو۔

### یہ دنیا چند روزہ ہے

میاں! یہ دنیا کتنے دن کی ہے، چند دن کی دنیا ہے، کتنے دن کی گار نئی لے کر آئے کہ اتنے دن زندہ رہو گے، اور عام طور پر شکایتیں دنیا کی باتوں پر ہوتی ہیں کہ فلاں نے مجھے دعوت میں نہیں بایا، فلاں نے میری عزت نہیں کی، فلاں نے میرا احترام نہیں کیا، یہ سب دنیا کی باتیں ہیں۔ یہ دنیا کا مال و دولت، دنیا کا اسباب، دنیا کی وجاهت، دنیا کی شہرت، دنیا کا منصب، ان سب کی کوئی حقیقت نہیں ہے، نہ جانے کب فنا ہو جائیں، کب یہ چیزیں چھن جائیں۔ اس کے بجائے وہاں کے بارے میں سوچو جہاں ہمیشہ رہنا ہے، جہاں ہمیشہ ہمیشہ کی زندگی گزارنی ہے، وہاں کیا حال ہو گا؟ وہاں کس طرح زندگی بسر کرو گے؟ وہاں پر اللہ تعالیٰ کے سامنے کیا جواب دو گے؟ اس کی فکر کرو۔ حدیث شریف میں جناب رسول اللہ صلی اللہ علیہ وسلم نے فرمایا:

اعمل لدنیا کب بقدر بقائیک فیها

واعمل لآخرتک بقدر بقائیک فیها

یعنی دنیا کے لئے اتنا کام کرو جتنا دنیا میں رہنا ہے اور آخرت کے لئے اتنا کام کرو جتنا آخرت میں رہنا ہے۔

یاد رکھئے! یہ مال و دولت، یہ شہرت، یہ عزت، سب آنی جانی چیزیں ہیں، آج ہیں کل نہیں رہیں گی۔

کل کیا تھے؟ آج کیا ہو گئے

وہ لوگ جن کا دنیا میں ڈنکانج رہا تھا، جن کا طوٹی بول رہا تھا، جن کا اقتدار تھا، جن کے نام سے لوگ لرزتے تھے، آج جیل خانوں میں پڑے سڑ رہے ہیں، اور جن لوگوں کے ناموں کے ساتھ عزت و شرف کے القاب لگائے جاتے تھے، آج ان پر جرام کی فہرستوں کے انبار لگے ہوئے ہیں کہ انہوں نے چوری کی، انہوں نے ڈاکہ ڈالا، انہوں نے رشوت لی، انہوں نے خیانت کی۔ ارے! کس عزت پر، کس شہرت پر، کس پمپے پر لڑتے ہو، نہ جانے کس دن اور کس وقت اللہ تعالیٰ یہ چیزیں تم سے چھین لے، ان چھوٹی چھوٹی باتوں پر تم نے جھگڑے کھڑے کئے ہوئے ہیں، ان باتوں پر تم نے خاندان اجاڑے ہوئے ہیں۔ اسی وجہ سے حضور اقدس صلی اللہ علیہ وسلم نے فرمایا:

لاتمار اخاک  
اپنے بھائی سے جھگڑا مت کرو۔

## کون سماں مذاقِ جائز ہے؟

اس حدیث میں سرکارِ دو عالم صلی اللہ علیہ وسلم نے دوسرا حکم یہ دیا کہ:

### وَلَا تُنْمَازِ حُكْمَهُ

اپنے مسلمان بھائی کے ساتھ دل گلی اور مذاق نہ کرو۔

اس حدیث میں ”مذاق“ سے مراد وہ مذاق ہے جو دوسرے کی گرانی کا سبب ہو، اگر ایسا مذاق ہے جو حدود شریعت کے اندر ہے اور خوش طبی کے لئے کیا جا رہا ہے، سننے والے کو بھی اس سے کوئی گرانی نہیں ہے تو ایسے مذاق میں کوئی مضائقہ نہیں، بلکہ اگر وہ مذاق حق ہے اور اس مذاق میں دوسرے کو خوش کرنے کی نیت ہے تو اس پر ثواب بھی ملے گا۔

### مذاقِ اڑانا اور دل گلی کرنا جائز نہیں

ایک ہوتا ہے مذاق کرنا، ایک ہوتا ہے مذاقِ اڑانا، مذاق کرنا تو درست ہے، لیکن کسی کا مذاقِ اڑانا کہ اس کے ذریعہ اس کا استہزاء کیا جائے اور اس کے ساتھ ایسا مذاق اور ایسی دل گلی کی جائے جو اس کے لئے ناگوار ہو اور اس کی دل ٹکنی کا سبب ہو، ایسا مذاق حرام اور ناجائز ہے۔ بعض لوگ دوسرے کی چڑبی لیتے ہیں، اور یہ سوچتے ہیں کہ جب اس کے سامنے یہ بات کریں گے تو وہ غصہ ہو گا اور اس کے نتیجے میں ہم ذرا مزہ لیں گے، یہ وہ

نذاق ہے جس کو حضور اقدس صلی اللہ علیہ وسلم منع فرمائے ہے ہیں۔ اتنا نذاق کرو جس کو دوسرا آدمی برداشت کر سکے، اب آپ نے دوسرے کے ساتھ اتنا نذاق کیا کہ اس کے نتیجے میں اس کو زچ کر دیا، اب وہ اپنے دل میں تنگی محسوس کر رہا ہے، تو یاد رکھئے! اگرچہ اس نذاق کے نتیجے میں دنیا میں تمہیں تھوڑا بہت مزہ آ رہا ہے، لیکن آخرت میں اس کا عذاب بڑا شدید ہے، العیاذ باللہ۔ کیونکہ اس کے ذریعہ تم نے ایک مسلمان کا دل دکھایا اور مسلمان کا دل دکھانا بڑا سخت گناہ ہے۔

### انسان کی عزت ”بیت اللہ“ سے زیادہ

ابن ماجہ میں ایک حدیث ہے کہ ایک مرتبہ حضور اقدس صلی اللہ علیہ وسلم بیت اللہ شریف کا طواف فرمائے ہے تھے، طواف کرتے ہوئے آپ ﷺ نے بیت اللہ سے خطاب کرتے ہوئے فرمایا کہ:

اے بیت اللہ! تو کتنا عظیم ہے، تیری قدر و منزلت کتنی عظیم ہے کہ اس روئے زمین پر اللہ تعالیٰ نے تجھے اپنا گھر قرار دیا، تیری حرمت کتنی عظیم ہے۔ لیکن اے بیت اللہ! ایک چیز ایسی ہے جس کی حرمت تیری حرمت سے بھی زیادہ ہے، وہ ہے مسلمان کی جان، اس کامال، اس کی آبرو۔

اگر کوئی شخص ایسا سنگدل اور شقی القلب ہو کہ وہ بیت اللہ کو ڈھا

دے، العیاذ باللہ، تو ساری دنیا اس کو برا کہے گی کہ اس نے اللہ کے گھر کی کتفی بے حرمتی کی ہے، مگر سر کار دو عالم صلی اللہ علیہ وسلم فرمائے ہے یہ کہ اگر کسی نے کسی مسلمان کی جان، مال، آبرو پر حملہ کر دیا، یا اس کا دل دکھادیا تو بیت اللہ کو ڈھانے سے زیادہ عُین گناہ ہے۔ لیکن تم نے اس کو معمولی سمجھا ہوا ہے اور تم دوسرے کامداق اڑا رہے ہو، اور اس کی وجہ سے اس کا دل دکھار ہے ہو اور تم مزے لے رہے ہو؟ ارے یہ تم بیت اللہ کو ڈھار ہے ہو، اس کی حرمت کو پامال کر رہے ہو۔ لہذا کسی کو مدامق کا نشانہ بنالیتا اور اس کا استہزا کرنا حرام ہے۔

### ایسا مدامق دل میں نفرت پیدا کرتا ہے

اور یہ مدامق بھی ان چیزوں میں سے ہے جو دلوں کے اندر گرھیں ڈالنے والی ہیں اور دلوں کے اندر نعداویں اور نفرتیں پیدا کر دیتی ہیں۔ اگر دوسرا تمہارے بارے میں یہ محسوس کرے کہ یہ میرا مدامق اڑاتا ہے، میری تو ہین کرتا ہے، تو بتاؤ کیا کبھی اس کے دل میں تمہاری محبت پیدا ہو گی؟ کبھی بھی محبت پیدا نہیں ہو گی، بلکہ اس کے دل میں تمہاری طرف سے نفرت کے پیدا ہو گی کہ یہ آدمی میرے ساتھ ایسا بر تاؤ کرتا ہے اور پھر اس نفرت کے نتیجے میں آپس میں جھگڑا اور فساد پھیلے گا۔ البتہ اگر دوست و احباب یا عزیزوں اقارب آپس میں ایسا مدامق کر رہے ہیں جس میں کسی کی دل آزاری نہیں ہے، جس میں جھوٹ نہیں ہے، تو شرعاً ایسے مدامق کی اجازت ہے، شریعت

نے ایسے مذاق پر پابندی نہیں لگائی۔

وعدد کو پورا کرو

اس حدیث میں تیرا حکم یہ دیا کہ:  
ولا تعده موعداً فتخلله۔

یعنی کوئی ایسا وعدہ نہ کرو جس کو تم پورا نہ کر سکو۔

بلکہ جس سے جو وعدہ کیا ہے اس وعدہ کو پورا کرو، اس وعدہ کا ایفاء کرو، وعدہ کر کے پورا نہ کرنے کو حضور اقدس صلی اللہ علیہ وسلم نے نفاق کی علامت قرار دی۔ حدیث شریف میں آتا ہے کہ نبی کریم صلی اللہ علیہ وسلم نے ارشاد فرمایا:

ثلاث من كن فيه فهو منافق اذا حدث كذب  
واذا وعد اخلف، واذا أوتم من خان

(نسائی، کتاب الایمان، باب علامۃ المنافق)

منافق کی تین علامتیں

تین باتیں جس شخص میں پائی جائیں، وہ خالص منافق ہے، جب بات کرے تو جھوٹ بولے، جب وعدہ کرے تو وعدہ کی خلاف ورزی کرے، اور جب اس کے پاس امانت رکھوائی جائے تو وہ اس امانت میں خیانت کرے۔ یہ تین باتیں جس شخص میں پائی جائیں، وہ پکا منافق ہے۔ اس سے معلوم ہوا کہ

و عده کی خلاف و رزی نفاق کی علامت ہے، لہذا اگر تمہیں بھروسہ نہ ہو کہ میں وعدہ پورا کر سکونگا، تو وعدہ مت کرو، لیکن جب ایک مرتبہ وعدہ کر لو تو جب تک کوئی عذر شدید پیش نہ آجائے، اس وقت تک اس کی پابندی لازم ہے۔

### بچوں سے کیا ہوا وعدہ پورا کرو

حضور اقدس صلی اللہ علیہ وسلم نے یہاں تک فرمایا کہ بچوں سے بھی جو وعدہ کرو اس کو پورا کرو۔ روایت میں آتا ہے کہ ایک صحابی نے ایک بچے کو بلاتے ہوئے کہا کہ میرے پاس آؤ، ہم تمہیں چیز دیں گے، حضور اقدس صلی اللہ علیہ وسلم نے ان سے پوچھا کہ کیا تمہارا واقعی اس کو کچھ دینے کا ارادہ تھا یا ویسے ہی اس کو بہلانے کے لئے کہدیا، ان صحابی نے فرمایا کہ یا رسول اللہ ﷺ! میرے پاس کبھور ہے، وہ دینے کا ارادہ تھا۔ آپ نے فرمایا کہ اگر تم ویسے ہی وعدہ کر لیتے اور کچھ دینے کا ارادہ نہ ہوتا تو تمہیں اس بچے کے ساتھ وعدہ خلافی کرنے کا گناہ ہوتا۔ اور بچے کے ساتھ وعدہ خلافی کرنے کا مطلب یہ ہے کہ تم نے بچے کو شروع سے یہ تعلیم دیدی کہ وعدہ خلافی کرنا کوئی بری بات نہیں ہے، اور تم نے پہلے دن سے ہی اس کی تربیت خراب کر دی۔ لہذا بچوں کے ساتھ وعدہ خلافی نہیں کرنی چاہئے، بچوں کے ساتھ بھی جو وعدہ کیا ہے، اس کو پورا کرو۔

اور بعض وعدہ خلافیاں تو ایسی ہوتی ہیں کہ آدمی یہ سمجھتا ہے کہ میں

نے فلاں کے ساتھ وعدہ کیا ہوا ہے، مجھے اس کی خلاف ورزی نہیں کرنی چاہئے۔ لیکن بعض وعدہ خلافیاں ایسی ہوتی ہیں جن کی طرف ہم لوگوں کا دھیان ہی نہیں جاتا کہ وہ بھی کوئی وعدہ خلافی ہے۔

### اصول اور ضوابط کی پابندی نہ کرنا وعدہ خلافی ہے

مثلاً ہر ادارے کے اپنے کچھ قواعد و ضوابط ہوتے ہیں، چنانچہ جب ہم کسی ادارے میں ملازمت اختیار کرتے ہیں تو اس ادارے کے ساتھ فسلک ہوتے وقت ہم عملانہ یہ وعدہ کرتے ہیں کہ اس ادارے کے قواعد و ضوابط کی پابندی کریں گے۔ یا مثلاً آپ نے پڑھنے کے لئے دارالعلوم میں داخلہ لے لیا، تو داخلہ لیتے وقت طالب علم سے ایک تحریری وعدہ بھی لیا جاتا ہے کہ میں یہ یہ کام نہیں کروں گا اور یہ یہ کام کروں گا اور اگر کسی طالب علم سے تحریری وعدہ نہ بھی لیا جائے تب بھی داخل ہونے کے معنی ہی یہ ہیں کہ وہ یہ اقرار کر رہا ہے کہ دارالعلوم کے جو قواعد و ضوابط ہیں میں ان کی پابندی کروں گا اب اگر کوئی طالب علم ان قواعد و ضوابط کی خلاف ورزی کرے گا تو یہ اس وعدہ کی خلاف ورزی ہو گی اور یہ عمل ناجائز اور گناہ ہو گا۔

### جو قوانین شریعت کے خلاف نہ ہوں انکی پابندی لازم ہے

اسی طرح جو آدمی کسی ملک کی شہریت اختیار کرتا ہے تو وہ شخص عملانہ

اس ملک کے ساتھ یہ معاهدہ کرتا ہے کہ میں اس ملک کے قوانین کی پابندی کروں گا تا تو قبیلہ کوئی قانون مجھے کسی خلاف شرع امر پر مجبور نہ کرے۔ اگر کوئی قانون ایسا ہے جو شریعت کے خلاف کام کرنے پر مجبور کرتا ہے تو اس کے بارے میں نبی کریم صلی اللہ علیہ وسلم نے فرمادیا کہ:

لا طاعة لمخلوق في معصية الحالق

یعنی خالق کی معصیت میں مخلوق کی اطاعت نہیں ہے۔

اگر کسی کام سے شریعت تمہیں روک دے تو پھر اس کام کے کرنے کو خواہ کوئی بادشاہ کہے، یا کوئی صدر یا وزیر اعظم کہے، یا کوئی قانون اس کام کا حکم دے، لیکن تم اس حکم کے مانے کے پابند نہیں ہو، بلکہ تم اللہ تعالیٰ کا حکم مانے کے پابند ہو۔

### قوانین کی خلاف ورزی وعدہ خلافی ہے

لہذا اگر کوئی آپ کو گناہ پر مجبور نہیں کر رہا ہے، بلکہ مباحثات سے متعلق کوئی قانون بنا ہوا ہے تو اس صورت میں ہر شہری چاہے وہ مسلمان ہو، یا غیر مسلم ہو، اپنی حکومت سے یہ معاهدہ کرتا ہے کہ میں قوانین کی پابندی کروں گا، اب اگر کوئی شخص بلا عنذر قانون کی خلاف ورزی کرتا ہے تو یہ بھی وعدہ خلافی میں داخل ہے۔

## ٹریفک کے قوانین کی پابندی کریں

مثلاً ٹریفک کے قوانین ہیں کہ جب سرخ بیتی جلے تو رک جاؤ اور جب سبز بیتی جلے تو چل پڑو۔ اس قانون کی پابندی شرعاً بھی ضروری ہے، اس لئے کہ تم نے وعدہ کیا ہوا ہے کہ میں اس ملک کے قوانین کی پابندی کروں گا۔ اگر تم اس قانون کو رومند تے ہوئے گزر جاتے ہو تو اس صورت میں وعدہ خلافی کے گناہ کے مرتكب ہوتے ہو اور عہد بھکنی کے گناہ کے مرتكب ہوتے ہو، چاہے وہ مسلم ملک ہو یا غیر مسلم ملک ہو۔

## بے روزگاری الاؤنس وصول کرنا

برطانیہ کی حکومت ایک بیروزگاری الاؤنس جاری کرتی ہے، یعنی جو لوگ بیروزگار ہوتے ہیں ان کو ایک الاؤنس دیا جاتا ہے، گویا کہ روزگار ملنے تک حکومت ان کی کفالت کرتی ہے۔ یہ ایک اچھا طریقہ ہے۔ لیکن ہمارے بعض بھائی جو یہاں سے ہاں گئے ہیں، انہوں نے اس بیروزگاری کو اپنا پیشہ بنارکھا ہے، اب ایسے لوگ رات کو چوری چھپے نوکری کر لیتے ہیں اور ساتھ میں بیروزگاری الاؤنس بھی وصول کرتے ہیں، اچھے خاصے نمازی اور دیندار لوگ یہ دھندا کر رہے ہیں۔ ایک مرتبہ ایک صاحب نے مجھ سے اس کے بارے میں منکلہ پوچھا تو میں نے بتایا کہ یہ عمل تو بالکل ناجائز اور گناہ ہے، اول تو یہ جھوٹ ہے کہ بیروزگار نہیں ہو لیکن اپنے کو بیروزگار ظاہر کر

رہے ہو، دوسرے یہ کہ تم حکومت کے قانون کی خلاف ورزی کر رہے ہو، کیونکہ جب تم اس ملک میں داخل ہو گئے تو اس ملک کے جائز قانون کی پابندی لازم ہے۔ ان صاحب نے جواب میں کہا کہ یہ تو غیر مسلم حکومت ہے اور غیر مسلم حکومت کا پیسہ جس طرح بھی حاصل ہو، اس کو لے کر خرچ کرنا جائز ہے۔ العیاذ باللہ۔ ارے بھائی! جب تم اس ملک میں داخل ہوئے تھے اس وقت تم نے یہ وعدہ کیا تھا کہ ہم اس ملک کے قوانین کی پابندی کریں گے، لہذا اب اس ملک کے قانون کی خلاف ورزی کرنا جائز نہیں، اور جس طرح مسلمان کے ساتھ خلاف ورزی جائز نہیں، کافروں کے ساتھ بھی وعدہ خلافی جائز نہیں، اور اس خلاف ورزی کے نتیجے میں جو پیسہ حاصل ہو گا وہ بھی ناجائز اور حرام ہو گا۔

### خلاصہ

بہر حال جھگڑے کا ایک بہت بڑا سبب یہ وعدہ خلافی ہے۔ اللہ تعالیٰ اپنے فضل و کرم سے ہم سب کو سرکار دو عالم صلی اللہ علیہ وسلم کے ان احکام پر عمل کرنے کی توفیق عطا فرمائے۔ آمین۔

وَآخِرُ دُعْوَا إِنَّ الْحَمْدَ لِلَّهِ رَبِّ الْعَالَمِينَ





# خاندانی اختلافات کا چھٹا سبب

جشن مولانا محمد تقی عثمانی مدظلہم العالی



مطبوع و ترتیب  
مجمع عرب دانشمن

میهن اسلامک پبلیشورز

۱۸۸۱ء۔ یات تبار، کراچی

مقام خطاب — جامع مسجد دارالعلوم کراچی

وقت خطاب — بعد عصر نا مغرب

تعداد صفحات — ۱۹

جلد نمبر — ۱۱

بِسْمِ اللَّهِ الرَّحْمَنِ الرَّحِيمِ

## خاندانی اختلافات کے اسباب

### اور ان کا حل

(چھٹا حصہ)

الْحَمْدُ لِلَّهِ نَحْمَدُهُ وَ نَسْتَعِينُهُ وَ نَسْتَغْفِرُهُ وَ  
نُؤْمِنُ بِهِ وَ نَتَوَكَّلُ عَلَيْهِ وَ نَعْوَذُ بِاللَّهِ مِنْ شُرُورِ  
النَّفِيْسِ وَ مِنْ سَيِّئَاتِ أَعْمَالِنَا ، مَنْ يَهْدِهِ اللَّهُ فَلَا  
مُضِلٌّ لَهُ وَ مَنْ يُضْلِلُهُ فَلَا هَادِيَ لَهُ وَ أَشْهَدُ أَنَّ لَا  
إِلَهَ إِلَّا اللَّهُ وَ حُدَّةٌ لَا شَرِيكٌ لَهُ وَ أَشْهَدُ أَنَّ سَيِّدَنَا  
وَ نَبِيَّنَا وَ مَرْكَانَا مُحَمَّداً عَبْدَهُ وَ رَسُولَهُ صَلَّى

اللَّهُ تَعَالَى عَلَيْهِ وَعَلَىٰ أَلِهٖ وَاصْحَابِهِ وَبَارَكَ  
وَسَلَّمَ تَسْلِيمًا كَثِيرًا كَثِيرًا -  
أَمَّا بَعْدُ!

گز شتر چند ہفتوں سے خاندانی اختلافات کے مختلف اسباب کا بیان  
چل رہا ہے، ان اسباب میں سے ایک سبب وہ ہے جو حضور اقدس صلی اللہ  
علیہ وسلم نے اس حدیث میں بیان فرمایا ہے، وہ حدیث یہ ہے کہ:

یہ بڑی خیانت ہے

حضرت سفیان بن اسید حضری رضی اللہ تعالیٰ عنہ فرماتے ہیں لہ  
انہوں نے حضور اقدس صلی اللہ علیہ وسلم کو یہ فرماتے ہوئے ساکھ آپ  
صلی اللہ علیہ وسلم نے فرمایا:

كُبْرَتْ خِيَانَةً أَنْ تُحَدِّثَ أَخَاكَ حَدِيثًا هُوَ لَكَ بِهِ  
مُصَدِّقٌ وَأَنَّ لَهُ بِهِ كَادِبٌ -

(ابوداؤد، کتاب الادب، باب فی المعارض)

یہ بڑی ہی خیانت کی بات ہے کہ تم اپنے بھائی کو کوئی ایسی بات سناؤ  
جس کو وہ سمجھ رہا ہو کہ تم اس کو پچی بات بتا رہے ہو لیکن حقیقت میں تم اس  
کے سامنے جھوٹ بول رہے ہو۔ یہ عمل ہے جس سے دلوں میں درازیں  
پڑ جاتی ہیں، دلوں میں شگاف پڑ جاتے ہیں، اور عداوتیں کھڑی ہو جاتی ہیں،  
دشمنیاں پیدا ہو جاتی ہیں۔ جھوٹ بولنا تو ہر حال میں بڑا زبردست گناہ ہے،

لیکن اس حدیث میں حضور اقدس صلی اللہ علیہ وسلم خاص طور پر اس جھوٹ کو بیان فرمائے ہیں جہاں تمہارا مخاطب تم پر اعتماد کر رہا ہے، اور وہ یہ سمجھ رہا ہے کہ یہ شخص جو بات مجھ سے کہے گا وہ سیدھی اور پچی بات کہے گا، لیکن تم انسان کے اعتماد کو مجردح کرتے ہوئے اس کے ساتھ جھوٹ بولو۔ تو اس عمل میں جھوٹ کا گناہ تو ہے ہی، ساتھ ہی اس میں خیانت کا بھی گناہ ہے۔

### وہ امانت دار ہے

اس لئے کہ جو شخص تم سے رجوع کر رہا ہے، وہ تمہیں امین اور سچا سمجھ کر رجوع کر رہا ہے، حدیث شریف میں حضور اقدس صلی اللہ علیہ وسلم نے ارشاد فرمایا:

### المستشار مؤتمن -

جس شخص سے مشورہ طلب کیا جائے وہ امانت دار ہوتا ہے۔

گویا کہ مشورہ طلب کرنے والا اس کے پاس امانت رکھوائے ہوئے ہے کہ تم صحیح بات مجھے بتانا، اور اس پر اعتماد اور بھروسہ بھی کر رہا ہے، لیکن تم نے اس کے ساتھ جھوٹ بولا اور غلط بات بتائی، لہذا تم خیانت کے گناہ کے بھی مرتكب ہوئے۔

## جھوٹا میڈ یکل سر ٹیفیکٹ

آج ہمارے معاشرے میں جتنی تقدیمات اور سر ٹیفیکٹ جاری ہوتے ہیں، وہ سب اس حدیث کے تحت آتے ہیں۔ مثلاً ایک شخص یہاں ہے اور اس کو اپنے محکمے سے چھٹی لینے کے لئے یہ ضروری ہے کہ وہ اس بات کا میڈ یکل سر ٹیفیکٹ پیش کرے کہ وہ واقعہ یہاں ہے۔ تو اب جس ڈاکٹر سے سر ٹیفیکٹ طلب کیا جائیگا، وہ امانت دار ہے کیونکہ وہ محکمہ اس ڈاکٹر پر بھروسہ اور اعتماد کر رہا ہے کہ یہ جو سر ٹیفیکٹ جاری کرے گا، وہ سچا سر ٹیفیکٹ جاری کرے گا، وہ ٹھخن واقعی یہاں ہو گا۔ تب ہی وہ سر ٹیفیکٹ جاری کرے گا اور نہ جاری نہیں کرے گا۔ اب اگر وہ ڈاکٹر پیسے لے کر یا پیسے لئے بغیر صرف دوستی کی میں اس خیال سے کہ اس سر ٹیفیکٹ کے ذریعہ اس کو چھٹی مل جائے، جھوٹا سر ٹیفیکٹ جاری کر دے گا تو یہ ڈاکٹر جھوٹ کے گناہ کے ساتھ بڑی خیانت کا بھی مرتب ہو گا۔ اور جو شخص ایسا سر ٹیفیکٹ حاصل کرنے کے لئے ڈاکٹر کو مجبور کرے کہ وہ ایسا جھوٹا سر ٹیفیکٹ جاری کر دے، ایسا شخص بیشمار گناہوں کا ارتکاب کر رہا ہے، ایک یہ کہ خود جھوٹ بول رہا ہے اور دوسرے ڈاکٹر کو جھوٹ بولنے پر مجبور کر رہا ہے اور اگر پیسے دے کر یہ سر ٹیفیکٹ حاصل کر رہا ہے تو رشت دینے کے گناہ کا مرٹکب ہو رہا ہے، اور پھر جھوٹ بول کر جو چھٹی لے رہا ہے، وہ چھٹی بھی حرام ہے اور اس چھٹی کی جو تنخواہ لی ہے وہ تنخواہ بھی حرام ہے، اور اس

تختواہ سے جو کھانا کھایا وہ بھی حرام ہے، لہذا ایک جھوٹا میدی یکل سر ٹیفکیٹ  
جاری کرانے میں اتنے بیٹھا گناہ جمع ہیں۔ العیاذ باللہ العظیم۔

آج ہمارا معاشرہ ان چیزوں سے بھرا ہوا ہے، اب تھے خاصے پڑھے  
لکھے، دیندار، نمازی، متشرع لوگوں کو بھی جب ضرورت پڑتی ہے تو وہ بھی  
جو ہونا سر ٹیفکیٹ نکلانے میں کوئی شرم اور عار محسوس نہیں کرتے، اور اس  
چیز کو دین سے خارج ہی کر دیا ہے۔

### مدارس کی تصدیق کرنا

اسی طرح مدرسون کی تصدیق ہے، بہت سے مدارس کے حضرات  
میرے پاس بھی آتے ہیں کہ آپ ہمارے مدرسے کی تصدیق کر دیجئے کہ یہ  
مدرسہ قائم ہے اور ٹھیک کام کر رہا ہے، اگر اس میں چندہ دیا جائے گا تو وہ  
چندہ صحیح مصرف میں استعمال ہو گا۔ یہ تصدیق ایک گواہی ہے، اب اگر کسی  
شخص نے یہ کہا کہ فلاں سے تصدیق کر اکر لاؤ، تب ہم تمہیں چندہ دیں گے،  
گویا کہ اس نے مجھ پر بھروسہ کیا، اب میرا یہ فرض ہے کہ میں اس وقت  
تک تصدیق جاری نہ کروں جب تک مجھے واقعہ اس بات کا یقین نہ ہو کہ  
واقعہ یہ مدرسہ اس چندہ کا مستحق ہے۔ اگر ایک شخص میرے پاس آئے اور  
میں محض دوستی یا مردودت میں آکر تصدیق کر دوں، تو اس کا مطلب یہ ہو گا  
کہ لوگ تو میرے اوپر بھروسہ کر رہے ہیں اور میں ان کے ساتھ جھوٹ  
بول رہا ہوں، کیونکہ میں نے اس مدرسہ کو دیکھا نہیں، میں اس کے حالات

سے واقف نہیں، اس کے طریقہ کار سے میں باخبر نہیں، لیکن اس کے باوجود میں نے تصدیق نامہ جاری کر دیا، تو میں اس بدترین خیانت کا مرتكب ہوں گا۔ اب مدرسہ کے حضرات تصدیق کے لئے میرے پاس آتے ہیں، جب میں ان سے معدرت کرتا ہوں تو کہتے ہیں کہ ان سے اتنا چھوٹا سا کام نہیں کیا جاتا، وہ سمجھتے ہیں کہ انکار کرنا مردوت کے خلاف ہے، حالانکہ حقیقت میں یہ شہادت ہے، اور حضور اقدس صلی اللہ علیہ وسلم نے فرمایا کہ یہ بدترین خیانت ہے کہ لوگ تم پر بھروسہ کر کے تمہیں سچا سمجھ رہے ہیں اور تم ان کے سامنے جھوٹ بول رہے ہو۔

### چھوٹا کیر کٹر سر ٹیفکیٹ

آج کل مورل سر ٹیفکیٹ اور کیر کٹر سر ٹیفکیٹ بنائے جاتے ہیں، اور سر ٹیفکیٹ جاری کرنے والا اس میں لکھتا ہے کہ میں اس شخص کو پانچ سال سے جانتا ہوں یا دس سال سے جانتا ہوں، حالانکہ وہ اس کو صرف دو دن سے جانتا ہے، میں اس کے حالات سے واقف ہوں، یہ بہت اچھے اخلاق اور کردار کا مالک ہے۔ اب سر ٹیفکیٹ جاری کرنے والا یہ سمجھ رہا ہے کہ میں اس شخص کے ساتھ بھلائی کر رہا ہوں، لیکن اس کو یہ معلوم نہیں کہ اس بھلائی کے نتیجے میں قیامت کے روز گردن پکڑی جائے گی کہ تم نے تو یہ لکھا تھا کہ میں اس کو پانچ سال سے یا دس سال سے جانتا ہوں، حالانکہ تم اس کو نہیں جانتے تھے۔ یہ بدترین خیانت کے اندر داخل ہے، کیونکہ لوگ تم پر

بھروسہ کر رہے ہیں اور تم لوگوں کے ساتھ جھوٹ بول رہے ہو۔

## آج سرٹیفیکیٹ کی کوئی قیمت نہیں

آج معاشرہ ان باتوں سے بھر گیا ہے، اس کا نتیجہ یہ ہے کہ آج سرٹیفیکیٹ کی بھی کوئی قیمت نہیں رہی، کیونکہ لوگ جانتے ہیں کہ یہ سب جھوٹے اور مصنوعی سرٹیفیکیٹ ہیں۔ آج ہم نے سرکار دو عالم صلی اللہ علیہ وسلم کے ان ارشادات کو زندگی سے خارج رکھ دیا ہے، اور صرف نماز روزے اور تسبیح کا نام دین رکھ دیا ہے، لیکن دنیا کی زندگی میں ہم لوگوں کے ساتھ کس طرح پیش آرہے ہیں، اس طرف دھیان ہی نہیں ہے۔

## یہ بھی اختلافات کا سبب ہے

یہ چیز بھی ہمارے آپس کے اختلافات اور جھگڑوں کے اسباب میں سے ایک سبب ہے۔ اس لئے کہ جب تم ایک آدمی پر بھروسہ اور اعتماد کر رہے ہو کہ یہ شخص تمہیں سچ بات بتائے گا، لیکن وہ شخص تم سے جھوٹ بولے، تو اس جھوٹ کے نتیجے میں اس کے دل میں تمہارے خلاف گرہ پڑ جائے گی کہ میں نے تو اس پر بھروسہ کیا، لیکن اس نے میرے ساتھ جھوٹ بولا، مجھے دھوکہ دیا اور مجھے غلط راستہ دکھایا۔ لہذا اس کے دل میں تمہارے خلاف عداوت پیدا ہو گی۔

بہر حال! باہمی اختلافات اور ناقلتی کا ایک بہت بڑا سبب ”جھوٹ“

ہے، اگر اس جھوٹ کو ختم نہیں کرو گے تو آپس کی ناچاقیاں اور اختلافات کیے ختم ہوں گے؟ اس لئے اس جھوٹ کو ختم کرو۔ دیسے تو ہر جھوٹ حرام ہے، لیکن خاص طور پر وہ جھوٹ جہاں پر دوسرا شخص تم پر بھروسہ کر رہا ہو اور تم اس کے ساتھ جھوٹ بولو، یہ براخطرناک جھوٹ ہے۔

### گزشته کی تلافی کیسے کریں؟

اب ایک سوال ذہنوں میں یہ پیدا ہوتا ہے کہ حضور اقدس صلی اللہ علیہ وسلم نے آپس کے اختلافات اور ناتفاقی کے جواباً بیان فرمائے ہیں، اگر ہم آج ان سے پرہیز کرنے کا رادہ کر لیں اور محنت کر کے اپنے آپ کو اس کا پابند بنالیں تو انشاء اللہ آئندہ کی زندگی تو درست ہو جائیگی، لیکن گزشته زمانہ میں اب تک ہم سے حضور اقدس صلی اللہ علیہ وسلم کی ان تعلیمات کی خلاف ورزی ہوئی، مثلاً کسی کی غیبت کر لی، کسی کو برا کہا، کسی کو دکھ پہنچایا، کسی کو تکلیف پہنچائی، کسی کی دل آزاری کی، اور ان خلاف ورزیوں کے نتیجے میں اور حقوق العباد کو ضائع کرنے کے نتیجے میں ہمارا نامہ اعمال سیاہ ہو گیا ہے، اس کا کیا حل ہے؟ اگر ہم اپنی پچھلی زندگی کی طرف نظر دوڑائیں تو یہ نظر آئے گا کہ سالہا سال میں نہ جانے کتنے انسانوں سے رابطہ ہوا، کتنے انسانوں سے تعلقات ہوئے، ہم نے کس کی کتنی حق تلفی کی؟ اس کا ہمارے پاس نہ کوئی حساب ہے، نہ پیلانہ ہے، اور نہ ان سے معافی مانگنے کی کوئی صورت ہے۔ لہذا اگر ہم آج سے اپنی اصلاح شروع کر بھی دیں تو

پچھلے معاملات کا اور پچھلی زندگی کا کیا بنے گا؟ اور پچھلا حساب کتاب صاف کرنے کا کیا راستہ ہے؟ یہ بڑا ہم سوال ہے اور ہم سب کو اس کی فکر کرنے کی ضرورت ہے۔

### حضرور ﷺ کا معافی مانگنا

لیکن نبی کریم صلی اللہ علیہ وسلم پر قربان جائیے کہ آپ نے ہماری ہر مشکل کا حل اپنے اسوہ حسنے میں تجویز فرمادیا ہے۔ جو آدمی اپنی پچھلی زندگی کی اصلاح کرنا چاہتا ہو، اور اس کو خیال ہو کہ میں نے بہت سے اللہ کے بندوں کے حقوق ضائع کر دئے ہیں، تو اس کا راستہ بھی نبی کریم صلی اللہ علیہ وسلم نے بتایا اور خود اس پر اس طرح عمل کر کے دکھایا کہ ایک دن آپ نے مسجد نبوی ﷺ میں کھڑے ہو کر عام صحابہ کے مجمع کے سامنے فرمایا کہ:

میری ذات سے کبھی کسی انسان کو کوئی تکلیف پہنچی ہو، یا کبھی مجھ سے کوئی زیادتی ہوئی ہو، تو میں آج اپنے آپ کو اس کے سامنے پیش کرتا ہوں۔ اگر وہ اس زیادتی کا بدلہ لینا چاہتا ہے تو میں بدلہ دینے کو تیار ہوں، اور اگر وہ مجھ سے کوئی صدھ طلب کرنا چاہتا ہے تو میں وہ دینے کے لئے تیار ہوں، اور اگر وہ معاف کرنا چاہتا ہے تو میری درخواست ہے کہ وہ

معاف کر دے۔

### حضرور ﷺ کا اعلیٰ مقام

یہ اعلان اس ذات نے فرمایا بن کے بارے میں قرآن کریم نے فرمایا کہ:

لِيغْفِرَ لَكَ اللَّهُ مَا تَقْدَمَ مِنْ ذَنْبِكَ وَمَا تَأْخَرَ۔

(سورہ قُثُون، آیت ۲)

تاکہ اللہ تعالیٰ آپ کی سب اگلی چھلی خطا میں معاف فرمادے۔

اور جن کے بارے میں یہ فرمادیا:

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَعْدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ۝

(سورۃ النساء، آیت ۶۵)

یعنی پروردگار کی قسم! لوگ اس وقت تک مسلمان نہیں ہو سکتے جب تک وہ اپنے باہمی اختلافات میں آپ کو فیصلہ نہ بنائیں، اور پھر جو کچھ آپ فیصلہ کریں اس کے بارے میں وہ اپنے دل میں کوئی تنگی محسوس نہ کریں اور سرتاسری ختم نہ کریں۔

الہذا جس ذات کے بارے میں قرآن کریم میں یہ ارشادات نازل ہوئے ہوں اور جن کے بارے نہیں اس بات کی وضاحت آگئی ہو کہ آپ کی ذات سے کسی کو ظلم اور زیادتی پہنچ سکتی ہی نہیں، ان سب باتوں کے باوجود آپ نے مسجد نبوی میں کھڑے ہو کر تمام صحابہ کرام کے سامنے مندرجہ بالا اعلان فرمایا۔

### ایک صحابیؓ کا بدلہ کیلئے آنا

روایات میں آتا ہے کہ آپ ﷺ کا یہ اعلان سن کر ایک صحابیؓ کھڑے ہو گئے اور عرض کیا کہ یا رسول اللہ ﷺ میں بدلہ لینا چاہتا ہوں، آپ ﷺ نے پوچھا کہ کیسا بدلہ؟ انہوں نے عرض کیا کہ ایک مرتبہ آپ ﷺ نے میری کمر پر مارا تھا، میں اس کا بدلہ لینا چاہتا ہوں۔ حضور اقدس صلی اللہ علیہ وسلم نے فرمایا کہ مجھے تو مرتا یاد نہیں ہے، لیکن اگر تمہیں یاد ہے تو آ جاؤ اور بدلہ لے لو، چنانچہ وہ صحابیؓ کمر کے پیچھے آئے اور عرض کیا کہ یا رسول اللہ ﷺ! جس وقت آپ ﷺ نے مجھے مارا تھا اس وقت میری کمر پر کپڑا نہیں تھا، بلکہ میری کرنگی تھی۔ سرکار دو عالم صلی اللہ علیہ وسلم نے اپنی چادر کمر سے ہٹا دی، تو مہربوت نظر آنے لگی، وہ صحابیؓ آگے بڑھے اور مہربوت کو بوسہ دیا اور عرض کیا کہ یا رسول اللہ صلی اللہ علیہ وسلم! میں نے مہربوت کو بوسہ دینے کے لئے یہ حیله اختیار کیا تھا۔ بہر حال! حضور اقدس صلی اللہ علیہ وسلم نے اپنے آپ کو پیش کر دیا کہ جو بدلہ لینا چاہے تو

میں اس کو بدلہ دینے کو تیار ہوں۔

### سب سے معافی تلافی کرالو

اس عمل کے ذریعے حضور اقدس صلی اللہ علیہ وسلم نے امت کو سکھا دیا کہ جب میں یہ عمل کر رہا ہوں تو تم بھی اگر اپنی پچھلی زندگی کے داغ دھونا چاہتے ہو تو اپنے ملنے جلنے والوں، اپنے عزیز واقارب، اپنے دوست احباب سے یہی پیش کش کرو کہ نہ جانے پچھلی زندگی میں مجھ سے آپ کی کیا حق تلفی ہوئی ہو، آج میں اس کا بدلہ دینے کو تیار ہوں، اور اگر آپ معاف کر دیں تو آپ کی مہربانی۔

### حضرت تھانویؒ کا معافی مانگنا

حکیم الامت حضرت مولانا اشرف علی صاحب تھانوی رحمۃ اللہ علیہ نے خاص طور پر ایک رسالہ اس موضوع پر لکھا اور اس رسالے کو شائع کیا اور پھر اپنے تمام ملنے جلنے والوں میں وہ رسالہ تقسیم کیا۔ اس رسالے کا نام ہے ”العذر والذر“ اس رسالے میں یہی مضمون لکھا کہ چونکہ میرے بہت سے لوگوں سے تعلقات رہے ہیں، نہ جانے مجھ پر کس کا حق ہو اور وہ حق مجھ سے پامال ہو گیا ہو، یا مجھ سے کوئی زیادتی ہوئی ہو، آج میں اپنے آپ کو پیش کرتا ہوں، اگر مجھ سے اس حق کا بدلہ لینا چاہتا ہے تو بدلے لے لے، اگر کوئی مالی حق میرے ذمے واجب ہے وہ مجھے مالی حق یاد دلادے، میں بدلے

دیدوں گا، یا کسی کو جانی تکلیف پہنچائی ہے تو اس کا بدلہ دینے کو تیار ہوں، ورنہ میں معافی کی درخواست پیش کرتا ہوں۔ اور ساتھ میں یہ حدیث بھی لکھدی کہ:

ایک حدیث میں حضور اقدس صلی اللہ علیہ وسلم نے فرمایا کہ اگر کوئی مسلمان دوسرے مسلمان سے پچھے دل سے معافی مانگتا ہے کہ مجھے معاف کر دیجئے، مجھ سے غلطی ہو گئی، تو دوسرے مسلمان بھائی کا یہ فریضہ ہے کہ اس کو معاف کر دے، اگر وہ معاف نہیں کرے گا تو وہ آخرت میں اللہ تبارک و تعالیٰ سے معافی کی امید نہ رکھے۔

روپے پیسے کا معاملہ علیحدہ ہے، اگر دوسرے کے ذمے روپے پیسے واجب ہیں تو اس کو حق ہے کہ اس کو وصول کر لے۔ لیکن دوسرے قسم کے حقوق، مثلاً کسی کی غیبت کر لی تھی، یادل آزاری کر لی تھی، یا کوئی اور تکلیف پہنچائی تھی، اور تکلیف پہنچانے والا اب معافی مانگ رہا ہے تو دوسرے مسلمان کو چاہئے کہ وہ معاف کر دے۔

### حضرت مفتی اعظم کا معافی مانگنا

میرے والد ماجد حضرت مولانا مفتی محمد شفیع صاحب قدس اللہ سرہ نے وفات سے تین سال پہلے جب پہلی مرتبہ دل کا دورہ پڑا، تو ہسپتال ہی

میں مجھے بلا کر فرمایا کہ تم میری طرف سے ایسا ہی ایک مضمون لکھ دیجئے  
حضرت تھانوی رحمۃ اللہ علیہ نے ”العذر والذر“ میں اپنے اہل تعلق کو لکھا  
تھا، اور اس کا نام یہ رکھنا ”کچھ تلافی ماقات“ اس میں لفظ ”کچھ“ سے اس  
طرف اشارہ فرمایا کہ اس کے ذریعہ یہ دعویٰ نہیں ہے کہ میں اپنے پچھلے  
سارے معاملات کی تلافی کر رہا ہوں، بلکہ یہ ”کچھ“ تلافی کر رہا ہوں۔ یہ  
مضمون لکھوانے کے بعد شائع فرمایا، اور اپنے تمام اہل تعلق کو خط کے  
ذریعے بھیجا تاکہ ان کی طرف سے معافی ہو جائے۔

### اپنا کہانا معاف کراو

ہمارے بزرگوں نے ایک جملہ سکھایا ہے جو اکثر ویشور لوگوں کی  
زبان پر ہوتا ہے، یہ بڑا چھا جملہ ہے، وہ یہ کہ جب کسی سے جدا ہوتے ہیں تو  
اس سے کہتے ہیں کہ:

”بھائی! ہمارا کہانا معاف کر دینا“

یہ بڑا کام کا جملہ ہے اور اس میں بڑی عظیم حکمت کی بات ہے، اگرچہ لوگ  
اس کو بغیر سوچ سمجھ کرہ لیتے ہیں، لیکن حقیقت میں اس جملے میں اسی  
طرف اشارہ ہے کہ اس وقت ہم تم سے جدا ہو رہے ہیں، اب دوبارہ معلوم  
نہیں کہ ملاقات ہویا نہ ہو، موقع ملے یا نہ ملے، لہذا میں نے تمہارے بارے  
میں کچھ کہانا ہو، یا تمہاری کوئی زیادتی کی ہو، تو آج میں تم سے اس لی معافی  
مانگتا ہوں۔ لہذا سفر میں جاتے ہوئے اس کی عادت ڈالنی چاہئے کہ جن سے

میں ملاقات رہتی ہو، ان سے یہ جملہ کہدینا چاہئے، جب وہ سامنے والا جواب میں یہ کہدے کہ میں نے معاف کر دیا تو انشاء اللہ معافی ہو جائے گی۔

### جن کا پتہ نہیں ان سے معافی کا طریقہ

معاف کرنے کا یہ طریقہ تو حضور اقدس صلی اللہ علیہ وسلم نے ان لوگوں کے بارے میں بتایا جن تک رسائی ہو سکتی ہے، لیکن بہت سے اہل تعلقات ایسے ہوتے ہیں کہ ان تک رسائی ممکن نہیں، مثلاً ہم لوگ اکثر بسوں میں، ریلوؤں میں، ہوائی جہازوں میں سفر کرتے ہیں، اور ان سفروں میں نہ جانے کتنے لوگوں کو ہم سے تکلیف پہنچ گئی ہو گی، اب ہمیں نہ ان کا نام معلوم ہے اور نہ ہی ان کا پتہ معلوم ہے، اور اب ان تک پہنچ کر ان سے معافی مانگنے کا کوئی راستہ نہیں ہے، ایسے لوگوں سے معافی مانگنے کا بھی حضور اقدس صلی اللہ علیہ وسلم نے ایک طریقہ بتا دیا جو انتہائی آسان ہے۔

### ان کیلئے یہ دعا کریں

وہ یہ کہ حضور اقدس صلی اللہ علیہ وسلم نے ایسے لوگوں کے حق میں یہ دعا فرمادی کہ:

أَيُّمَا مُؤْمِنٌ أَوْ مُؤْمِنَةٌ آذِيْتُهُ أَوْ شَتَّمَتُهُ، أَوْ جَلَدَتُهُ،  
أَوْ لَعَنْتُهُ فَاجْعَلْلَهَا لَهُ صَلَادَةً وَزَكْوَةً وَقُرْبَةً تُقْرِبَهُ،

بِهَا إِلَيْكَ -

یعنی اے اللہ! میری ذات سے کسی مومن مرد یا عورت کو کبھی کوئی تکلیف پہنچی ہو، یا میں نے کبھی کسی کو بُرا بھلا کہا ہو، یا میں نے کبھی کسی کو مارا ہو، یا کبھی کسی کو لعنت کی ہو، یا کبھی اس کے حق میں بد دعا کی ہو، تو اے اللہ!

میرے ان سارے اعمال کو اس شخص کے حق میں رحمت بنا دیجئے اور اس کو اس کے پاک ہونے کا ذریعہ بنا دیجئے اور میرے اس عمل کے نتیجے میں اس کو اپنا قرب عطا فرمادیجئے۔

لہذا بزرگوں نے فرمایا کہ جن تک آپ نہیں پہنچ سکتے اور جن سے معافی مانگنے کا کوئی راستہ نہیں ہے، ان کے حق میں یہ دعا کر دیں۔ کیونکہ جب آپ کی پہنچائی ہوئی تکلیف ان کے حق میں رحمت بن جائے گی تو انشاء اللہ وہ خود ہی معاف کر دیں گے۔ اور ان کے حق میں ایصال ثواب کریں۔

### زندہ کو ایصال ثواب

بعض لوگ یہ سمجھتے ہیں کہ ایصال ثواب صرف مردوں کو ہو سکتا ہے جو دنیا سے جا پکے، زندوں کو نہیں ہو سکتا، یہ خیال غلط ہے، ایصال ثواب تو زندہ آدمی کو بھی کیا جاسکتا ہے۔ لہذا عبادت کر کے، تلاوت کر کے اس کا ثواب ایسے لوگوں کو پہنچا دو جن کو آپ کی ذات سے کبھی کوئی تکلیف پہنچی ہو، اس کے نتیجے میں تم نے اس کے ساتھ جو زیادتی کی ہے انشاء اللہ اس کی

تلafi ہو جائے گی۔

### عمومی دعا کر لیں

اس کے علاوہ ایک عمومی دعا یہ کرلو کہ یا اللہ! جس جس شخص کو مجھ سے تکلیف پہنچی ہو، اور جس جس شخص کی مجھ سے حق تلفی ہوئی ہو، اے اللہ! اپنے فضل سے اس پر اپنی رحمتیں نازل فرمائیے اور میرے اس عمل کو اس کے لئے رحمت کا ذریعہ بنادیجئے اور اس کو مجھ سے راضی کرو جیجئے، اور اس کے دل کو میری طرف سے صاف کر دیجئے تاکہ وہ مجھے معاف کر دے۔

### ایک غلط خیال کا تردید

حکیم الامت حضرت مولانا اشرف علی صاحب تھانوی رحمۃ اللہ علیہ نے ایک وعظ میں یہ دعا والی حدیث بیان فرمانے کے بعد ارشاد فرمایا کہ اس سے کسی کو یہ خیال نہ ہو کہ حضور اقدس صلی اللہ علیہ وسلم نے بہت سے گناہ کرنے والوں کو لعنت کی ہے، جیسا کہ آپ ﷺ نے ایک حدیث میں فرمایا:

**لَعْنُ اللَّهِ الرَّآشِيُّ وَالْمُرْتَشِيُّ -**

اللہ تعالیٰ رשות لینے والے اور رשות دینے والے پر یہم  
لعنت کرے۔

اب یہ حدیث سن کر رشت دینے والا یا لینے والا اس غلط فہمی میں بتلانہ ہو کہ حضور اقدس صلی اللہ علیہ وسلم کی یہ لعنت میرے حق میں دعا بن جائے گی، اس لئے کہ خود حضور اقدس صلی اللہ علیہ وسلم نے یہ دعا فرمادی ہے کہ اے اللہ! میں نے جس جس کو لعنت کی ہے وہ لعنت اس کو دعا بن کر لے۔

وچ بس کی یہ ہے کہ دعا کی حدیث کے شروع میں یہ الفاظ بھی حضور اقدس صلی اللہ علیہ وسلم نے فرمائے کہ:

إِنَّمَا أَنَا بَشَرٌ أَغْصَبُ كَمَا يَغْصَبُ الْبَشَرُ۔

اے اللہ! میں تو ایک انسان ہوں اور جس طرح اور انسانوں کو غصہ آ جاتا ہے اسی طرح مجھے بھی غصہ آ جاتا ہے، اس غصے کے نتیجے میں اگر کبھی میں نے کسی کو کوئی تکلیف پہنچائی ہو یا لعنت کی ہو یا بُرا بھلا کہا ہو، تو اس کو اس کے حق میں دعا بنا کر لگائیے۔

لہذا یہ حدیث اس لعنت کے بارے میں ہے جو آپ ﷺ نے غصہ کی حالت میں بشری تقاضے سے کسی پر لعنت کی ہو، ایسی لعنت اس کے حق میں دعا بن کر لے۔ لیکن اگر حضور اقدس صلی اللہ علیہ وسلم نے کسی شخص پر گناہ کی وجہ سے لعنت کی ہو، یادیں اور شریعت کے تقاضے سے لعنت کی ہو، تو یہ دعا والی حدیث اس لعنت کے بارے میں نہیں ہے۔